

تحریک اہل حدیث

کا ایک مرکز

اموا مدینۃ الشیخ، بہار

تالیف

ممتاز احمد عبد اللطیف

ناشر

مرکز الإصلاح العلیمی الخیری

اموا مدینۃ الشیخ، بہار، انڈیا

**Collection of Prof. Muhammad Iqbal Mujaddidi
Preserved in Punjab University Library.**

پروفیسر محمد اقبال مجددی کا مجموعہ
پنجاب یونیورسٹی لائبریری میں محفوظ شدہ





بسم الله الرحمن الرحيم

سلسلة اشاعت

{10} واعتصموا بحبل الله جميعا ولا تفرقوا

﴿آل عمران: 103﴾



تحريك اهل حديث

كالمركز
اموا مدينة الشيخ. بهار

تأليف

ممتاز احمد عبد اللطيف

ناشر

مركز الإصلاح التعليمي الخيري. اموا مدينة الشيخ

شيوهر. بهار. انڈیا

DARUL NASHAR WATTALEEF

C-125/2, Abul Fazal Enclave
Part-II, Jamia Nagar, N. Delhi-110025
TEL :- 011-6972645

جملہ حقوق محفوظ
129526

نام کتاب:	تحریک اہل حدیث کا ایک مرکز اموا مدینہ الشیخ
نام مؤلف:	ممتاز احمد عبداللطیف
طابع و ناشر:	مرکز الإصلاح التعليمی الخیری
مطبع:	فوٹو آفسٹ پریس دہلی ۶
سن اشاعت:	۲۰۰۰ء
صفحات:	۲۹۵
قیمت:	۱۰۰ روپے

ملنے کے پتے

- ☆ مرکز الإصلاح التعليمی الخیری اموا مدینہ الشیخ پورا ہی بازار شیوہر
بہار انڈیا۔ پن کوڈ ۸۳۳۳۳۳ فون: ۶۲۲۲/۸۷۳۰۴
- ☆ محمد عرفان شاکر حلیم بک ڈپو پبلشر و بک سیلر ۱/۲/۱۷۸۱
حوض سوئیوالان دریا گنج نئی دہلی ۱۱۰۰۰۲ فون: ۳۲۸۱۶۲۰
- ☆ ممتاز احمد عبداللطیف مرکز الدعوة والا رشاد دہلی پوسٹ بکس نمبر ۵۱۵۲
فون: ۹۷۱۴/۲۶۹۰۸۱۴/۲۲۸۰۲۲۷



فہرست

صفحات	عناوین
12-18	☆ عنوان ☆ مقدمہ
	☆ پہلا باب
20-20	☆ تاریخ اہل حدیث.
20-21	﴿۱﴾ تحریک جہاد.
21-21	☆ تحریک جہاد کے دو بنیادی مقاصد.
21-21	﴿۱﴾ اسلامی جہاد.
21-23	﴿ب﴾ اصلاح رسوم اور رد بدعات.
23-36	☆ تحریک جہاد کا پہلا گروہ.
36-44	☆ تحریک جہاد کا دوسرا گروہ.
44-49	☆ تحریک جہاد اور بہار.
49-53	☆ اموا مرکز کا صادق پور سے براہ راست تعلق.
53-54	﴿۲﴾ تحریک اہل حدیث.
54-56	☆ فقہی مکاتب فکر اور ظاہریت.
56-56	☆ فقہی مکاتب فکر کی تشکیل کی تاریخ.
57-60	☆ ائمہ دین کی تاریخ و فیات.
61-66	☆ خیر القرون قرنی.....
66-71	☆ تحریک اہل حدیث کی اصل.
72-72	☆ تین مغالطوں کا ازالہ.

صفحات	☆ عناوین
72-72	﴿ا﴾ تحریک اہل حدیث کے محققین کو مقلدین ثابت کرنا.
72-72	﴿ب﴾ تحریک اہل حدیث کوئی مکتب فکر نہیں.
72-72	﴿ج﴾ فروعی مسائل میں شدت اور اصول سے انحراف.
72-75	☆ پہلا مغالطہ اور اس کی تردید.
75-79	☆ دوسرا مغالطہ اور اس کی تردید.
79-83	☆ تیسرا مغالطہ اور اس کی تردید.
84-85	☆ گروہ محدثین کا ہٹوارا.
85-85	☆ تحریک اہل حدیث اور برصغیر.
85-87	☆ پہلا دور از ۱۵ھ یا از ۹۲ھ تا چوتھی صدی ہجری.
87-92	☆ دوسرا دور از چوتھی صدی ہجری تا ۱۲۶۲ھ.
92-94	☆ تیسرا دور از ۱۲۶۲ھ تا حال.
94-95	☆ تصوف اور خانقاہیت.
95-113	☆ تحریک اہل حدیث کا مسلک.
96-99	﴿ا﴾ عقیدہ براہ علم کلام.
100-103	﴿ب﴾ فقہی مسائل از راہ ائمہ.
103-111	﴿ج﴾ تصوف بنام تزکیہ و احسان.
104-105	☆ سلسلہ قادریہ.
105-105	☆ سلسلہ نقشبندیہ.
105-105	☆ سلسلہ سہروردیہ.
105-105	☆ سلسلہ رفاعیہ.

صفحات	عناوین ☆
106-106	☆ سلسلہ تيجانیہ.
106-106	☆ سلسلہ چشتیہ.
114-116	☆ تحریک جہاد ہند اور نجد کی اصلاحی تحریک.
116-119	☆ تحریک اہل حدیث ہند اور نجد کی اصلاحی تحریک.
119-150	☆ تحریک اہل حدیث اور سیاست.
121-124	☆ (۱) اسلامی سیاست یا تحریک جہاد.
125-125	☆ اضطراری حالت میں عزیمت یا رخصت.
125-125	☆ عزیمت.
126-128	☆ رخصت.
128-129	☆ عزیمت کی راہ.
129-129	☆ رخصت کی راہ براہ ہجرت.
130-131	☆ رخصت کی راہ براہ قیام برصغیر.
131-131	☆ تحریک اہل حدیث کی چار اہم شخصیات پر الزام کی حقیقت.
131-139	☆ (۱) مولانا ولایت علیؒ (۱۲۰۵ھ-۱۲۶۹ھ)
132-133	☆ پہلا الزام اور اس کی تردید.
133-139	☆ دوسرا الزام اور اس کی تردید.
139-140	☆ (ب) نواب صدیق حسن خانؒ (۱۲۲۸ھ-۱۳۰۷ھ)
140-142	☆ (ج) سید نذیر حسین محدث دہلویؒ (۱۲۲۰ھ-۱۳۲۰ھ)
142-144	☆ (د) مولانا محمد حسین بٹالویؒ (۱۲۵۶ھ-۱۳۳۸ھ)
144-147	☆ (۲) جمہوری سیاست بالفاظ دیگر لادینی سیاست

صفحات	☆ عناوین
148-150	﴿۳﴾ اسلام کے نام پر جمہوری سیاست.
150-153	☆ تحریک اہل حدیث کے مقاصد.
154-163	☆ اہل حدیث نام کی وجہ تسمیہ
163-164	☆ تحریک اہل حدیث اموا مدینہ الشیخ، بہار.
164-166	☆ تحریک اہل حدیث کا ایک تشکیلی خاکہ.
166-166	☆ شمالی بہار میں تحریک اہل حدیث کے دو مراکز.
166-166	﴿۱﴾ مرکز پیغمبر پور در بھنگہ.
166-167	﴿ب﴾ مرکز اموا مدینہ الشیخ شیوہر.
166-167	☆ مرکز کی جغرافیائی حالت.
168-168	☆ مرکز کی اقتصادی حالت.
168-169	☆ مرکز کی سیاسی حالت.
169-169	☆ مرکز کی دینی اور تعلیمی حالت.
169-170	☆ امیر کی خاندانی حالت.
170-172	☆ امیر کی تعلیم و تربیت اور ان کا اہل حدیث ہونا.
172-175	☆ امیر کی جلاء وطنی اور تحریک اہل حدیث کی تخم ریزی.
175-177	☆ امیر کی وطن واپسی اور تحریک اہل حدیث کی آبیاری.
177-178	☆ تحریک اہل حدیث اموا کی باضابطہ تشکیل اور امیر اول کا دور.
178-179	☆ مرکز کے امیر ثانی کا دور.
179-180	☆ مرکز کے امیر ثالث کا دور.
180-181	☆ امارت کا تنظیمی ڈھانچہ اور اس کی ذمہ داری.

صفحات	عناوین ☆
181-182	☆ تحریک کا پہلا دور ﴿حرکت و نشاط﴾
182-183	☆ بستیوں اور شاخوں کے نام.
184-184	☆ تحریک کا دوسرا دور ﴿دعوتی تنوع یا انتشار﴾
185-185	☆ تحریک کا تیسرا دور ﴿صلح و صفائی اور وحدت﴾
185-186	☆ تحریک کا چوتھا دور ﴿نشاء ثانیہ﴾
186-188	☆ ﴿۳﴾ جماعت اہل حدیث.
188-192	☆ تحریک جہاد اور تحریک اہل حدیث پر ایک نظر.

دوسرا باب


194-194	☆ مرکز کے امراء اور علماء کے سوانحی خاکے.
194-194	☆ مرکز کے امیر اول.
194-195	☆ مرکز کے امیر ثانی
195-196	☆ مرکز کے امیر ثالث.
196-196	☆ بانی مدرسہ ربانیہ.
196-197	☆ ولادت و تعلیم.
197-197	☆ آپ کے اساتذہ.
197-198	☆ درس و تدریس.
198-198	☆ مدرسہ ربانیہ کی تاسیس.
198-199	☆ وفات حسرت آیات.
199-200	☆ ملاحظہ.

صفحات	عناوین ☆
200-200	☆ حیات مولف.
200-201	☆ نام و نسب.
201-201	☆ تاریخ ولادت.
201-202	☆ دینی حالت.
202-203	☆ اقتصادی حالت
203-207	☆ تعلیم و تربیت.
207-208	☆ سفر فراغت.
208-210	☆ اساتذہ گرام.
210-211	☆ فراغت تعلیم اور تلاش معاش.
211-212	☆ دعوت و ارشاد.
212-212	☆ اداری دعوتی کام.
212-212	☆ مسؤل لجنۃ الإعلام.
213-213	☆ عضو لجنۃ البحوث.
213-213	☆ مسؤل قسم الجالیات.
214-214	☆ خالص دعوتی امور.
214-215	☆ درس و تدریس.
216-222	☆ تالیفی خدمات.
222-223	☆ ملی خدمات.
223-224	☆ آل و اولاد.
224-224	☆ موجودہ سرگرمی.

صفحات	☆ عناوین
225-225	☆ امیر اوران کے خاندان کا شجرہ نسب.
225-228	☆ (۱) حسب و نسب کی شرعی حیثیت.
228-229	☆ (۲) امیر اوران کے خاندان کے شجرہ نسب کا پس منظر.
229-240	☆ (۳) شجرہ نسب کا جدولی خاکہ.
241-241	☆ مرکز کی تین نادر یادگاریں.
241-242	☆ (۱) مدرسہ احمدیہ سلفیہ بیراگنیا.
242-243	☆ (۲) مدرسہ ربانیہ اموا مینہ الشیخ.
243-247	☆ (۳) گائے کی قربانی اور کفار سے جنگ.
247-247	☆ کیفیت مقدمہ قربانی موضع اموا.
247-247	☆ حمد خدائے تعالیٰ.
248-248	☆ نعت سرور کائنات ﷺ.
248-248	☆ اصحاب کبار کی تعریف و توصیف.
249-250	☆ نادر داستان کا آغاز.
250-252	☆ گائے کی قربانی کے بعد کے حالات.
252-253	☆ مردن گوپال کے اقوال.
253-254	☆ کفار کا اہل اسلام پر پہلا حملہ.
254-257	☆ کفار کا مسلمانوں پر دوسرا حملہ.
257-258	☆ متنی اور منگلی اوجھا وغیرہ ہندوؤں کا اموا کلاں جا کر کفار سے گزشتہ رات کے حالات بیان کرنا اور انہیں مسلمانوں کے خلاف جنگ پر ابھارنا.

صفحات	عناوین	☆
259-259	خطوط کے جواب.	☆
259-260	کفار کا امواکلاں میں جمع ہونا اور دریائے باگھمتی گھاٹ کو بند کرنا.	☆
261-265	کفار کا مہووا آ کر مسلمانوں سے جنگ کرنا.	☆
265-265	مہووا کے جواں مردوں کے نام.	☆
266-266	شیخ ٹولی کے جواں مردوں کے نام.	☆
266-267	شیوہر تھانے میں علی چوکیدار کی اطلاع.	☆
267-268	شیوہر تھانے میں زخمیوں کی اطلاع.	☆
269-270	شیوہر تھانے کے جمعدار کے پاس کفار کا بیان.	☆
270-272	مہووا کے رگھو چوکیدار کا بیان.	☆
272-273	نیا گاؤں میں تحقیقات کے لیے انسپکٹر مہدی حسین کی آمد.	☆
273-277	نو کھلے لعل انسپکٹر کا مسلمانوں اور ہندؤں سے بیان لینا.	☆
277-279	صاحب بہادر مجسٹریٹ کے اجلاس پر رگھو چوکیدار کا بیان اور ضمانت پر مسلمانوں کی حراست سے رہائی.	☆
280-280	سیتا ڈھی کے وکیلوں کی تعریف.	☆
281-281	ضلع چمپارن کے وکیل صدیق کی تعریف.	☆
281-283	جنٹ مجسٹریٹ بہادر کے اجلاس پر دونوں فریقوں کے وکلاء کی آمد.	☆
283-285	تھمر وکیل کا صاحب بہادر مجسٹریٹ کے اجلاس پر	☆

صفحات	☆ عناوین
	دوبارہ آنا اور مقدمہ کی پیشی سے ایک ہفتہ تک قیام کرنا.
285-286	☆ کفار کے گواہوں کا اظہارِ صفائی.
286-288	☆ کیفیتِ اپیل.
288-289	☆ معذرتِ مصنف.
289-293	☆ فرہنگ.
294-295	☆ مراجع.



بِسْمِ اللّٰهِ الرَّحْمٰنِ الرَّحِیْمِ

مقدمہ

برصغیر میں قرون اولیٰ کے بعد کتاب و سنت کی ترویج و اشاعت کا باضابطہ آغاز بارہویں صدی ہجری سے ہوا، جس میں شاہ ولی اللہ محدث دہلویؒ ﴿۱۱۱۳ھ-۱۱۷۶ھ﴾ کی تدریسی اور تحریری خدمات اور کارناموں کا بڑا عمل دخل رہا، گرچہ حالات و ظروف نے ان پر تصوف کا رنگ باقی رکھا، جیسا کہ ان کا اپنی کتاب ”تفہیمات الہیہ“ اور دیگر کتابوں میں یہ فرمانا کہ مجھے اللہ تعالیٰ نے اطلاع دی ہے کہ میں اپنے زمانے کا امام اور مجدد ہوں، اور لوگوں کو میری اتباع کرنی چاہیے، اس طرح کی باتیں کشف والہام کے حاملین ہی کیا کرتے ہیں جو تصوف کی منزلوں میں سے ایک منزل ہے چنانچہ وہ فرماتے ہیں:

”ونشأ فی قلبی داعیة من جهة الملاء الاعلیٰ علی تفصیلہا ان مذهب ابی حنیفہ والشافعی ہما مشہوران فی الامۃ المرحومة و ہما اکثر المذاهب تبعاً و تصنیفا“

﴿تفہیمات ج ۱ ص ۲۱۲ منقول از تحریک آزادی فکر... ص ۱۳۰/۱۳۱﴾

ملاء اعلیٰ کی طرف سے میرے دل میں یہ بات ڈالی گئی کہ امام ابوحنیفہؒ اور امام شافعیؒ دونوں ائمہ کے مذاہب امت میں مشہور ہیں، اور کثرت اتباع اور کثرت تصنیف کے لحاظ سے بھی معروف ہیں۔

”لما تمت بی دورة الحکمة البسنی اللہ خلعة المجددیة فعلمت علم الجمع بین المختلفات“

﴿تفہیمات: منقول از اتحاف النبلاء ج ۲ ص ۲۳۰﴾

جب میرا دورہ حکمت و معرفت پورا ہوا تو اللہ تعالیٰ نے مجھے مجددیت کی خلعت سے سرفراز فرمایا پس مجھے اختلافی مسائل میں جمع و تطبیق کا علم حاصل ہو گیا۔

لیکن ان کی مساعی جمیلہ اور تقلید شخصی کے بجائے امام ابوحنیفہؒ اور امام شافعیؒ کے فقہی اقوال میں جمع و تطبیق کی دعوت سے برصغیر میں عمل بالکتاب والسنة کی بنیاد پڑ گئی، آگے چل کر جس بنیاد پر دو شخصیتوں نے کتاب و سنت کی حسین و جمیل عمارت کھڑی کی اور اسی کا نام موجودہ تحریک اہل حدیث ہند ہے۔

﴿۱﴾ پہلی شخصیت شاہ محمد اسماعیل شہیدؒ (ش: ۱۸۳۱ء) کی جو شاہ ولی اللہ محدث دہلوی کے پوتے ہیں اور جنہوں نے دہلی، لکھنؤ اور سرحد و کشمیر کے دروہام، میدانی علاقوں اور سنگلاخ پہاڑوں پر جہاد کا نعرہ بلند کرنے کے ساتھ وہاں کے باسیوں کے اندر کتاب و سنت کی روح پھونک دی۔

﴿۲﴾ دوسری شخصیت سید نذیر حسین محدث دہلویؒ کی ہے جنہوں نے نصف صدی تک شاہ ولی اللہ کی مسند تدریس پر فائز رہ کر کتاب و سنت کی شمع برصغیر کے ہر علاقے میں بلکہ بیرون ملک تک اپنے تلامذہ کے دوش پر روشن کیا۔

اسی سلسلے کی ایک عظیم کڑی مولانا عبدالعزیز رحیم آبادیؒ ہیں جنہوں نے پورے ہندوستان میں عام طور پر اور صوبہ بہار، بنگال اور نیپال کے ترائی علاقوں کے چپے چپے میں خاص طور پر کتاب و سنت کا چراغ روشن کر کے بدعت و خرافات کا قلع قمع کیا، ان کی اس تحریک کا ایک مرکز اموا مدینہ الشیخ رہا، جو میری اس کتاب کا موضوع ہے، میں نے اس کتاب کو اپنے ایک عزیز ”صغیر احمد سراج الحق سلمہ“ کی طلب پر لکھا ہے جو جامعہ سلفیہ بنارس کی عالمیت کے آخری سال میں زیر تعلیم ہیں اور انہیں جامعہ کے لئے ذیل کے دو عناوین پر مقالہ پیش کرنا ہے۔

﴿۱﴾ تذکرہ علمائے اہل حدیث ﴿اموالمدينة الشیخ﴾

﴿۲﴾ تحریک اہل حدیث بہار کا ایک مرکز ﴿اموالمدينة الشیخ﴾

اس سلسلے میں ۲۰ اگست ۱۹۹۹ء کو عزیز موصوف کا جو خط میرے بنام آیا تھا اس کی نص یہ ہے۔

بسم اللہ الرحمن الرحیم

عزت مآب مولانا ممتاز احمد صاحب سلفی حفظہ اللہ

السلام علیکم ورحمۃ اللہ وبرکاتہ

الحمد للہ علی کل حال

میں بخیریت ہوں اور امید کرتا ہوں کہ آنجناب بھی خیریت و عافیت سے ہوں گے، خدمت اقدس میں عرض اینکہ میں ”صغیر احمد سراج الحق امواوی“ جامعہ سلفیہ بنارس میں زیر تعلیم ہوں اور الحمد للہ عالمیت کا آخری سال ہے، بنا بریں جامعہ نے مقالہ نویسی کا بارگراں امسال مجھ ناچیز پر بھی ڈالا ہے، مقالے کا عنوان ہے ”تذکرہ علمائے اہل حدیث اموا“ موضوع کی فہرست میں آنجناب کا اسم گرامی سرفہرست ہے۔

اس لئے آنجناب سے بصد خلوص و احترام التماس ہے کہ پندرہ ستمبر تک اپنا ترجمہ بسط و تفصیل کے ساتھ مندرجہ ذیل خطے کے پیش نظر ارسال فرمادیں، ہم آپ کے ممنون و مشکور ہوں گے۔ والسلام

صغیر احمد سراج الحق امواوی

۱۲/۸/۱۹۹۹ء

خطۃ البحث:

﴿۲﴾ تاریخ ولادت.

﴿۱﴾ نام و نسب

- ﴿۳﴾ خاندانی حالات
 ﴿۴﴾ ابتدائی تعلیم و تربیت
 ﴿۵﴾ رحلہ علمیہ
 ﴿۶﴾ سن فراغت
 ﴿۷﴾ درس و تدریس
 ﴿۸﴾ خطابت ﴿دعوت و تبلیغ﴾
 ﴿۹﴾ تصنیفی خدمات ”صفحات کی تعیین کے ساتھ اور اگر ہو سکے تو چند سطور پر تبصرہ بھی تحریر فرمائیں یا تصانیف ہی ارسال کر دیں۔
 ﴿۱۰﴾ ملی خدمات۔ ﴿۱۱﴾ اولاد ﴿۱۲﴾ موجودہ سرگرمی

نوٹ:

”تحریک اہل حدیث بہار کا ایک مرکز اموا“ اس عنوان کے تحت کچھ معلومات ہو تو ارسال فرمائیں۔

عزیز موصوف کی اس مراسلاتی تحریک پر راقم السطور نے بعض مراجع اور زیادہ تر اپنی یادداشت سے ہفتہ عشرہ میں اپنی ڈیوٹی کے ساتھ ساتھ ان دونوں موضوعات پر کچھ قلم برداشتہ لکھنے کی کوشش کی ہے اور ارادہ ہے کہ آئندہ ہندوستان کے کسی سفر میں اس کی باضابطہ تکمیل کر دی جائے، امید ہے کہ وہ میری اس عاجلانہ تحریر سے استفادہ کر پائیں گے،

ان کی اس تحریک کے ہم تہ دل سے شکر گزار ہیں اور ان کے لئے دل سے دعا ہے کہ اللہ تعالیٰ انہیں اس کا بہترین اجر عطا فرمائے، لیکن ساتھ ہی ان کا یہ مراسلہ پڑھ کر طبیعت میں سخت انقباض ہوا کہ کتاب و سنت کے حاملین بھی اتنے بھڑکیے اور پروقار القاب و آداب کو اپنے یہاں جگہ دیتے ہیں۔

فقط: ممتاز احمد عبداللطیف / مرکز الدعویہ دہلی

۱۵ / جمادی الاولیٰ ۱۴۲۰ھ موافق ۲۶ / اگست ۱۹۹۹ء

اللہ تعالیٰ کی مشیت ہوئی کہ اس ارادے کے چند مہینے بعد ہی مورخہ ۱۷ جنوری ۲۰۰۰ء موافق ۱۱ شوال ۱۴۲۰ھ کو ہندوستان کا اضطراری سفر ہفتہ عشرہ کے لئے درپیش ہوا، مذکورہ تاریخ کو میری والدہ ماجدہ کا ہارٹ اٹیک سے اچانک انتقال ہو گیا ﴿إنا للہ و إنا الیہ راجعون﴾ اور یہ سفر کرنا پڑا، تعزیت کرنے والوں کے ہجوم میں کچھ وقت نکال کر تحریک اہل حدیث کے موضوع پر قدرے معلومات اکٹھا کی، اس سلسلے میں برادران گرامی جناب حافظ محمد مسعود صاحب اور جناب مولانا حکیم محمد معاذ سلفی حفظہما اللہ نیز عزیزان گرامی مولوی مرتضیٰ ارشد سلفی اور محمد شاہد بن محمد زبیر سلمہما کا میں تہ دل سے شکر گزار ہوں، جنہوں نے معلومات اور مواد اکٹھا کرنے میں ہر طرح کا تعاون فرمایا، اللہ تعالیٰ ان بزرگوں اور عزیزوں کو اس نیک کام کا دنیا اور آخرت میں بہترین بدلہ عطا فرمائے، نیز رفقائے کار شیخ سہیل احمد فضل الرحمن اور شیخ حفظ الرحمن محمد امین فضلاء جامعہ سلفیہ بنارس اور خرتکین جامعہ اسلامیہ مدینہ منورہ کی اپنی اس کوشش پر نظر ثانی کر کے اس کے نوک و پلک کو درست کرنے اور حک و اصلاح فرمانے کا تہ دل سے شکر گزار ہوں، اور ان کے حق میں دست بدعا ہوں کہ اللہ تعالیٰ انہیں دنیا اور آخرت کی کامرائیوں سے سرفراز فرمائے آمین۔

بحمد اللہ اس طرح یہ کام بہت ہی جلد اتمام کو پہنچا، چونکہ اس کی تالیف و ترتیب میں زبانی روایات و بیانات کا بڑی حد تک دخل ہے، اس لئے اس میں خطا و سہو کا زیادہ امکان ہے، ویسے بھی ایک ایسے موضوع پر قلم اٹھانا جس کا تعلق ایسی تاریخ سے ہو جس ماحول میں اس اہل قلم کی پیدائش ہوئی ہو، اسی گہوارے میں وہ پل کر جواں ہوا ہو اور انہیں افکار و خیالات اور عقیدہ و عمل کا حامل و عامل اور شیدا ہو، ایسی صورت میں غلطی کا امکان مزید بڑھ جاتا ہے۔

کیوں کہ انسان کے ذہن و دماغ پر عہد طفولیت میں جن افکار و خیالات اور عقیدہ و عمل کا نقش بیٹھ جاتا ہے وہ اس کے خلاف سوچنے اور چلنے پر عموماً بہت کم توجہ دے پاتا ہے، دور کیوں جائیے خود ہماری اسلامی تاریخ کا ذرہ ذرہ اس امر کی گواہی دے رہا ہے کہ جو شخص جس مکتب فکر میں پیدا ہوا وہ ہمیشہ کے لیے اسی کا ہو رہا، اور اس کے غلط اور صحیح ہر قدم کو معتبر جانتا اور اس کو اپنی آنکھوں سے لگائے رکھتا ہے، بندوں کی اس فطری حقیقت کا بیان اللہ تعالیٰ نے اس طرح کیا ہے:

”کل حزب بما لدیہم فرحون“ ﴿المومنون: ۵۳﴾

ہر گروہ جو کچھ اس کے پاس ہے اسی پر اتر رہا ہے۔

”کل یعمل علی شاکلتہ“ ﴿بنی اسرائیل: ۸۴﴾

ہر شخص اپنے طریقے پر عمل کر رہا ہے۔

اور اللہ کے رسول کی یہ حدیث بھی اس امر کی طرف اشارہ کر رہی ہے:

”کل مولود یولد علی الفطرة فابواہ یهوداہ ینصرانہ

أو یمجسانہ“ ﴿البخاری﴾

ہر بچہ دین فطرت پر پیدا ہوتا ہے، پھر اس کے ماں باپ یہودی یا نصرانی یا مجوسی بنا لیتے ہیں۔

راقم السطور نے اسی فطرت اسلام کی روشنی میں تاریخی روایات و بیانات کو پرکھنے کی کوشش کی ہے، نیز مورخین نے تاریخ نویسی کے لیے جن شروط کو ضروری قرار دیا ہے ان کا بھی لحاظ و پاس رکھا ہے، جو شرطیں یہ ہیں:

﴿۱﴾ عقل و درایت۔

﴿۲﴾ ضبط و اتقان۔

﴿۳﴾ مسلمان مورخ کے لیے اسلامی اصول و ضوابط کا پابند ہونا۔

﴿۴﴾ عدل و انصاف.

ان مذکورہ شروط کی رعایت کرتے ہوئے ایک مؤرخ کا قلم ہر طرح کی عصبیت، فکری انحراف اور جانب داری سے حتی الامکان محفوظ رہتا ہے، راقم السطور نے ان تاریخی سطور کو لکھتے وقت ان مذکورہ شروط کی رعایت کرتے ہوئے صفائی نیت اور طہارت قلب کا بھی لحاظ رکھا ہے، لیکن اس احتیاط، صفائی نیت اور ان شروط کو ملحوظ خاطر رکھنے کے باوجود وہ اپنی اس تحریری کوشش کو زلات قلم سے پاک اور بالاتر نہیں سمجھتا۔

لہذا اہل علم اور اہل الرائے سے مودبانہ درخواست ہے کہ اس سلسلے کی کوتاہیوں اور خامیوں کی نشان دہی فرما کر شکریہ کا موقع عنایت فرمائیں تاکہ آئندہ ایڈیشن میں اس کی تصحیح کی جاسکے، اللہ تعالیٰ ہماری اس کوشش کو قبول فرمائے اور اسے ہماری مغفرت اور بلندی درجات کا سامان بنائے، آمین۔


فقط:

ممتاز احمد عبداللطیف

مرکز الدعوة والاٰرشاد، دہلی، متحدہ عرب امارات۔

۲۲ شعبان ۱۴۲۱ھ

موافق ۱۸ نومبر ۲۰۰۰ء



پہلا باب

”وَأَنْ هَذَا صِرَاطِي مُسْتَقِيمًا فَاتَّبِعُوهُ

وَلَا تَتَّبِعُوا السَّبِيلَ فَتَفْرُقَ بَكُمْ عَنِ سَبِيلِهِ

ذَلِكُمْ وَصَّكُمْ بِهِ لَعَلَّكُمْ تَتَّقُونَ“ ﴿الأنعام: ۱۵۳﴾

یہی راہ میری سیدھی راہ ہے سو اسی پر چلو اور دوسری راہوں پر نہ چلو کہ اللہ تعالیٰ کی راہ سے بھٹکا کر تمہیں جدا جدا کر دیں، یہ بات ہے جس کا اللہ تعالیٰ نے تمہیں حکم دیا ہے، تاکہ تم پر ہیزگار ہو جاو۔

فرد قائم ربط ملت سے ہے تنہا کچھ نہیں

موج ہے دریا میں اور بیرون دریا کچھ نہیں



تاریخ اہل حدیث

برصغیر کی جزوی یا کلی تاریخی اہل حدیث لکھتے وقت ماضی اور حال کی روشنی میں اسے تین حصوں میں تقسیم کرنا مناسب ہے:

﴿۱﴾ تحریک جہاد.

﴿۲﴾ تحریک اہل حدیث.

﴿۳﴾ جماعت اہل حدیث.

﴿۱﴾ تحریک جہاد

مغلیہ دور حکومت کے انحطاط کے ساتھ ساتھ برصغیر کے مسلمانوں کی سیاسی، مذہبی اور معاشی حالت زوال پذیر ہونے لگی، امراء، علماء بلکہ ہر صاحب دید و بینا مسلمان نے اپنی اس گرتی ہوئی ساکھ کو محسوس کیا اور اس کے سدباب کی اپنے تئیں کوشش کی، ملک کے نوابوں اور راجاؤں نے اپنے اقتدار کے ذریعے جیسے نواب سراج الدولہ اور سلطان ٹیپو، علماء اور اہل علم نے اپنی تحریر و تقریر کے ذریعے جیسے شاہ ولی اللہ محدث دہلوی نے مسلم بادشاہوں کے نام اس امر کے لئے خطوط ارسال کئے، اس طرح کی ایک ملی جلی کوشش عوامی، فوجی اور سرکاری سطح پر ۱۸۵۷ء میں ہوئی جو ناکام رہی، ان کوششوں میں سب سے اہم کوشش جو اسلامی خطوط پر اصلاح رسوم، رد بدعات اور تحریک جہاد کے ذریعے کی گئی، وہ سید احمد بریلوی کی کوشش تھی اور جس کو کتاب و سنت کی خالص غذا شاہ محمد اسماعیل نے فراہم کی، اس تحریک کے دو بنیادی مقاصد تھے:

﴿۱﴾ اسلامی جہاد.

﴿۲﴾ اصلاحِ رسوم اور ردِ بدعات.

پہلا مقصد سید احمد بریلوی اور شاہ محمد اسماعیلؒ کی بالاکوٹ میں شہادت سے پورا ہوا.

شہادت ہے مطلوب و مقصود مومن ☆ نہ مالِ غنیمت نہ کشورِ کشائی
اس تحریک جہاد کو شہیدین کی شہادت کے بعد مولانا ولایت علی صادقی پوریؒ
اور ان کے خاندان نے اپنی جان و مال کی بے انتہا قربانیوں سے ۱۹۴۷ء تک
قائم رکھا.

بعض اہل علم نے اس تحریک کی ناکامی کے اسباب بیان کئے ہیں، ممکن
ہے ان کا یہ عمل اس لحاظ سے درست ہو کہ اس سے عبرت اور موعظت حاصل
کر کے آئندہ ان اسباب سے بچا جائے جو بظاہر اس کی ہزیمت کے سبب
بنے، لیکن جن اہل علم کی نگاہ کتاب و سنت پر ہے وہ بخوبی جانتے ہیں کہ کتاب
و سنت کی ترویج و اشاعت اور اسلامی جہاد کی کامیابی اور ناکامی دنیا کی عام
کامیابی اور ناکامی سے یکسر مختلف ہے۔ چنانچہ مسعود عالم ندویؒ جو اس تحریک کی
ظاہری ناکامی کے اسباب بیان کرتے ہیں خود ہی فرماتے ہیں:

”ہم اس خاکدانِ ارضی میں ”عبد“ بنا کر بھیجے گئے ہیں، ہمارا فرض ہے کہ اپنے
آقا و مولیٰ کی رضا مندی، اس کے احکام کی بجاوری اور اس کا کلمہ بلند کرنے کی
کوشش میں لگے رہیں، مقصود کو پالینا ہمارا کام نہیں، ہمارا کام کوشش کرنا اور ڈھنی
اور جسمانی قوتوں کو حرکت میں لاتے رہنا ہے، منزل تک پہنچانا اس کا کام ہے،

جس نے ہمیں اپنی اطاعت اور فرماں برداری کے لئے دنیا میں غلام بنا کر بھیجا ہے، اس لئے ایک مومن قانت کے دل میں دنیوی کامیابی اور ناکامی کا سوال پیدا ہی نہیں ہونا چاہئے، اپنے مولیٰ کی رضا میں لگے رہنا سو کامیابیوں کی ایک کامیابی ہے“ ﴿ہندوستان کی پہلی اسلامی تحریک ص: ۱۰۲﴾
 اور مشہور مورخ و ادیب غلام رسول مہر فرماتے ہیں:

”سید صاحب کی تربیت اور مردم گری کا کمال یہ ہے کہ مجاہدین نے یہ سادگی یا سامان کی فرومانگی مجبوری کی حالت میں قبول نہ کی تھی، بلکہ وہ اس پر ہر لحاظ سے قانع اور خوش تھے اور اسے عند اللہ ثواب میں زیادتی کا باعث سمجھتے تھے، یہ اخلاص ہندوستان میں سید صاحب کی جماعت کو ہوا، اور کس جماعت کو نصیب ہوا؟ یہ مسلمانوں کے لئے ایک نمونہ تھا کہ جہاد فی سبیل اللہ محض سامانوں کی فراوانی اور شان و شوکت پر نہیں، بلکہ ایمان کی پختگی اور استقامت پر موقوف ہے، صحابہ کرام رضوان اللہ علیہم اجمعین کو جب لڑائیاں پیش آئی تھیں تو دشمنوں کے مقابلے میں ان کے پاس کون سا سامان تھا؟ لیکن تاریخ اس حقیقت کی گواہ ہے کہ جن دشمنوں کا شکوہ و دبدبہ دیکھ کر نگاہیں خیرہ ہو جاتی تھیں وہ ایمان و استقامت کی راہ میں غبار راہ بن کر اڑ گئے، سید صاحب ہندوستان میں اخلاص کا وہی منظر پیش کرنا چاہتے تھے، انھوں نے نمونہ پیش کر دیا جس کی درختانی زمانے کی گردش سے ماند نہیں پڑ سکتی، باقی رہا یہ امر کہ حسب مراد فوری نتیجے کیوں پیدا نہ ہوئے تو قدرت کی مصلحتوں کا بھید کسی پر آشکارا نہیں ہو سکتا، ادائے فرض کا راستہ سوداگری اور تجارت نہیں کہ سرمایہ لگایا اور نفع کے امیدوار بن گئے، فرماں بردار بندوں کو بہر حال احکام الہی کا پابند رہنا چاہئے، رضا جوئی کا تقاضا یہی ہے، نتیجے سے انہیں بالکل بے پروا ہی اختیار کر لینی چاہئے، ان کے ساز و جود کا

ترانہ یہی ہوتا ہے ﴿جماعت مجاہدین ص: ۵۱﴾
 تحریک جہاد کے دوسرے مقصد ”اصلاح رسوم اور رد بدعات“ کا دامن بڑا
 وسیع ہے اور ہر زمان و مکان کے لئے کارگر ہے، یہ کام شہیدین کی حیات مبارکہ
 میں بخوبی انجام پاتا رہا، ان کی شہادت کے بعد جماعت دو گروہ میں بٹ گئی۔

پہلا گروہ

پہلا گروہ سید احمد بریلویؒ کی عقیدت سے سرشار جن پر حنفیت کی چھاپ کے
 ساتھ ہندوستان کے مروجہ تصوف کا غلبہ ہو گیا، کیوں کہ سید احمدؒ کی جہادی اور
 اصلاحی کوششوں کے دوران ان کی حیات طیبہ میں بھی تحریک پر حنفی مسلک
 غالب اور تصوف کے اثرات باقی رہے، جس کی رہنمائی ان کے خاص عقیدت
 مند مولانا عبدالحیؒ داماد شاہ عبدالعزیزؒ اور مولانا محمد یوسف پھلئی پوتے شاہ اہل
 اللہؒ برادر شاہ ولی اللہ محدث دہلویؒ نے کی، پھر ان کے عقیدت مندوں نے اس
 کو مزید جلا بخشی اور نوبت یہاں تک پہنچی کہ پھر ان کے ماننے والوں پر ہندی
 تصوف کا وہی پرانا رنگ غالب آ گیا جو صدیوں سے مسلمانان ہند پر مستولی تھا،
 چنانچہ سید احمد بریلویؒ کے خاندان کے ایک مایہ ناز چشم و چراغ، عالم اسلام کے
 مفکر، ادیب اور تاریخ داں حضرت مولانا ابوالحسن علی ندویؒ مراقبہ، کشف و
 کرامات، اور وحدت الشہود وغیرہ کے قائل و حامی نظر آتے ہیں، اس حقیقت کو
 معلوم کرنا ہوتا ان کی کتاب ”تاریخ دعوت و عزیمت ج ۴“ پڑھیے جو سید احمد سر
 ہندیؒ کی سوانح حیات پر مشتمل ہے اور جس کا داخلہ سعودی عرب میں ممنوع ہے،
 وہ سرہندیؒ کے عقیدہ وحدۃ الشہود کی وضاحت اور تائید ان الفاظ میں کرتے
 ہیں:

”مجدد صاحب نے ان تین مسلکوں کے مقابلہ میں ایک چوتھا مسلک اختیار کیا، وہ یہ کہ وحدۃ الوجود سالک کے سیر و سلوک کی ایک منزل ہے، اس کو عیاناً اور مشاہدۃً نظر آتا ہے کہ وجود حقیقی و کامل کے علاوہ کسی چیز کا وجود نہیں، جو کچھ ہے وہ سب ایک ہی وجود ہے، باقی سب اس کی ”تلوینات و تنوعات“ ہیں، یا شیخ اکبر اور اس مشرب و جودی کے عارفین کے بقول ”تنزلات“ ہیں۔

لیکن اگر توفیق الہی شامل حال اور شریعت کا چراغ رہنما ہوتا ہے، اور سالک کی ہمت بلند ہوتی ہے تو دوسری منزل بھی سامنے آتی ہے، اور وہ وحدۃ الشہود کی منزل ہے۔

اس طرح حضرت مجدد وحدۃ الوجود ﴿ جو صدیوں تک عالی استعداد سالکین و عارفین اور دقیقہ رس حکماء اور غواصین کا مسلک رہا ہے ﴾ کی نفی اور اس کے سب سے بڑے علمبردار و شارح شیخ اکبر محی الدین ابن عربی ﴿ جن کے علوم و معارف، نکات و اسرار اور کمالات روحانی کا انکار مکابرہ ہے ﴾ کے علوم مقام، مقبولیت عند اللہ اور اخلاص کا انکار کئے بغیر بلکہ بلند الفاظ میں اس کا اعتراف کرتے ہوئے ایک اضافہ فرماتے ہیں اور ایک نئی یافت و دریافت کا اعلان کرتے ہیں، جو ایک طرف عقیدۃ جمہور مسلمین، کتاب و سنت اور شریعت حقہ کے مطابق ہے، دوسری طرف وہ پیچھے کی طرف لے جانے اور ایک بڑے گروہ کے علوم و تحقیقات پر خط نسخ پھیرنے کے بجائے ایک ایسی چیز کا اضافہ کرتا ہے جس سے نصوص شرعیہ، اصول قطعیہ اور سیر نفس و آفاق کے آخری مکشوفات و تحقیقات میں مطابقت پیدا ہو جاتی ہے“

﴿ تاریخ دعوت و عزیمت، حصہ چہارم ص: ۲۷۵/۲۷۶ ﴾

اور مورخ موصوف اپنے جدا مجد سید احمد شہید کے بارے میں لکھتے ہیں:

”اس سلسلہ عالیہ میں مجدد صاحب کے بعد اگر کسی شیخ طریقت اور عارف و محقق کے یہاں وحدۃ الشہود کا واضح اور بے آمیز نظریہ اور تلقین پائی جاتی ہے، اور وہ اس بارے میں حضرت مجدد کے نقش قدم پر نظر آتے ہیں، تو وہ سلسلہ مجددیہ احسنیہ کے مشہور شیخ طریقت داعی الی اللہ اور مجاہد فی سبیل اللہ حضرت سید احمد شہید رائے بریلی ﴿ش ۱۲۳۶ھ﴾ ہیں، جن کے یہاں وحدۃ الوجود کی کوئی پرچھائیں اور تاویل و اعذار کا کوئی عکس نظر نہیں آتا“

﴿تاریخ دعوت و عزیمت، حصہ چہارم، ص ۲۸۹/۲۹۰﴾

نیز حضرت مولانا ابوالحسن علی ندویؒ اپنی کتاب ”تزکیہ و احسان“ میں اس مروجہ تصوف کا نام تزکیہ و احسان دے کر اس راہ کے سالکین کو دین کا حقیقی خدمت گار قرار دیتے اور ان کے منکرین پر برستے ہیں:

”اس گروہ کی افادیت اور اس کی خدمات سے انکار یا تو وہ شخص کریگا جس کی تاریخ اسلام پر نظر نہیں یا جس کی آنکھوں پر تعصب کی پٹی بندھی ہوئی ہے“

﴿تزکیہ و احسان ص: ۲۹/۳۰ بحوالہ تعمیر ملت مفکر اسلام نمبر ص: ۲۹/۲۰۰۰﴾

اس گروہ میں ان کے معاصر شیخ بن بازؒ سرفہرست آتے ہیں، جن کے یہاں قادریہ، نقشبندیہ، چشتیہ اور سہروردیہ جیسے متصوفانہ سلسلوں کی کوئی گنجائش نہیں تھی، بحمد اللہ راقم السطور کو ”مجدد ملت“ کے نام سے ان کی سوانح حیات لکھنے کی سعادت نصیب ہوئی ہے، اور کہیں اشارے اور کنائے میں بھی ان کی تحریر و تقریر، علم و بیان اور تصنیف و تالیف میں اس قسم کے متصوفانہ کلام کا نام و نشان نہیں پاسکا ہے، اور یقیناً مولانا موصوفؒ سے ان کا فیض کہیں زیادہ عام رہا ہے، اور خلق خدا ان کے جام شریعت سے کہیں زیادہ سیراب ہوئی ہے، ایسا جام شریعت جس کا ہر قطرہ کتاب و سنت کی حقیقی تعلیم سے لبریز رہا ہے۔

یہی نہیں بلکہ مولانا موصوف شریعت کی روح اور کمال دین کا حصول ان ہی سلسلوں کی اتباع سمجھتے ہیں، چنانچہ فرماتے ہیں:

”دین کے اس شعبہ اور اسلام کے اس رکن کا جس کو ہم تزکیہ یا احسان یا فقہ باطن کہتے ہیں، صاف اقرار کرتے اور اس بات کو بلا تامل قبول کرتے کہ وہ شریعت کی روح، دین کا لب لباب اور زندگی کی بنیادی ضرورت ہے، اور یہ کہ جب تک اس شعبے کی طرف کما حقہ توجہ نہ کی جائے اس وقت تک کمال دین حاصل نہیں ہو سکتا اور اجتماعی زندگی کی بھی اصلاح نہیں ہو سکتی اور نہ صحیح معنی میں زندگی کا لطف آ سکتا ہے“

اور مولانا موصوف اپنی اس راہ کی توجہ اور لطف کی وضاحت اپنے سب سے بڑے مرشد مولانا احمد علی لاہوری سے سلسلہ قادریہ کی اجازت کو قرار دیتے ہیں:

”مولانا نے ایک روز تنہائی میں مجھے اپنے سلسلہ قادریہ میں اجازت مرحمت فرمائی اور اس کے لئے استخارہ و دعا کا انہوں نے جو غیر معمولی اہتمام مسجد خیف منی میں کیا تھا اس کا ذکر فرمایا، والحمد للہ علی ذلک“

پھر اپنے اس بڑے مرشد کے ایک خط کا ذکر یوں فرماتے ہیں:

”میرے دل میں جو آپ کی عزت ہے اس کو ضبط تحریر میں لانے کی ضرورت نہیں سمجھتا، اسی محبت و عزت کا نتیجہ ہے کہ حج کی رات مسجد خیف میں آپ کے درجات کی ترقی کے لئے بارگاہ الہی سے استدعا کی اور الحمد للہ اس نے بارگاہ الہی میں قبولیت پائی“

﴿تعمیر ملت مفکر اسلام نمبر، ۱۰ جولائی تا ۲۵ اگست ۲۰۰۰ء﴾

دعا کی قبولیت کا حتمی علم اس کائنات رنگ و بو میں انقطاع وحی کے بعد کسی کو نہیں ہو سکتا کیوں کہ اس کا تعلق علم غیب سے ہے جو اللہ تعالیٰ کے لئے خاص ہے

یہ بات حقیقت کی راہ سے زیرِ تحریر آگئی ہے، ورنہ مولانا موصوفؒ سے تحریکِ شہیدین کی راہ سے ہمارے گھرانے کو بڑی عقیدت اور قربت رہی ہے، آج بھی ہمارے بڑے بوڑھے انہیں علی میاںؒ کے نام سے پکارتے ہیں، اس پکار میں جو قربت، الفت اور محبت ہے وہ حضرت مولانا وغیرہ لمبے چوڑے القاب میں کہاں؟

یہ بھی ایک حقیقت ہے کہ بہار کی تحریک اہل حدیث کے دو مراکز ”صادق پور پٹنہ“ اور ”دارالعلوم احمدیہ سلفیہ دربھنگہ“ کے تعلقات شہیدین کی تحریک کے حوالے سے ان کے خوانوادے خاص کر مولانا موصوفؒ سے ماضی قریب تک بہت اچھے رہے ہیں، جس کی واضح دلیل امیر صادق پور کا ”دارالعلوم ندوۃ العلماء لکھنؤ“ کی مجلس شوریٰ کی رکنیت رہی ہے، لیکن جیسے جیسے ان پر تصوف کا رنگ چڑھتا گیا، ان سے قربت میں کمی آتی گئی، اور یہ کتاب و سنت کے حاملین کے لئے ایک فطری اور بدیہی عمل تھا اور ہے۔

ان کی زندگی کے اس تغیر پر ۳۰ جون ۱۹۶۱ء کی ان کی دارالعلوم احمدیہ سلفیہ میں تشریف آوری اور ان کا وہ بیان شاہد عدل ہے، جسے انہوں نے اس موقع سے دیا تھا، جس کی رپورٹ ۱۶ جولائی کے اخبار ”الہدیٰ“ آرگن دارالعلوم احمدیہ سلفیہ میں شائع ہوئی تھی، جس کی نص یہ ہے:

”ہندوستان میں تحریک اہلحدیث جن بنیادوں پر قائم ہوئی وہ بنیادیں چار تھیں، ۱: عقیدہ توحید، ۲: اتباع سنت، ۳: جذبہ جہاد، ۴: اور انابت الی اللہ، جس کی تفصیل آیت ”هو الذی بعث فی الامم رسولاً منہم“ میں اللہ تعالیٰ نے فرمادیا ہے.... جماعت اہلحدیث انہیں چار چیزوں کا مجموعہ تھی، دوسرے لوگوں میں دیکھئے کہ اگر توحید ہے تو اتباع سنت میں کوتاہی ہے، اگر اتباع سنت کا جذبہ ہے

تو جذبہ جہاد مفقود ہے، اگر کہیں ذکر و فکر ہے تو اتباع سنت نہیں، غرضیکہ لوگوں نے خاص خاص چیزوں کو لے کر انہی کو عمل کا دار و مدار بنا لیا ہے، بخلاف اس کے جماعت اہلحدیث میں چاروں خصوصیتوں کا اجتماع ہو کر شہیدین کی صورت میں نمودار ہوا اور جس جماعت نے ان چاروں کا مظاہرہ بیک وقت کیا وہ جماعت صادق پور ہے، جن کا خلوص اور جن کا تعلق مع اللہ ہر شک و شبہ سے بالاتر ہے“ ﴿بحوالہ اہلحدیث اور سیاست ص ۴۶/۴۷﴾

مولانا موصوفؒ کی مذکورہ تقریری رپورٹ کو پڑھنے کے بعد ان کے اس گرامی نامہ کے مضمون کو سن کر یقین نہیں آتا کہ یہ ان ہی کی تحریر کردہ ہے، جسے انہوں نے اپنی آخری عمر میں لکھ کر سلفیان برصغیر کو عالم عرب خاص کر خلیجی ممالک میں رسوا اور بدنام کرنے کی کوشش کی ہے، جس کی وجہ شیخ الہند مولانا محمود الحسنؒ اور شیخ الاسلام مولانا شبیر احمد عثمانیؒ کے اردو ترجمہ اور تفسیر پر سعودی حکومت کی طرف سے پابندی عائد کرنی ہے۔

جس کی تفصیل یہ ہے کہ مدینہ منورہ کے ”فہد کمپلیکس“ سے دنیا کی مختلف زبانوں میں قرآن مجید کے تراجم اور دیگر دعوتی کتابوں اور کیسٹوں کی طباعت و تقسیم کا بڑے پیمانے پر کام ہو رہا ہے، اسی ضمن میں مذکورہ ترجمہ اور تفسیر کی طباعت اور تقسیم کا بھی کام ہوا، لیکن جب ادارے کو اس کی خامیوں کا علم ہوا تو اس نے اس کی تقسیم روک دی، جن خامیوں میں یہ خامیاں سرفہرست ہیں:

﴿۱﴾ غیر اللہ سے استعانت۔

﴿۲﴾ حیاۃ النبی۔

﴿۳﴾ اولیاء کی شان میں غلو۔

اس تقسیم کی پابندی پر ان کے عقیدت مندوں نے آسمان سر پر اٹھا لیا،

سلفیانِ ہندوپاک کے علاوہ شیخ بن بازؒ کو بھی اپنی گالیوں کا نشانہ بنایا، جس میں ان کے لئے والد کا لقب یا کلمہ احترام بھی ان کے لئے ننگ و عار ثابت ہوا، اس لفظ کو شیخ کے حق میں استعمال کرنے کی وجہ سے سلفیانِ ہند کی گھریلو زندگی اور ان کی عزت و ناموس پر بھی حملہ کیا گیا۔ العیاذ باللہ۔

ان ہی دنوں راقم السطور کو دبی کی ایک نجی مجلس میں جانے کا اتفاق ہوا اور وہاں مجھے بھی ان کے طنز و تعریض سے زخمی ہونا پڑا، الاماں والحفیظ۔ یہاں پر اس ناروا سلوک کی ایک تحریری جھلک قارئین کو دکھانا چاہتے ہیں، ”مسائل غیر مقلدین“ کے مؤلف رقمطراز ہیں:

”غیر مقلدین شیخ بن باز کو مارے تملق کے والدنا کہتے ہیں، یعنی ہمارے والد، اب کوئی حیاء کو بالائے طاق رکھ دے تو ان غیر مقلدین سے پوچھے... تمہاری ماؤں سے ان کا کیا رشتہ رہا ہے کہ تم ان کو والدنا کہتے ہو، قرآن تو اس کی بھی اجازت نہیں دیتا کہ کوئی رسول کو بھی والدنا کہے، پھر یہ ابن باز والدنا کہاں سے ہو گئے، تملق اور چچہ بننے کی بھی کوئی حد ہوتی ہے“

﴿مسائل غیر مقلدین ص: ۷۱۔ بحوالہ محدث ۸۲۔ دسمبر ۱۹۹۷ء﴾

خواہ اردو تفسیر پر پابندی کا معاملہ ہو یا سید احمد سرہندیؒ کی سوانح عمری پر، خواہ اس کے لکھنے والے دنیا سے رخصت ہو چکے ہوں یا بقید حیات ہوں ان کی علمی شان کتنی ہی بلند ہو، وہ مفسر، مجاہد، مؤرخ اور ادیب ہوں، لیکن یہاں بحث اس منہج سے ہے جس پر سعودی حکومت روز اول سے قائم و دائم ہے، اگر اس منہج کے خلاف کوئی چیز پڑی تو یقیناً وہ القط کر دی جائیگی خواہ اس القط کا ذریعہ سلفیانِ ہندوپاک ہوں یا کوئی دوسرا۔

حقیقت یہ ہے اور شریعت کا تقاضا بھی یہی ہے کہ ”خدا صفا ودع ما کدر“

کے تحت جہاں کہیں اور جس کسی سے بھی اچھی چیز ملے اسے لے لی جائے اور جو بری ہو اسے ترک کر دی جائے، چنانچہ مولانا سید ابوالحسن علی ندویؒ کی تالیف ”تاریخ دعوت و عزیمت ج ۲“ جو سید احمد سرہندیؒ کی سوانح حیات پر مشتمل ہے، جس کا دخول سعودی عرب میں ممنوع ہے، لیکن انہی کی دوسری تالیف ”قصص النبیین“ جامعۃ الامام محمد بن سعود الاسلامیہ، ریاض کے شعبۃ اللغۃ میں داخل نصاب ہے، یہی نہیں بلکہ سلفیان ہند کے معقل عظیم صادق پور پٹنہ کے ”مدرسہ اصلاح المسلمین“ میں مؤلف موصوف کی تالیف ”مختارات“ داخل نصاب ہے۔ معلوم ہوا کہ سوال منہج کا ہے، کسی شخصیت کی عظمت کا نہیں، ”کلمۃ الحق ضالۃ المؤمن“ کے تحت کسی شخصیت کی اچھی بات ہے تو اسے بسر و چشم قبول کر لی جائے اور اگر ان کی کوئی بات شریعت کی نگاہ میں نامناسب ہے تو اسے رد کر دی جائے، سلف صالحین کا یہی طریقہ رہا ہے، اللہ تعالیٰ ہر ایک کو عقل سلیم عطا کرے، اور تعصب کی آگ سے محفوظ رکھے۔ آمین“ ﴿مجدد ملت ص ۲۲۵﴾

اسی تفسیر و ترجمہ پر پابندی سے متاثر ہو کر مولانا ابوالحسن علی ندویؒ نے اپنا وہ گرامی نامہ لکھا تھا جس کا ذکر اوپر ہو چکا ہے، کیوں کہ اس ترجمہ و تفسیر کی طباعت و اشاعت فہد کمپلیکس مدینہ منورہ سے ان ہی کی ترشح اور توصیہ پر ہوئی تھی۔

حال ہی میں مولانا ابوالحسن علی ندویؒ کی حیات و خدمات پر ندوۃ العلماء لکھنؤ کے آرگن ”تعمیر ملت“ کا مفکر اسلام نمبر نکلا ہے، جس کے اندر ”ہمارے ابا جان...“ کے عنوان سے ایک مضمون شائع ہوا ہے، جس پر آرگن کے ادارے نے یہ ادارتی نوٹ لکھا ہے:

”حضرت مولانا سید ابوالحسن علی ندوی رحمۃ اللہ علیہ کو ان کے بھانجوں، بھتیجیوں کی اولادیں ابا جان کہا کرتی تھیں، اور وہ ان سب پر بڑے ہی شفیق اور مہربان تھے،

ذیل میں خاندان کے چند نونہالوں کے تاثرات پیش کئے جا رہے ہیں“

﴿ تعمیر ملت مفکر اسلام نمبر جس: ۳۳۰-۱۰ جولائی تا ۲۵ اگست ۲۰۰۰ء ﴾

اب کوئی ہمنشیں اور صاحب دل ”مسائل غیر مقلدین“ کے مؤلف سے پوچھے کہ والدنا کے لفظ کا استعمال شیخ بن باز کے حق میں سلفیان ہندوپاک کے لئے ایک تملقانہ اور نازیبا حرکت ہے تو حضرت مولانا ابوالحسن علی ندوی کے حق میں ان کے بھانجوں اور بھتیجیوں کی اولادوں کا ابا جان کہنا کیا ہے؟

راقم السطور حضرت مولانا موصوف اور ان کے خانوادے کے لئے اس سلسلے میں وہی موقف رکھتا ہے، جسے اپنی کتاب ”مجدد ملت“ میں شیخ بن باز اور سلفیان ہند کے لئے اختیار کیا ہے کہ ہر زبان کے اپنے قواعد و ضوابط ہوتے ہیں، اس کا اپنا لب و لہجہ ہوتا ہے، اور اس کے اپنے تقاضے ہوتے ہیں، اس بنیاد پر عربی زبان و ادب میں والد کا لفظ ادب و احترام کے لئے بھی استعمال ہوتا ہے اور شیخ بن باز کے لئے سلفیان ہند ہی نے نہیں بلکہ عالم عرب اور عالم اسلام نے والد کا لفظ استعمال کیا ہے، بلکہ یہ لفظ ان کے لئے کثرت استعمال کی وجہ سے لقب کا درجہ اختیار کر گیا تھا۔

یقیناً اسی معنی میں حضرت مولانا موصوف کے خانوادے ان کے لئے ابا جان کا احترامی کلمہ استعمال کرتے تھے، ویسے بھی برصغیر کے لئے دہلی کے بعد آج بھی لکھنؤ کی بولی، اس کالب و لہجہ اور اس کی زبان ٹکسالی حیثیت رکھتی ہے۔

لیکن براہونذہبی تعصب کا کہ علماء بھی اپنے دینی بھائیوں کے لئے دوہرا معیار قائم کرتے اور رکھتے ہیں، اللہ تعالیٰ امت اسلام کے افراد خاص کر گروہ علماء کو دین و اخلاق کی صحیح بصیرت عطا فرمائے تاکہ اس قسم کی غلط بیانی اور تہمت تراشی سے ان کا دامن تاثر تاثر نہ ہو سکے، اور وہ ایک دوسرے سے سوء ظن کے

بجائے حسن ظن رکھنے کے عادی ہو جائیں اور اگر کسی موضوع پر تبصرہ کرنا ہو تو علمی متانت اور سنجیدگی کو ہاتھ سے جانے نہ دیں، اللہ تعالیٰ ہم سب کو اسی کی توفیق عطا فرمائے۔ آمین۔

اس گروہ کے عقیدت مندوں کا دوسرا گڑھ دارالعلوم دیوبند ہے، جسے برصغیر کے ازہر ہونے کی حیثیت حاصل ہے، لیکن اس کے سابق مہتمم، شیریں بیاں مقرر حضرت مولانا قاری محمد طیبؒ اپنی زندگی کے آخری مرحلے کی ایک تقریر میں فرماتے ہیں، جس کا خلاصہ یہ ہے:

”ہمارے اسلاف نے بزرگان دین کی قبروں سے استفادہ کیا ہے اور ہمارا بھی یہی عمل ہے، اس عمل کی وضاحت وہ خود کرتے ہیں کہ قبروں پر جا کر رات گزارنا، مراقبہ کرنا اور اس کے ذریعے استفادہ کرنا ہمارا اور ہمارے اسلاف کا شیوہ رہا ہے“

قاری صاحبؒ کی یہ کیسٹ میرے پاس موجود ہے، شروع میں اس کیسٹ کو سن کر یقین نہیں آ رہا تھا، لیکن ان کی آواز اور ان کے بارے میں مقدم کے تعریفی کلمات نے مجھے اس امر کے یقین پر مجبور کیا۔

حالانکہ سلفیان ہند کی طرح بلکہ ان سے بھی زیادہ اکابر دیوبند شاہ ولی اللہ محدث دہلویؒ کی قدر کرتے ہیں اور اپنے آپ کو ان کی راہ پر گامزن ہونا بتاتے ہیں، لیکن ان کا یہ عمل ان کی تعلیمات سے ہٹتا ہوا نظر آتا ہے، جو بڑا خطرناک عمل ہے کیوں کہ اس سے اسلامی عقیدے پر ضرب لگتی ہے اور کم از کم بدعات و خرافات کی راہ ہموار ہوتی ہے، اس سلسلے میں شاہ ولی اللہ محدث دہلویؒ کی تعلیمات سے ہم یہاں پر ایک مثال دیدینا ضروری سمجھتے ہیں، تاکہ دعویٰ بالذلیل ہو جائے، وہ فرماتے ہیں:

”والحق عندي أن القبر و محل عبادة ولي من الأولياء و الطور كل ذلك سواء في النهي و الله أعلم“ ﴿حجة الله البالغة. ج ۱ ص: ۱۵۳﴾
میرے نزدیک حق یہ ہے کہ قبر، ولی کی عبادت گاہ اور طور پہاڑ وغیرہ نبی میں برابر ہیں

یعنی شدّ رحال والی حدیث نبوی کی روشنی میں تین مساجد مسجد حرام، مسجد نبوی اور مسجد اقصیٰ کے علاوہ کسی دوسری جگہ کے لئے بالاستقلال سفر کرنا درست نہیں ہے، واللہ اعلم.

اس مسئلے کی شرعی وضاحت اور تفہیم کے لئے میں نے ان کے بعض معتدل حضرات کے دروازے پر دستک دی، لیکن وہ راستہ کاٹ کر نکل گئے اور انہوں نے اس موضوع پر مجھ سے بات تک کرنا گوارا نہ کیا. یاللاً سف.

شکوت و ما الشکوی لمثلي عادة

ولكن يفيض الكأس عند امتلائها

گلہ شکوہ کرنا مجھ جیسوں کی عادت نہیں، لیکن پیمانہ لبریز ہونے پر چھلکتا ہی ہے۔ اس لبریز پیمانے سے حیاة النبی کے موضوع پر اکابر دیوبند کا وہ اصرار بھی چھلک گیا جو ماضی میں ان کے اور مولانا محمد اسماعیل سلطیؒ گوجرانوالہ کے درمیان واقع ہوا تھا اور جن کی پرزور تائید ان کے حلقے کے ایک ماہر ادیب عامر عثمانیؒ مدیر تجلی دیوبند نے کی تھی.

مولانا محمد اسماعیل سلطیؒ فرماتے ہیں:

”ہم نے بریلوی علم کے تین اصول سمجھے ہیں:

اول: مخالف کو پیٹ بھر کے گالی دینا.

دوم: جہاں تک ممکن ہو اس پر جھوٹی تہمتیں تراشتے جانا کہ بے چارہ الزامات کا

جواب دیتے دیتے تھک جائے۔

سوم: جس بدعت کی ترویج مقصود ہو اس کے ساتھ ”شریف“ کے لفظ کا اضافہ، گیارہویں شریف، میلاد شریف، چہلم شریف، جو بستی بدعت اور شرک کا مرکز ہو اس کے ساتھ ”شریف“ لگا دو، جتنا بڑا پاپی اور مہا مشرک ہو اس کے نام کے ساتھ جھوٹے خطابات کا ایک طویل سلسلہ ضم کر دو، عوام حق سے نفرت کرنے لگیں گے، بدعت اور اہل بدعت کو پسند کرنے لگیں گے۔

حضرات دیوبند پہلی دو بیماریوں سے تقریباً محفوظ ہیں، گالیاں نہیں دیتے، جھوٹ نہیں بولتے، لیکن اکابر کے محاسن میں غلط مبالغہ اور بے ضرورت غلو، اساتذہ کی تقدیس بانداز عظمت یہاں بھی موجود ہے اور بدرجہ اتم۔

پھر مولانا موصوفؒ اس مبالغہ اور غلو کی مثال دیتے ہیں:

”مولانا حسین احمد صاحب مرحوم ”مکاتیب“ میں لکھتے ہیں:

”آپ کی ﴿محمد ﷺ﴾ حیات نہ صرف روحانی ہے، جو کہ عام شہداء کو حاصل ہے بلکہ جسمانی بھی اور از قبیل حیات دنیوی بلکہ بہت وجوہ سے اس سے قوی تر“

﴿مکاتیب ج ۱ ص: ۱۳۰﴾

مولانا محمد اسماعیلؒ کے اس حقیقت کے انکشاف اور ازراہ دعوتی بیان پر اکابر

دیوبند کے کسی معتقد نے عام عثمانی کو خط لکھا جس کا ایک حصہ یہ ہے:

”جو قلم مولانا مودودی اور جماعت اسلامی کی تائید میں دفتر کے دفتر گھسیٹ دیتا

ہے وہ اپنے لائق صد احترام اکابر و اسلاف کی حمایت میں بھی جولانی

دکھائے، اور تمام ائمہ سے بڑھ کر اپنے آپ کو صاحب علم اور عقیل و فہیم سمجھنے

والے اہل حدیث کی جسارتوں کا جواب لائے، امید ہے کہ کوشش کر کے

”حقیق“ حاصل کریں گے اور اپنے اکابر کی حمایت سے نہیں چوکیں گے، ویسے

بھی ”حیات النبی“ کے مسئلے رحیق کے مضمون نگار کی رائے لطیف طریقے پر تو ہیں رسول ﷺ پر منجر ہوتی ہے جس کا ازالہ نہایت ضروری ہے۔
 عام عثمانی اس خط کے جواب میں اپنے مجلہ تجلی میں حیاۃ النبی کے موضوع پر ایک طویل مضمون لکھتے ہیں، جس کے کچھ حصے یہ ہیں:

”ماہنامہ ”رحیق“ لاہور ”تجلی“ کے تبادلے میں دفتر تجلی میں آتا ہے اور ان پرچوں میں شامل ہے جنہیں ہم کم و بیش پورا دیکھے بغیر نہیں چھوڑتے، بلکہ ہمیں کہنا چاہیے کہ اسے ہم ناقدانہ نہیں طالبانہ اور شاگردانہ حیثیت سے پڑھتے ہیں، کیوں کہ اس کے مضامین عموماً قیمتی معلومات پر مشتمل ہوتے ہیں جن سے ہماری حقیر سی متاع علم میں مفید اضافہ ہوتا ہے، آپ کے خط کو پڑھ کر نہایت رنج ہوا، انداز بیان سے لے کر نفسِ مطلب تک تمام خط تعصب، غلط فکری اور جاہلی تصورات سے آلودہ ہے، کاش آپ تجلی کے فائل اٹھا کر دیکھتے کہ ہم دینی معاملات میں کس نقطہ نظر کے حامل ہیں، اور ہمارے نزدیک دین میں گروہ بندیاں اور اجارہ داریاں کس قدر افسوس ناک ہے، ہزار ہزار صدمہ اور ملال ہے کہ ہمارے موجودہ مدرسے عموماً وہی فاسد و مجہول اور غالی و متعصب ذہن تیار کر رہے ہیں جس کی خاصی جھلک آپ کے خط میں دیکھی جا رہی ہے، اللہ تعالیٰ ہم سب کو غلط قسم کی اکابر پرستی، مقامیت و وطنیت پر مبنی گروہ بندی، غلو فی العقیدت اور ہم چوماد دیگرے نیست کے خبط سے محفوظ رکھے۔

سچ لکھا ہے ”رحیق“ کے مضمون نگار جناب مولانا محمد اسماعیل صاحب نے:
 ”بعض دیوبندی علماء بھی بریلوی علم کلام کے ایک بڑے تین حصے سے موقعہ بموقعہ کام لیتے رہے ہیں“ بلکہ ہم تو یہاں تک شہادت دیں گے کہ یہ علم کلام گاہے گاہے عملی جامہ بھی پہن لیتا ہے مثلاً یہاں ایسے بھی علمائے کرام موجود ہیں جو

”شاہ ولایت“ کے مزار پر جاتے ہیں اور واپس آ کر دوست احباب سے یہاں تک فرماتے ہیں کہ آج مجھے شاہ صاحب نے ڈانٹا کہ اتنے دنوں سے کہاں تھا۔ اور آج سینے سے لگالیا..... اور آج فلاں مشورہ دیا“

﴿تحریک آزادی فکر..... ص: ۲۲۰-۳۸۷-۲۳۸-۲۳۹-۲۴۶﴾

حیاء النبی اور اس قسم کے دوسرے موضوعات جن کے قائل اکابر دیوبند ہیں، ان سے بریلی مکتب فکر کو غذا ملتی ہے، اور وہ ان ہی موضوعات کو اصول بنا کر ان پر اپنی قبوری شریعت کے لئے نت نئے مسائل کا استنباط کرتے ہیں، اور افسوس کہ برصغیر کی اہل سنت و الجماعت کہلانے والے مسلمانوں کی اکثریت آج کسی نہ کسی طرح اسی شریعت کی پابند ہو چکی ہے، اور ماضی قریب میں ان کا الگ سے ایک پلیٹ فارم بھی تشکیل پا چکا ہے۔

چونکہ برصغیر کی مسلم اکثریت کی روحانی قیادت کا سہرا اکابر دیوبند کے سر بندھتا ہے، اس لئے انہیں اس موضوع پر ٹھنڈے دل سے غور کر کے، اور اس راہ میں مثبت قدم اٹھا کر قوم و ملت کو کتاب و سنت کی روشنی میں صحابہ کرام رضوان اللہ علیہم اجمعین کے نقش قدم پر چلنے کی دعوت دینی چاہیے، اللہ تعالیٰ انہیں اور برصغیر کی دیگر جماعتوں کو اس امر کی توفیق عطا فرمائے۔ آمین

دوسرا گروہ

دوسرا گروہ شاہ محمد اسماعیلؒ کی دعوتی، جہادی اور اصلاحی کوششوں سے پیدا ہوا، اس کے لئے شاہ موصوف نے سید احمدؒ کی امارت اور اطاعت کا حق ادا کرتے ہوئے اپنی تقریر و تحریر کے ذریعے خالص کتاب و سنت کا بیڑا اٹھایا، ان کی تقریر و تقریر سے جو افراد پیدا ہوئے انہیں جماعت مجاہدین میں مولانا محمد

اسماعیلؒ کی جماعت سے پکارا گیا یا انہیں محمدی کہا گیا، اس امر کی شہادت ان کی ”تقویۃ الایمان“ اور ”جلاء العینین فی اثبات رفع الیدین“ دونوں معرکہ الآراء کتابیں اور دیگر تالیفات دے رہی ہیں، اس سلسلے کی سب سے اہم کڑی مولانا ولایت علی صادق پوریؒ اور ان کے خاندان والوں کی ہے، جنہوں نے سید احمدؒ کی امارت، قیادت، تربیت اور بیعت کے ساتھ ساتھ کتاب و سنت کی صحیح غذا مولانا محمد اسماعیلؒ اور ان کے شیدائیوں سے حاصل کی، اور دوسری طرف مولانا ولایت علیؒ نے کتاب و سنت کی تعلیم یمن کی راہ سے علامہ محمد علی شوکانیؒ سے حاصل کی۔

یہاں پر اس شبہ کا ازالہ کر دینا ضروری سمجھتے ہیں کہ ”ان کے خاندان پر مولانا عبدالرحیم صادق پوریؒ جیسے عالم ربانی تک حنفی مسلک غالب رہا“ جیسا کہ مولانا مسعود عالم ندویؒ مولانا عبید اللہ سندھیؒ کے ایک الزام کا جواب دیتے ہوئے فرماتے ہیں:

”ہمارے مولانا ولایت علیؒ کو محض آمین و رفع یدین والی اہل حدیث جماعت کا رہبر سمجھتے ہیں، جیسا کہ ان کے بعد کے جملے سے مترشح ہوتا ہے، حالانکہ یہ واقعہ کے سراسر خلاف ہے، مولانا ولایت علیؒ سید صاحب کی جماعت مجاہدین کے رہنما تھے، اور ان کے خاندان کا مرکزی فکر صرف جہاد رہا، اہل حدیثیت تو ان کے ہاں بہت بعد میں آئی ہے، ان میں اکثر اپنے کو حنفی مع القول بالتریح کہتے تھے، مولانا عبدالرحیم تک یہی مسلک تھا“

﴿مولانا سندھی اور ان کے افکار و خیالات پر ایک نظر ۷۹-۸۰﴾

مولانا مسعود عالم ندویؒ نے اپنی اس رائے کا اظہار ”مولانا عبدالرحیم صادق پوریؒ کی مشہور کتاب ”تذکرہ صادق“ کی روشنی میں فرمایا ہے، جس کے اندر آمین اور ”رفع الیدین والی اہل حدیثیت“ کا جملہ استعمال کر کے جماعت

اہلحدیث پر شعوری یا غیر شعوری طور پر طنز بھی کیا ہے جو ایک سنجیدہ علمی نقد و جرح اور کتاب و سنت کی روشنی میں کم از کم معیوب ضرور ہے، کیا آمین اور رفع الیدین کی سنتوں پر عمل کرنا معیوب ہے؟ اور کیا یہ حقیقت نہیں ہے کہ تحریک جہاد کے دو بنیادی مقاصد میں سے ایک بنیادی مقصد ”اصلاح رسوم“ کی مشن کو کتاب و سنت کی روشنی میں آج تک جماعت اہل حدیث ہی نے برصغیر میں زندہ رکھا ہے۔

اگر وہ ”تذکرہ صادقہ“ کی پوری عبارت کا بغائر مطالعہ کرتے تو وہ اس قسم کی بات نہیں کرتے، چنانچہ ”تذکرہ صادقہ“ کے مولف مولانا عبدالرحیم صادق پوریؒ اپنی کتاب میں مولانا ولایت علیؒ کے بارے میں لکھتے ہیں:

”آپ کی ترغیب تحصیل قرآن و احادیث اور وعظ و نصائح سے ملک ہندوستان میں عمل بالحدیث کا چرچا ہوا، اور تقلید و تعصب کی بنا کمزور و مضحکہ منگنی ہو گئی، کیوں کہ قرآن و حدیث کی محبت اور ان کی ترویج نے حق کو روشن کر دیا“

﴿تذکرہ صادقہ: ص: ۱۱۷﴾

خود اس امر کی نفی مولانا ولایت علیؒ کے اس بیان سے ہو جاتی ہے جو ان کی فارسی زبان میں لکھی ہوئی کتاب ”عمل بالحدیث“ سے ماخوذ ہے:

”باید دانست کہ انسان اگر عامی باشد و بسبب مشاغل دیگر از نوشت و خواند و در اکتفا برد یافت از علماء نماید برائے آں مناسب این است کہ از علمائے محدثین دیندار کہ در دیانت و خوف خدا دانست قرآن و حدیث مشہور شدہ باشند سوال نمایند باین طور کہ ما را دریں مسئلہ طور محمدی تعلیم نمایند و اگر مرد طالب علم است و شوق تعلیم در دل مناسب این است، اول قرآن و حدیث بخواند بعد از اں بکتب دیگر نظر ہمت گمارد تا آئینہ دار ظاہر شود کہ رائے بزرگوار در کد ام جا صواب یافته و

کجا روئے خطا دیدہ پس ہر مسئلہ کہ مصرح بقرآن و حدیث یا بدور آن“
 ﴿عمل بالحدیث ص: ۱۶. بحولہ تحریک آزادی فکر... ۳۶۲-۳۶۳﴾
 اگر عام آدمی اپنی مشغولیت کی وجہ سے علم حاصل نہ کر سکے تو وہ ایسے علمائے اہل
 حدیث کی طرف رجوع کرے جن کے علم و دیانت اور خوف خدا کی شہرت
 ہو، اور ان سے عرض کرے کہ مجھے محمد ﷺ کے طور و طریقہ کی رہنمائی کی جائے،
 اگر آدمی علم کا شوقین ہو تو اسے سب سے پہلے قرآن و حدیث کی طرف رجوع
 کرنا چاہئے، پھر دوسری کتابوں کی طرف رجوع کرے، تاکہ حقیقت حال اس
 کے سامنے ظاہر ہو جائے کہ کس بزرگ کی کون سی رائے درست ہے اور کون سی
 رائے غلط ہے، تاکہ اس طرح قرآن و حدیث کی روشنی میں ہر مسئلے کی صراحت و
 وضاحت ہو جائے“

کتاب و سنت کا یہ دعوتی بیان صادق پور خاندان کے سب سے پہلے قائد اور
 رہنما کے قلم سے نکلا ہے جو ہو بہو وہی دعوت ہے جس کی آج بھی جماعت اہل
 حدیث برصغیر میں دیتی ہے، پھر مولانا مسعود عالم ندویؒ کا بطور طنز یہ کہنا کہ اس
 گھرانے میں آمین اور رفع الیدین والی اہل حدیثیت بہت بعد میں آئی ہے،
 حقیقت حال کے بالکل خلاف ہے، ہاں قائدین صادق پور کے یہاں شروع
 تحریک سے لے کر آج تک دعوتی نقطہ نگاہ سے جماعت اہل حدیث کے دیگر
 مراکز کے مقابلے میں رواداری زیادہ رہی ہے۔

اور میری سمجھ سے ارشاد الہی ”ادع الی سبیل ربک بالحکمة و الموعظة الحسنہ“
 کی روشنی میں دعوت الہی کا یہ مثبت اور معقول انداز زیادہ اولیٰ، نفع اور بہتر ہے،
 جس راہ پر خاندان صادق پور شروع تحریک سے آج تک قائم ہے، لیکن تحریک
 جہاد کے دو بڑے مراکز رائے بریلی اور دیوبند کے پرانے متصوفانہ روش پر عود

کر جانے کی وجہ سے خاندان صادق پور کے لئے اب ان کے ساتھ پہلی جیسی رواداری قائم رکھنا ممکن نہ رہا اور بدیہی طور پر ان کا رشتہ تحریک کے حقیقی وارث جماعت اہل حدیث سے قوی سے قوی تر ہوتا گیا، جس کی زیب و آرائش میں شروع ہی سے ان کا بھی مرکزی کردار رہا ہے، اس حقیقت کا اعتراف مولانا عبید اللہ سندھی جیسے عالی حنفی بھی کرتے ہیں:

”ہمارا اپنا خیال مولانا ولایت علیؒ کی تحریک کے متعلق یہ ہے کہ وہ مولانا شہید کی اس خاص جماعت کو زندہ کرنے کا ارادہ رکھتے ہیں اور اسی لئے مولانا نذیر حسین اور نواب صدیق حسن خاں جیسے عالم ان کا ساتھ دیتے ہیں“

﴿شاہ ولی اللہ اور ان کی سیاسی تحریک جس: ۱۹۶۰ بحوالہ مولانا سندھی اور ان کے افکار و خیالات پر ایک نظر جس: ۷۹﴾

مولانا مسعود عالم ندویؒ کے آئین اور دفع الیدین والی اہلحدیثیت کے طنز کا ازالہ ایک دوسرے گوشے سے بھی ہو سکتا ہے، وہ یہ کہ کسی تحریک کے قائدین کے نظریہ کو مرکزی حیثیت حاصل ہوتی ہے، گرچہ اس کے افراد میں کسی دوسرے نظریہ کے حامل بھی ہوں، خاص کر جب کہ کسی خاندان کا معاملہ ہو، اس اصول کی روشنی میں اگر خاندان صادق پور کے افراد میں کچھ لوگ مولانا عبدالرحیم صادق پوری تک حنفی مع القول بالترجیح رہے ہوں تو اسے مرکزی حیثیت حاصل نہ ہوگی، اس سلسلے میں اگر ”تذکرہ صادق“ کے مؤلف مولانا عبدالرحیمؒ بھی اس طرح کی رائے رکھتے ہیں تو وہ بھی بہر صورت اصول و ضوابط اور تاریخی حقائق کی روشنی میں محل نظر ہے۔

دعوت کی راہ میں راقم السطور کو خود ہی اس حقیقت کا بہت قریب سے تجربہ ہے، دہلی میں وعظ و ارشاد کے ذریعے بہت سارے افراد اپنے قدیم آبائی

مسلک سے توبہ کر کے کتاب و سنت کے گرویدہ ہو گئے ہیں، لیکن وہ اب تک اپنے خاندان کے دیگر افراد کو اپنی درست اور صحیح راہ پر گامزن کرنے میں پوری طرح کامیاب نہ ہو سکے ہیں، یہ امر اس حقیقت کی طرف اشارہ کرتا ہے کہ کسی کے دل و دماغ پر راسخ افکار و خیالات کو بدلنا آسان نہیں بلکہ اس کا عمل بتدریج مرحلہ تکمیل کو پہنچتا ہے، کیوں کہ ذہنوں اور دماغوں سے پرانے افکار و خیالات کا نکالنا کوئی چھو منتر اور جادوئی کرشمہ نہیں ہے کہ ادھر چھو کیا اور ادھر دنیا بدل گئی۔

اس کے علاوہ مولانا ولایت علیؒ اور عنایت علیؒ کی دعوتی کوششوں سے وہ سیکڑوں بستیاں جو برصغیر میں عام طور پر اور بہار و بنگال میں خاص طور پر کتاب و سنت کی راہ پر گامزن ہوئیں اور ان کے افراد اہل حدیث کہلائے اس امر پر شاہد عدل ہیں کہ یہ بزرگان دین حنفی مع القول بالترجیح نہیں بلکہ خالص کتاب و سنت کے داعی، عامل اور حامل تھے۔

دراصل مولانا مسعود عالم ندویؒ پر حکومت الہیہ کی تحریک کا غلبہ اتنا شدید ہوا کہ انہوں نے برصغیر کے ہر مکتب فکر کو اسی مکتب فکر میں ضم ہونے کو ضروری سمجھا اور اس راہ میں انہیں جس مکتب فکر کی طرف سے کسی قسم کی مخالفت ہوئی تو انہوں نے اس کی کھلے اور دبے الفاظ میں زبانی اور تحریری خبر لی، اسی قسم کی ایک خبر ان کی جماعت اہل حدیث سے برأت کا اظہار بھی ہے، چنانچہ وہ فرماتے ہیں:

”راقم کو اگر کوئی طنز سے وہابی کہتا ہے تو تردید کی ضرورت نہیں سمجھتا، لیکن اگر کوئی اہل حدیث کے نام سے یاد کرے تو اس سے براءت کرنا اپنا فرض سمجھتا ہے، اہل حدیث سے تحزب اور گروہ بندی کی بو آتی ہے، بالکل ویسے ہی جیسے موجودہ دور میں حنفیت اور شافعییت وغیرہ فقہی مذہب ہونے کی جگہ مستقل ”دین“ بن کر رہ

گئی ہیں، ہر طرف تحزب اور فرقہ بندی کا زور ہے، ضرورت اصول پر زور دینے اور فروع میں روادار ہونے کی ہے“

﴿ہندوستان کی پہلی اسلامی تحریک جس: ۳۱﴾

یہ صحیح ہے کہ تحریک اہل حدیث کے بعض افراد فروعی مسائل میں شدت برتتے ہیں، لیکن تحریک کا عام مزاج ایسا نہیں ہے، اور کسی تحریک پر اس کے عام مزاج بلکہ اصول و ضوابط کی بنیاد پر حکم لگایا جاتا ہے، لہذا! تحریک اہل حدیث پر دوسرے گروہوں کی طرح تحزب کا الزام لگانا ایسی غلطی ہے جس کی کوئی توجیہ نہیں کی جاسکتی۔

مولانا موصوفؒ اگر انسانی طبائع کے فطری اختلاف پر غور کرتے تو انہیں اس قسم کی الزام تراشی کی ضرورت نہیں پڑتی، کیوں کہ ہر معاشرے، اور تحریک میں نرم اور سخت مزاج افراد پائے جاتے ہیں، خود صحابہ کرامؓ میں ابو بکرؓ اور عمرؓ کی مثال موجود ہے، لہذا! انسانی طبائع کی فطری نرمی اور سختی اور اس کے نتیجے میں پیدا ہونے والی بعض سلبیات کی بنیاد پر کسی تحریک اور گروہ پر حکم لگانا انسانی فطرت اور تاریخی حقائق کے خلاف ایک ناروا سلوک اور برتاؤ ہے، ہاں کسی گروہ پر اس کے اصول و ضوابط اور اس کی عام روش کی بنیاد پر حکم لگانا درست ہے، ورنہ قرون اولیٰ کے بعد امت اسلام دو گروہوں اہل حدیث اور اہل الرائے میں تقسیم ہوگئی، اب کوئی مسلمان ان دونوں گروہوں سے براءت کا اظہار کر کے کس خانے میں اپنا نام درج کرائیگا، ظاہر ہے اس کے لئے تحزب کی کوئی تیسری راہ اختیار کریگا، اور اس طرح وہ امت میں مزید تفریق کی راہ ہموار کرنے کا ذمہ دار ہوگا۔

لہذا! اعتدال کی راہ یہ ہے کہ براءت بازی کے بجائے ہر مکتب فکر کے اس

کام کی تائید، حمایت اور تعاون کیا جائے جو کتاب و سنت سے قریب تر ہو، اور حتی المقدور امر بالمعروف اور نہی عن المنکر کے فریضہ کے تحت ہر مکتب فکر کی خامیوں کی شرعی حدود میں رہتے ہوئے اصلاح کی جائے۔

بہر صورت خاندان صادق پور پر حنفیت کے بجائے کتاب و سنت کی بالادستی شروع تحریک سے ہمیشہ قائم رہی، اور وہاں کتاب و سنت کی نصوص کے ہوتے ہوئے فقہی تعصب نے کبھی راہ نہ لی، یہی وجہ ہے کہ خود جب مولانا عبدالرحیم صادق پوری مقدمہ سازش کیس میں جیل جانے لگے تو اپنی امارت کی جگہ تنظیم اہل حدیث کے بانی مولانا عبدالعزیز رحیم آبادی کو مقرر کر گئے، اب حال یہ ہے کہ خاندان صادق پور کا ہر فرد کتاب و سنت کا شیدا اور گرویدہ ہے، یعنی جہاد اسلامی میں جان و مال کی قربانیوں کے بعد جو سرمایہ بچ رہا وہ اب اصلاح رسوم اور رو بدعات کے لئے وقف ہے، کیوں کہ ہر زمان و مکان کے اپنے ظروف و احوال ہوتے ہیں، جن کی روشنی میں دعوت الہی کا کام انجام پاتا ہے۔

بہر صورت! دوسری طرف مسند شاہ ولی اللہی کے جانشین مولانا محمد اسحاق محدث دہلوی شہیدین کی شہادت کے بعد آزرہ خاطر اور اس وقت کے ملکی حالات سے بیزار ہو کر مکہ مکرمہ ہجرت کر گئے اور ان کی جگہ بہار کے ایک سید زادہ میاں محمد نذیر حسین نے لی اور انہوں نے اپنے درس و تدریس کے ذریعے کتاب و سنت کی ترویج و اشاعت کے اُس لائحہ عمل کو پورا کر دیا جسے شاہ ولی اللہ نے اپنی معرکہ الآراء کتاب ”حجتہ اللہ البالغہ“ میں مرتب کیا تھا، گویا انکی چلائی تحریک کو ان کے پوتے شاہ محمد اسماعیل نے اپنی تقریر و تحریر اور اسلامی جہاد کے ذریعے اور میاں محمد نذیر حسین نے مسند درس کے ذریعے مکمل کر دیا، ان دونوں بزرگوں کی علمی اور دعوتی تخم ریزی سے کتاب و سنت کی اشاعت کے بہت

سارے مراکز برصغیر میں قائم ہوئے جن میں سے ذیل کے مراکز خاص طور پر قابل ذکر ہیں:

﴿۱﴾ صوبہ بہار کے دار الخلافہ پٹنہ کے صادق پور اور تموہیا محلے، جہاں پر اب امارت اہل حدیث قائم ہے اور اس کے روح رواں آج کل اسی خاندان کے مایہ ناز چشم و چراغ حضرت مولانا عبدالمسیح جعفری ندوی مدنی حفظہ اللہ ہیں۔

﴿۲﴾ دارالعلوم احمدیہ سلفیہ لہریا سرائے در بھنگہ، بہار، جو دراصل مدرسہ احمدیہ آرہ ہے، جہاں ۱۹۰۶ء میں تنظیم اہل حدیث کی بنیاد پڑی تھی اور دارالعلوم اسی وقت سے کتاب و سنت کی تعلیم عام کر رہا ہے۔

﴿۳﴾ جامعہ سلفیہ بنارس جو تقسیم ہند کے بعد ۱۹۶۳ء میں سلفیان ہند کے شیرازے کو اکٹھا کرنے کے لئے قائم کیا گیا ہے، جو بلا مبالغہ برصغیر میں کتاب و سنت کا سب سے عظیم ادارہ ہے۔

﴿۴﴾ جامعہ سلفیہ فیصل آباد، پنجاب، واقع موجودہ پاکستان، وہاں کے ظروف و حالات کے پیش نظر کتاب و سنت کی بیش بہا خدمات انجام دیرہا ہے۔ لہذا جو لوگ تحریک جہاد اور اصلاح رسوم کے سرے سے ناکامی کے قائل اور حامی ہیں انہیں اپنی رائے پر نظر ثانی کرنی چاہئے۔

ان مراکز میں متصوفانہ کشف والہام اور قبروں سے استفادہ کا تصور ہی نہیں کیا جاسکتا جو تحریک کی دوسری شاخوں کا طرہ امتیاز بن گیا ہے، جس کا قدرے ذکر سطور بالا میں کیا جا چکا ہے۔

تحریک جہاد اور بہار

بہار میں تحریک جہاد کا مرکزی مقام صادق پور پٹنہ رہا ہے، اس محلے کے

کھنڈرات اور ان پر تعمیر شدہ گورنمنٹ کی عمارتیں اس امر کی نشان دہی کر رہی ہیں، اور برصغیر کی سطح پر تحریک جہاد کا مرکزی مقام رائے بریلی، لکھنؤ اور دہلی رہا ہے، لیکن شہیدین کی شہادت کے تھوڑے دنوں بعد ﴿ش: ۱۸۳۱﴾ صادق پور پٹنہ ہی برصغیر کی سطح پر تحریک جہاد کا مرکزی مقام بن گیا، اس امر کی شروعات اس طرح ہوئی کہ صادق پور کے ایک رئیس زادے اور مرد مجاہد ولایت علیؒ نے جہاد کی غذا تحریک کے مرکزی مقام رائے بریلی اور لکھنؤ سے پائی اور دیکھتے ہی دیکھتے انہوں نے پورے برصغیر میں عام طور پر اور بہار، بنگال میں خاص طور پر جہاد کی روح پھونک دی، ان دونوں صوبوں میں جہادی کاموں کے اثرات آج بھی دیکھے جاسکتے ہیں۔

دوسری طرف مولانا عبدالعزیز رحیم آبادیؒ ﴿۱۸۵۴ء-۱۹۱۸ء﴾ محدث دہلوی سید نذیر حسینؒ ﴿۱۸۰۵-۱۹۰۲﴾ سے کتاب وسنت کا علم حاصل کر کے بہار واپس ہوئے تو پورا علاقہ بدعات و خرافات کے گرد سے اٹا پڑا تھا، اس کی اصلاح کے لئے انہوں نے چند اصلاحی کاموں کا بیڑا اٹھایا، لیکن اپنا تعلق تحریک جہاد کے مرکزی مقام صادق پور پٹنہ سے قائم رکھا، یہی وجہ ہے کہ انہوں نے جہاں جہاں تحریک اہل حدیث کی بنیاد رکھی اور جماعتی نظم قائم کیا وہاں وہاں سے زکاۃ کی رقم وصول کر کے تحریک جہاد کے امیر مولانا عبدالرحیم صادق پوریؒ کی خدمت میں روانہ کی، جب ۱۲۸۲ھ میں برٹش حکومت نے مولانا موصوف کو بطور سزا جزیرہ انڈمان بھیج دیا اور یکے بعد دیگرے ان کے دونوں نائبین مولانا مبارک علیؒ اور مولانا تبارک علیؒ کا انتقال ہو گیا تو امارت کی ذمہ داری مولانا عبدالعزیز رحیم آبادیؒ پر ہی ڈالی گئی، لیکن جب مولانا عبدالرحیم صادق پوریؒ ۱۸۸۲ء میں رہا ہو کر تشریف لائے تو پھر امارت مولانا عبدالعزیز رحیم

آبادی نے ان کے حوالے کر دی۔

اس تحریک جہاد اور تحریک اہل حدیث کے فروغ کے لئے مولانا عبدالعزیز رحیم آبادی نے اموا مدینہ الشیخ کو ایک مرکز بنایا، جس کی امارت کی ذمہ داری اپنے لائق و فائق شاگرد مولوی لیاقت حسین پر ڈالی، یہ مرکز اتنا پھلا پھولا اور ترقی کی راہ پر گامزن ہوا کہ مولانا عبدالعزیز رحیم آبادی کا دلی تعلق یہاں سے قائم ہو گیا، وہ بار بار یہاں تشریف لاتے اور اپنے شاگرد رشید مولوی لیاقت حسین کے ساتھ علاقہ کا تبلیغی دورہ کرتے، لوگوں کو جہاد کی ترغیب دلاتے اور زکاۃ کی رقم وصول کر کے تحریک جہاد کے مرکزی مقام صادق پور پٹنہ بھیج دیتے، علاقے میں جن افراد کے پاس چند زرینہ اولاد ہوتی ان میں سے کسی ایک کا سرحد کے جہاد کے لئے انتخاب فرماتے اور اسے اس مہم پر روانہ کرتے، اسی سلسلے کی ایک کڑی میرے چچا جناب عبدالرؤف بن عبدالرحمن تھے جن کا انتقال چند سال پہلے ہو چکا ہے، وہ اس مہم پر ایک مجاہد کی حیثیت سے گئے لیکن وہاں کے نامساعد حالات کی بنا پر واپس آ گئے۔

اموا مدینہ الشیخ کی ایک بنیادی شاخ علاقے میں بیرا گنیا ہے جو اموا سے تقریباً بارہ کیلومیٹر شمال میں نیپال کی سرحد پر واقع ہے، اب یہاں مدرسہ احمدیہ سلفیہ قائم ہے، جس کی نظامت آج کل مولوی لیاقت حسین کے پرپوتے مولوی محمد رضوان سلفی سلمہ کے حوالے ہے، میں نے یہاں ابتدائی تعلیم حاصل کی ہے، یہ ادارہ شروع میں تحریک جہاد اور تحریک اہل حدیث کی ایک شاخ کی حیثیت سے کام کرتا تھا جو ضلع سیتا مڑھی، ضلع چمپارن اور نیپال کی سرحد پر واقع ہے۔ میرے ایک مشفق استاد مولانا صداقت حسین جو دیوبند سے فارغ تھے، لیکن مسلک اہل حدیث تھے، بیرا گنیا ہی کے قریب چمپارن کی ایک بستی دوستیا کے

رہنے والے تھے، مدت دراز تک تقسیم ہند کے بعد صادق پور پٹنہ کے مدرسہ اصلاح المسلمین کے صدر المدرسین رہے، تقسیم کے پہلے وہ سرحد کے مجاہدین کی تبلیغ پر مامور تھے، ان کے انتشار کو دور کرنا اور ان کے اندر جہادی روح بیدار کرنا ان کا بنیادی کام تھا، وہ تقسیم ہند کے وقت تک اس کام کے لئے وہیں رہے، وہاں سے واپسی کا ایک واقعہ وہ بار بار مجھ سے دہرایا کرتے تھے ”میں تقسیم کے وقت سرحد سے چل کر لاہور ڈیلوے اسٹیشن پر ٹرین کے انتظار میں بیٹھا تھا کہ ایک نوجوان ننگے پاؤں، ننگے سر، پراگندہ حال اور پریشانیوں سے دوچار میرے پاس آ کر بیٹھا، اس نے بڑی پست آواز میں کہا کہ وہ تین دنوں سے بھوکا ہے اور بیابانوں، جنگلوں اور پہاڑوں کی دشوار گزار گھاٹیوں کو قطع کر کے یہاں تک پہنچا ہے، یہ بات کہتے کہتے اس کی آواز بیٹھ گئی، میں نے نظر اٹھائی تو دیکھا کہ اسٹیشن پر وفاہی اداروں اور محسنین نے مہاجرین اور پریشان حال لوگوں کے لئے بریانی کی دیکیں رکھ چھوڑی ہیں، لیکن پلیٹ وغیرہ کا بندوبست نہیں ہے، میں نے اپنے رومال میں بریانی رکھ کر اس نوجوان کے آگے پیش کر دی، اس نے احسان بھری نگاہوں سے میری طرف دیکھا اور اپنے پیٹ کی آگ بجھانے لگا“

تقسیم ہند ﴿۱۹۴۷ء﴾ کے بعد تحریک جہاد کا کام رک گیا، اس کے بعد صادق پور پٹنہ کی تحریک جہاد کے امیر مولانا عبدالنجیر نے جماعت اصلاحی کے نام سے ایک ادارہ قائم کیا جس کا اعلان انہوں نے اموا مدینۃ الشیخ کی جامع مسجد میں بھی کیا۔

۱۹۷۴ء میں ڈاکٹر سید عبدالحفیظ سلمیٰ جمعیت اہل حدیث ہند کے صدر ہو چکے تھے، اور صادق پور پٹنہ کے امیر مولانا عبدالسمیع جعفری ندوی مدنی حفظہ اللہ اپنی

نوکری کے سلسلے میں ملک سے باہر تھے، اس لئے عارضی طور پر اس امارت کی ذمہ داری بھی ڈاکٹر صاحب موصوف کے سر ڈالی گئی، اموا مدینہ الشیخ میں جمعیت اہل حدیث ہند کی طرف سے ایک کمیٹی الگ سے تشکیل پا چکی تھی، ڈاکٹر صاحب موصوف نے صدارت اور امارت کے عہدے پر بیک وقت فائز ہونے کا فائدہ اٹھا کر اموا والوں کو متحد کیا، اس کام کے لئے ڈاکٹر صاحب موصوف نے دارالعلوم احمدیہ سلفیہ در بھنگہ کے استاد مولانا عین الحق سلفیؒ برادر حقیقی مولانا شمس الحقؒ سابق شیخ الحدیث جامعہ سلفیہ بنارس کو بھیجا جو ڈاکٹر صاحب موصوف کے استاد تھے اور راقم السطور کے بھی، جنہیں فہم و تدبر اور صلاح و صفائی کا عجب ملکہ حاصل تھا، اس وقت میں عربی کی ساتویں جماعت کا ادنیٰ طالب علم تھا اور میرے ایک عزیز دوست مولوی مرتضیٰ ارشد سلفی بن مولانا محمد عمیس اختر سلفیؒ عربی کی آٹھویں جماعت کے طالب علم تھے، میرا تعلق صادق پور کی امارت سے تھا، جب کہ میرے عزیز موصوف کا جمعیت اہل حدیث سے، ہم دونوں مولانا موصوف کو اپنے گاؤں لائے، بارش اور سیلاب کے موسم کی وجہ سے راستہ خراب تھا، دور تک پیدل چلنا پڑا، ایک کیلومیٹر تک پانی میں بھی پیدل چلنا پڑا، مولانا موصوف کے لئے یہ سفر کافی دشوار گزار رہا، اب تک یاد ہے کہ پانی میں ہم دونوں کے کندھوں پر وہ اپنا دونوں ہاتھ رکھ کر چلتے تھے کیونکہ روڈ ٹوٹ جانے کی وجہ سے پانی کے نیچے کنکر پتھر تھے، جن پر ان کے لئے چلنا دشوار تھا پھر بھی انہوں نے جماعت کی وحدت اور اتفاق کی خاطر اس دشواری کو بطیب خاطر قبول کیا، اللہ تعالیٰ انہیں اس کا اجر عطا فرمائے آمین۔

بہر صورت! مولانا موصوف کسی طرح اموا مدینہ الشیخ پہنچے، جمعہ کا خطبہ دیا اور جمعیت اہل حدیث اور امارت کو ایک لڑی میں پرو دیا، اس وقت جمعیت اہل

حدیث کے صدر مولانا محمد عمیس اختر سلفی استاد دارالعلوم احمدیہ سلفیہ در بھنگہ تھے جو اسی بستی کے رئیس زادے اور بڑے زمیندار تھے، انہیں ہی کے صاحبزادے مولوی مرتضیٰ ارشد سلفی اس سفر میں ہمارے ساتھ تھے، جو آج کل مرکز الاصلاح التعليمی الخیری اموا مدینۃ الشیخ کے جنرل سکرٹری ہیں، اور امیر برادر گرامی استاد محترم جناب حکیم مولانا محمد معاذ سلفی حفظہ اللہ تھے جو آج کل در بھنگہ طبیہ کالج میں پروفیسر ہیں، اس صلح و صفائی میں برادر موصوف کا مرکزی رول رہا، درحقیقت انہی کے دم سے یہ کام تکمیل کو پہنچا، اللہ تعالیٰ انہیں دنیا اور آخرت میں اس کا بہترین بدلہ عطا فرمائے۔ آمین۔

اموا مرکز کا صادق پور سے براہ راست تعلق

اموا میں تحریک اہل حدیث کی بنیاد مولانا عبدالعزیز رحیم آبادی کے ایک شاگرد رشید مولوی لیاقت حسین امواویؒ کے ذریعے پڑی، اور تحریک جہاد اور تحریک اہل حدیث بہار دونوں کے کام بہت حد تک ایک ساتھ ہوا کرتے تھے، لیکن ایک ایسا وقت آیا جب اموا مرکز کا تعلق براہ راست صادق پور کی تحریک جہاد سے ہو گیا، تحریک اہل حدیث کا یہ پلیٹ فارم ڈائریکٹ تحریک جہاد صادق پور پٹنہ سے کیسے اور کب منسلک ہوا؟ اس سلسلے میں دو متضاد روایتیں منقول ہیں، پہلی روایت مولانا فضل الرحمن سلفی حفظہ اللہ جو بابو عبداللہ کے نواسے اور ”مولانا عبدالعزیز رحیم آبادی حیات و خدمات“ کے مولف ہیں، فرماتے ہیں:

”مولانا مرحوم ﴿عبدالعزیز رحیم آبادی﴾ کے وصال کے بعد ان کی وصیت کے مطابق بابو عبداللہ صاحب مرحوم امیر مقرر ہوئے اور حافظ عبداللہ صاحب شعبہ تبلیغ کے ذمہ دار ہوئے، تقریباً دس سال تک یہ نظم قائم رہا، منشی اصغر علی

صاحب کا انتقال ہو گیا تھا، آپس کے اختلاف اور انا کی وجہ سے اموا کا تعلق پٹنہ سے ہو گیا، تفصیل بہت تکلیف دہ ہے“

﴿مولانا عبدالعزیز رحیم آبادی حیات و خدمات ص: ۶۱﴾

دوسری روایت اموا کے امیر اول مولوی لیاقت حسین کے پوتے برادگرا می جناب حافظ محمد مسعود صاحب حفظہ اللہ کی ہے، ان کے بیان کا حاصل یہ ہے کہ ”مدرسہ احمدیہ آ رہ جو دراصل تحریک جہاد کا ایک مرکز تھا، جس پلیٹ فارم سے مولانا عبدالعزیز رحیم آبادی اور مولانا محمد ابراہیم آروی جہاد کے لئے اپنے شاگردوں اور عقیدت مندوں سے خفیہ طور پر رقم کی وصولیابی کرایا کرتے تھے اور صادق پور کے امیر مولانا عبدالرحیم کے سپرد کیا کرتے تھے، جب اس حقیقت کا علم مولوی لیاقت حسین کو ہوا تو انہوں نے اپنی امارت کی حاصل کردہ رقم ڈائریکٹ صادق پور مولانا عبدالرحیم کے حوالے کرنی شروع کر دی اور اس طرح اموا کی امارت کا تعلق ڈائریکٹ صادق پور سے ہو گیا“

ان دونوں روایتوں پر میرا ذاتی تجزیہ یہ ہے:

”مولانا عبدالعزیز رحیم آبادی نے امارت اہل حدیث کے ساتھ ساتھ تحریک جہاد کے کاموں کو جس خوبی سے نبایا یہ ان ہی کا خاصہ تھا، ان کے وصال کے بعد بابو عبداللہ امیر مقرر ہوئے جو ایک نو مسلم تھے اور مولانا کے متنبی بھی کہے جاتے تھے، انہوں نے رحیم آباد ہی میں سکونت اختیار کی اور مولانا کی خدمت اور صحبت سے بھرپور فیض اٹھایا، باضابطہ عالم نہ تھے، ان کے لئے امارت کا بار گراں نبایا آسان نہ ہوا، اور امارت کم از کم بہار کی سطح پر ضعف و اضمحلال کا شکار ہوئی، دوسری طرف مولانا عبدالعزیز رحیم آبادی کی حیات مبارکہ ہی میں امارت کا تعلق بہت حد تک صادق پور سے ہو چکا تھا جس میں مولانا برابر کے

شریک تھے، ایسے حالات میں ان کی وفات کے بعد امارت کے درمیان اختلاف ہوا اور اموال کی امارت کا تعلق براہ راست صادق پور کی تحریک جہاد سے ہو گیا، ہمارے اس تجزیہ کی تصدیق اس امر سے بھی ہو جاتی ہے کہ چند سالوں کے بعد شمالی بہار کی دوسری شاخ پیغمبر پور اور دربھنگہ کا تعلق بھی براہ راست صادق پور سے ہو گیا چنانچہ اس سلسلے میں مولانا فضل الرحمن خود ہی فرماتے ہیں:

”بابو مرحوم ﴿بابو عبد اللہ﴾ کے انتقال کے کچھ عرصہ بعد ۱۹۳۸ء میں جناب ڈاکٹر سید محمد فرید صاحب رحمۃ اللہ علیہ کی دعوت پر حضرت مولانا عبد الجبیر صاحب علیہ الرحمہ ﴿تحریک جہاد صادق پور کے امیر﴾ اور علاقہ دربھنگہ و شہر کے خواص دارالعلوم احمدیہ سلفیہ میں تشریف لائے اور دارالعلوم کی مسجد میں مولانا کے ہاتھ پر بیعت کی گئی، اور اس طرح علاقہ ترہت ﴿شمالی بہار کی امارت﴾ کی امامت پورے طور پر پٹنہ منتقل ہو گئی“

﴿مولانا عبد العزیز رحیم آبادی حیات و خدمات ص ۶۱/۶۲﴾

یہاں پر ہم متنبی کی شرعی حیثیت کی وضاحت بھی کر دینا ضروری سمجھتے ہیں کیوں کہ بعض جید اہل علم نے بھی بابو عبد اللہ کو مولانا عبد العزیز رحیم آبادی کا متنبی لکھا ہے،

متنبی کا معنی ہے کسی کو بیٹا بنانا، زمانہ جاہلیت میں یہ رسم رائج تھی آپ ﷺ نے بھی اس رسم کے مطابق زید بن حارثہ کو اپنا متنبی بنایا، جس کی تردید و تنبیہ میں قرآن مجید کی یہ آیات نازل ہو گئیں:

”وما جعل ادعیاء کم أبناء کم ذلکم قولکم بأفواہکم واللہ یقول الحق وهو یہدی السبیل ☆ ادعوہم لآباءہم ہو أقسط عند اللہ فإن لم تعلموا آباءہم فإخوانکم فی الدین وموالیکم ولیس علیکم

جناح فیما أخطاتم به ولكن ما تعدت قلوبکم وکان اللہ غفورا
رحیماً ﴿الأحزاب: ۵۴﴾

اور نہ تمہارے متبنی لڑکوں کو واقعی تمہارے لئے بیٹے بنائے ہیں، یہ تو تمہارے
اپنے منہ کی باتیں ہیں، اللہ تعالیٰ حق بات فرماتا ہے اور سیدھی راہ سمجھاتا ہے،
متبنی لڑکوں کو ان کے حقیقی باپوں کی طرف نسبت کر کے بلاؤ، اللہ کے نزدیک پورا
انصاف یہی ہے، پھر تمہیں ان کے حقیقی باپوں کا علم نہ ہو تو وہ تمہارے دینی بھائی
اور دوست ہیں، تم سے بھول چوک میں جو کچھ ہو جائے اس میں تم پر کوئی گناہ
نہیں، البتہ گناہ وہ ہے جس کو تم اپنے دل کے ارادے سے کرو، اللہ تعالیٰ بڑا ہی
بخشنے والا مہربان ہے۔

یقیناً ابو عبد اللہ گورسم جاہلیت کے معنی میں متبنی نہیں کہا گیا ہے جس کے
اندر ولدیت کی نسبت باپ کے علاوہ مربی کی طرف کی جاتی ہے اور اسے حقیقی
بیٹے کی طرح وراثت کا حقدار سمجھا جاتا ہے، لیکن شریعت جس شی کی حقیقت و
ماہیت کو حرام کر چکی ہے، اس کی ظاہری نسبت اور اس لفظ کا استعمال بھی شریعت
کی نگاہ میں کم از کم معیوب ضرور ہے۔ لہذا! شریعت نے کسی کی تعلیم و تربیت اور
پرورش و پرداخت کے لئے کفالت، ربیبہ اور ربائب کے الفاظ استعمال کئے ہیں
جیسا کہ اللہ تعالیٰ کا ارشاد ہے:

”و ربائبکم الّتی فی حجورکم“ ﴿النساء: ۲۳﴾

اور تمہاری وہ پرورش کردہ لڑکیاں جو تمہاری گود میں ہیں

اور یتیموں کی کفالت کے سلسلے میں اللہ کے رسول فرماتے ہیں:

”أنا وکافل الیتیم فی الجنة هكذا و أشار بالسبابة والوسطیٰ

و فرج بینہما شیئا“ ﴿مسلم﴾

میں اور یتیم کی کفالت کرنے والا اس طرح جنت میں ہوں گے، اس کے لئے آپ نے شہادت اور بیچ کی انگلی سے اشارہ کیا اور ان دونوں کے درمیان تھوڑا سا فاصلہ رکھا۔

﴿۲﴾ تحریک اہل حدیث

برصغیر کی یہ تحریک کوئی نئی تحریک نہیں ہے، بلکہ کتاب و سنت کی وہی تحریک ہے جو عہد نبوی اور عہد صحابہ سے چلی آرہی ہے۔ تحریکیں عموماً وقتی تقاضوں کی پیداوار ہوتی ہیں، اور اپنی عمریں پوری کرنے کے بعد یا تو بالکل معدوم ہو جاتی ہیں، یا تعصب اور عنصرت کا شکار ہو کر اپنے مقاصد سے ہٹ جاتی ہیں، یا کم از کم سرد مہری کی شکار ہو جاتی ہیں۔ تاریخ اسلام کا دامن اس حقیقت سے خالی نہیں بلکہ لبریز ہے، قدریہ، مرجیہ، جہمیہ اور دیگر تحریکیں بڑی آب و تاب سے اٹھیں اور معدوم ہو گئیں، شیعہ اور خوارج تعصب اور عنصرت کا شکار ہو کر اپنے مقاصد سے ہٹ گئیں، شیعہ کے تشیع کا مقصد آل بیت کی حمایت خاص کر حضرت علی رضی اللہ تعالیٰ عنہ کی ولایت قائم کرنی تھی، لیکن وہ اپنے مقصد سے ہٹ کر صحابہ پر سب و شتم، ابو بکرؓ و عمرؓ کو خلافت کے غاصب، حرم خانہ نبوی پر تبرا بازی حتیٰ کہ قرآن مجید میں تحریف اور تزئید کی قائل ہو گئی، خوارج کے خروج کا مقصد علی اور معاویہ رضی اللہ تعالیٰ عنہما کی خلافت سے الگ ہو کر کتاب و سنت کی بالادستی قائم کرنی تھی، لیکن وہ ان دونوں خلافتوں پر کفر کا فتویٰ جڑ کر خود کفر کا شکار ہو گئی۔

چوتھی صدی ہجری تک اسلام کے نام پر اتنے فرقوں نے جنم لیا، اور اس کثرت سے فقہاء کی آراء باہم متصادم ہونے لگیں کہ اہل سنت و الجماعت کی

اکثریت کو چار اماموں کی تقلید پر آمادہ ہونا پڑا، جس نے بعد میں چل کر وجوب کا درجہ اختیار کر لیا، اس کا مثبت فائدہ یہ ہوا کہ اسلام کے نام پر باطل فرقوں کی روز بروز پیدائش پر پابندی لگ گئی یا کم از کم اس کا زور ٹوٹ گیا، لیکن اس کا منفی نتیجہ یہ ہوا کہ امت اسلام کی اکثریت چار گروہوں میں بٹ گئی، اور بعض عقائدی اور فروعی مسائل میں اس طرح دست بگریباں ہوئیں کہ امت اسلام کی وحدت کا پرچہ اڑ گیا، اور ”واعتصموا بحبل اللہ جمیعاً ولا تفرقوا“ کا حکم صرف قرآن مجید کی زینت بن کر رہ گیا، گرچہ زمانے کے تقاضے اور مسلمانوں کی عالمی ذلت و عکبت نے انہیں اپنے اس تناؤ اور اختلاف میں کمی لانے پر مجبور کیا ہے۔

فقہی مکاتب فکر اور ظاہریت

فقہی مکاتب فکر کے تناؤ اور اختلاف کی معرکہ آرائی سے ظاہریت وجود میں آئی، جس کے بانی داؤد ظاہری اور جس کو غدا و جلا بخشنے والے علامہ ابن حزم ہوئے، فقہی مکاتب فکر نے قیاس پر اتنا زور دیا کہ ارشادات رسول اس کے بوجھ تلے دب کر رہ گئے، اور ظاہریت نے کتاب و سنت کی بالادستی پر اتنا زور دیا کہ قیاس کی ان کے نزدیک کوئی اہمیت باقی نہ رہی، حالانکہ کسی بھی تحریک کے قائم اور دائم رہنے کے لئے قانون میں ایسی شق کا ہونا ضروری ہے جس کے ذریعے آئے دن پیش آمدہ مسائل کی گرہ کشائی کی جاسکے، اسلام نے اسی فطری ضرورت کے پیش نظر اپنے قانون میں قیاس کی گنجائش رکھی، جس کا نام فقہاء کی اصطلاح میں قیاس پڑا جو دراصل شرعی اجتہاد کی ایک قانونی شق ہے۔

بھلا ہو گروہ محدثین اور جماعت اہل حدیث کا کہ انہوں نے اسلام کی ابتدائی تاریخ ہی سے قیاس اور ظاہریت کے درمیان کی راہ اختیار کی، پیش آمدہ

مسائل میں ضرورۃً قیاس کو جگہ دی اور اس میں توسع پسندی سے خود پرہیز کیا اور دوسروں کو پرہیز کرنے کی تلقین کی، اور ظاہریت کی طرح قیاس کی فطری ضرورت سے انکار نہ کیا، یہاں پر صرف قیاس کی وسعت پسندی اور ظاہریت کی تنگ دامانی سے ایک ایک مثال دیکر بات آگے بڑھائی جاتی ہے:

قیاس میں وسعت پذیری کا نتیجہ ہوا کہ قرآن مجید کھول کر حالت نماز میں اس کی قرأت کرنا نماز کے بطلان کا سبب بنا، اور اس کے برعکس حالت نماز میں اگر کسی نمازی کی کسی عورت کی شرم گاہ پر نظر پڑ گئی تو اس سے نماز باطل نہ ہوئی، کیوں کہ قرآن مجید کے اوراق کو حالت نماز میں الٹ پلٹ کرنا بعض فقہاء کی اصطلاح میں ”عمل کثیر“ ہے اور عمل کثیر سے نماز باطل ہو جاتی ہے، لیکن حالت نماز میں کسی نمازی کا کسی عورت کی شرم گاہ کو دیکھنا بعض فقہاء کی اصطلاح میں ”عمل قلیل“ ہے، اس لئے اس سے نماز باطل نہیں ہوتی، حالانکہ بخاری شریف میں حضرت ذکوان مولیٰ حضرت عائشہ رضی اللہ تعالیٰ عنہما سے حالت نماز میں قرآن مجید کھول کر امامت کرنے کا واضح ثبوت موجود ہے، جن کی اقتداء میں حضرت عائشہؓ نے بھی نماز ادا کی۔

اب ظاہریت کی ظاہر پسندی ملاحظہ کیجئے، ان کے یہاں رکے ہوئے پانی میں پیشاب کرنا منع ہے، اس لئے کہ اللہ کے رسول ﷺ نے اسے منع فرمایا ہے، لیکن رکے ہوئے پانی میں پائخانہ کرنا درست ہے کیوں کہ اس سلسلے میں اللہ کے رسول ﷺ سے کوئی نص اس وارد نہیں ہوئی ہے۔

گروہ محدثین اور جماعت اہل حدیث نے قرآن کھول اور دیکھ کر نماز پڑھنے کو درست ٹھہرایا، کیوں کہ صحابہ سے یہ ثابت ہے، اور رکے ہوئے پانی میں پیشاب نہ کرنے والی روایت پر پائخانہ کو قیاس کر کے دونوں سے منع فرمایا، کیوں

کہ مقییس اور مقییس علیہ میں علت مشترک ہے بلکہ مقییس علیہ یعنی رکے ہوئے پانی میں پیشاب نہ کرنے کی علت ﴿گندگی﴾ سے مقییس یعنی رکے ہوئے پانی میں پانچخانہ نہ کرنے کی علت ﴿گندگی﴾ قوی تر ہے، جسے علم دین کا ادنیٰ فہم و ادراک رکھنے والا بھی باسانی سمجھ سکتا ہے۔

فقہی مکاتب فکر کی تشکیل کی تاریخ

فقہی مکاتب فکر کی تشکیل کی حتمی تاریخ کا فیصلہ کرنا بڑا مشکل کام ہے، کیوں کہ یہ عمل امت میں بتدریج فروغ پایا، مشہور ائمہ دین کے شاگردوں نے ان کے اقوال اور پھر ان کے اصول و اقوال پر مسائل کا استنباط و استخراج مرحلہ وار اور بتدریج کیا ہے، اس کی واضح دلیل ائمہ میں ہر ایک کا اپنی رائے کی بالادستی اور تقلید کی دعوت نہ دینا اور نہ اس کے لئے باضابطہ راہ ہموار کرنا ہے، بلکہ ہر ایک نے سنت رسول کے ملتے ہی اپنی رائے کو دیوار سے مار دینے، چھوڑ دینے اور خیر باد کہہ دینے کی تعلیم دی ہے، اور ان کی جلالت علمی اور کتاب و سنت کی اتباع کا عین تقاضا بھی یہی تھا، اس امر کے بتدریج رواج پانے کو ذیل کے دو بنیادی امور سے باسانی سمجھا جاسکتا ہے:

﴿۱﴾ ان ائمہ دین کی تاریخ و فیات ﴿۲﴾ رسول اللہ ﷺ کی حدیث ”خیر القرون قرنی.... جس کی وضاحت آگے آرہی ہے۔

﴿۱﴾ ائمہ دین کی تاریخ و فیات

- ﴿ا﴾ امام ابوحنیفہؒ کی وفات ۱۵۰ھ میں بمقام بغداد ہوئی۔
 ﴿ب﴾ امام مالکؒ کی وفات ۱۷۹ھ میں مدینہ منورہ میں ہوئی۔
 ﴿ج﴾ امام شافعیؒ کی وفات ۲۰۴ھ میں مصر کی موجودہ راجدھانی قاہرہ میں ہوئی۔
 ﴿د﴾ امام احمد بن حنبلؒ کی وفات ۲۴۱ھ میں بمقام بغداد ہوئی۔

ان مذکورہ بالا ائمہ دین کے سنین و فیات سے یہ امر بخوبی واضح ہوتا ہے کہ ۱۵۰ھ تک امام ابوحنیفہؒ کی تقلید، ۱۷۹ھ تک امام مالکؒ کی تقلید، ۲۰۴ھ تک امام شافعیؒ کی تقلید اور ۲۴۱ھ تک امام احمد بن حنبلؒ کی تقلید کا تصور تک قائم نہ ہوا تھا، چہ جائے کہ مذکورہ سنین ہجری تک تقلیدی مکاتب فکر کا رواج عام ہو جائے، ان کی وفیات کے بعد ہی ان کے ارشد تلامذہ نے ان کی آراء اور اقوال کو نجی، عوامی اور حکومتی سطحوں پر رواج دینا شروع کیا، جیسا کہ امام ابو یوسفؒ نے قضاء کے منصب پر فائز ہونے کے بعد اپنے استاذ گرامی امام ابوحنیفہؒ کی آراء و اقوال اور اجتہادات کے مطابق فیصلہ دینا شروع کیا، لیکن ساتھ ہی انہیں جن مسائل میں کتاب و سنت کے مطابق ان کی آراء مرجوح معلوم ہوئیں تو انہوں نے اپنی آراء کا اظہار کیا اور ان کے مطابق فیصلہ بھی کیا، جس کی شہادت حنفی مکتب فکر کی فقہی کتابیں دیر ہی ہیں، چونکہ امام ابو یوسفؒ کی مسند قضاء و افتاء سرزمین بغداد پر بچھی تھی، اس لئے اس راہ سے بغداد، شام، ماوراء النہر، افغانستان اور پھر برصغیر تک امام ابوحنیفہؒ کی آراء و اقوال اور اجتہادات کو غذائی اور ان خطوں اور ان کے قرب و جوار میں ان کا رواج عام ہوا، امام مالکؒ کی علمی اور فقہی مسند رسول پاک کے شہر مدینہ منورہ میں بچھی تھی، اور ان کی مسند علمی اور فقہی آراء و اجتہاد سے

سوڈان اور دیگر افریقی ممالک سے آنے والے طلبہ نے زیادہ اثر قبول کیا اور ان کے دوش پر دوسری صدی ہجری کے بعد ان ممالک میں ان کی فقہی آراء کو قبولیت عام حاصل ہوئی، لیکن خود اسرارِ شریعت کے ماہر اور راز داں امام مالکؒ نے بادشاہ وقت ہارون الرشیدؒ کی اس درخواست کو کہ موطاً کو خلافت عباسیہ کا قانون قرار دینے کی اجازت دی جائے، یہ کہہ کر رد کر دیا کہ اللہ کے رسول ﷺ کے جانشین صحابہؓ اور ان کے ارشد تلامذہ تابعین کے دوش پر اللہ کے رسول کا پیغام ہر دیار میں پہنچ چکا ہے اور جس پر وہاں کے لوگ عمل کر رہے ہیں، لہذا صرف میری آراء کا ہر ایک کو پابند بنانا مناسب نہیں ہے، امام شافعیؒ کی شان ان دونوں ائمہ دین سے زیادہ نرالی ہے، یہ قریشی نوجوان اپنے سینے پر یتیمی کا داغ سجائے اپنے خانوادے اور دیار حبیب مکہ مکرمہ سے حصول علم کے لئے مدینۃ الرسول کو شوق علم میں رواں دواں ہوتا ہے، اور اپنے روحانی باپ امام مالکؒ کی علمی گود میں پرورش و پرداخت اور مسلسل سات سال تک شمع علم نبوی سے مستنیر ہو کر پھر مزید تعلیم کے لئے بغداد کی راہ لیتا ہے، اور وہاں امام ابوحنیفہؒ کے شاگرد رشید امام محمدؒ سے فقہی باریکیاں حاصل کرتا ہے، اور دوسری طرف ان کے علم غزیر سے امام احمد بن حنبل جیسی عظیم شخصیت مستفید ہوتی ہے، جس کی شہادت ترکِ صلاۃ پر کفر اور عدم کفر کا وہ مشہور مناظرہ جو ان دونوں ائمہ دین کے درمیان ہوا تھا بخوبی دیر ہا ہے، جو فقہ کی کتابوں میں درج ہے۔ پھر یہ قریشی جوان بادیہ پیمائی کر کے قبیلہ ہذیل سے خالص عربی زبان و ادب کی تعلیم حاصل کرتا ہے، اور بیک وقت علم حدیث، علم فقہ اور عربی زبان و ادب پر کامل دست رس حاصل کر کے دنیا کی قدیم علم و ثقافت کی سرزمین مصر پر اپنی مسند علم شریعت بچھاتا ہے، اور وہیں کا ہو کر رہ جاتا ہے، ان کے اس علمی اسفار اور ہرن کے ماہرین سے علم شریعت کا

جام نوش کرنے سے یہ امر کھل کر سامنے آتا ہے کہ اس وقت تک تقلیدی مکاتب فکر کا باضابطہ کوئی تصور قائم نہیں ہو سکا تھا۔ امام احمد بن حنبلؒ تو درحقیقت گروہ محدثین کے ایک درخشندہ ستارہ تھے، ان کی علم حدیث پر مہارت ان کی ”مسند“ شاہد عدل ہے، اس لئے ان کے یہاں اور ان کے شاگردوں کے درمیان ان کی آراء اور اقوال اور اجتہادات سے زیادہ حدیث رسول کا شیوع اور رواج عام رہا، حدیث رسول سے قربت ہی کا نتیجہ تھا کہ ان کے اتباع میں شیخ الاسلام ابن تیمیہؒ اور ابن القیمؒ جیسے نابغہ روزگار پیدا ہوئے جنہوں نے امت اسلام کے عہد تقلید کے عروج کے دور میں بھی کتاب و سنت کی شمع روشن کرنے کی ہر ممکن کوشش کیں، شیخ الاسلامؒ کا ۳۷ جلدوں پر مشتمل مجموعہ فتاویٰ فروعی مسائل میں اعتدال کی راہ اور ابن القیمؒ کی ”اعلام الموقعین“ تقلید کی تردید اور کتاب و سنت کے تمسک کی عظیم شاہکار ہیں، ان کی تعلیمات پر بعد کے عہود میں بھی جو کوششیں کی گئیں، ان میں فروعی مسائل میں اعتدال اور کتاب و سنت کی اشاعت کی ترویج کا عمل دخل دوسرے فقہی مکاتب فکر سے زیادہ رہا، ان کے یہاں حدیث رسول کے ملتے ہی اور کتاب و سنت کی روشنی میں رائج رائے کے واضح ہو جانے کے بعد امام احمد بن حنبلؒ کی کسی رائے کو ترک کرنے میں ذرا بھی تردد نہیں ہوتا، اسی راہ سے عالم اسلام کے سلفی مکتب فکر کو ان کے اتباع سے دوسروں کے مقابلے میں زیادہ قربت ہے، چنانچہ ناصر الدین البانیؒ جیسے علم حدیث کے جوہری اور تحریک اہل حدیث کے شیدابلا جھک فرماتے ہیں:

”والحنابلة منهم خاصة، الذين هم - فيما علمت - أقرب الناس الى السنة على السلوك معنا في طريق الاستدلال الفكري الذي يعرف اليوم بـ ﴿الفقه المقارن﴾“ ﴿ارواء الغلیل. ج ۱ ص: ۹﴾

ان میں یعنی مروجہ فقہی مذاہب میں سے خاص کر حنابلہ میرے علم کے مطابق فقہ مقارن کی موجودہ تحریک کو غذا بخشنے والے ہم گروہ محدثین اور تحریک اہل حدیث سے دوسرے لوگوں کے مقابلے میں زیادہ قریب ہیں۔

محدث عصر کا یہ تجزیہ صدنی صد درست اور صحیح ہے، بلکہ راقم السطور ان کے اس تجزیہ میں اتنا اضافہ کرنے کی جرأت کرتا ہے کہ موجودہ دور میں فقہ مقارن کی تحریک کے سرپرست حنابلہ ہی ہیں، اور جنہیں اللہ تعالیٰ نے سر زمین حرمین میں کتاب و سنت کی تنفیذ کی بدولت سر بلندی عطا کر رکھی ہے، اللہ تعالیٰ اس کام کو ان کی سرپرستی میں تکمیل کا جامہ پہنائے، ان کی یونیورسٹیوں کے کورس میں حنفی عالم کی تحریر کردہ عقیدہ کی کتاب ”شرح العقیدۃ الطحاویۃ“ اور مالکی مذہب کی تحریر کردہ فقہی کتاب ”بدایۃ المجتہد ونہایۃ المقتصد“ وغیرہ اسی حکمت عملی سے شامل کی گئی ہیں۔

راقم السطور کو اب تک اپنی بائیس سالہ طالب علمی اور دعوتی زندگی ان کے ساتھ گزارنے کا موقع ملا ہے، اور میں نے ان کے عوام، علماء اور حکام کو کتاب و سنت کا حامی اور ان پر عمل کرنے والوں سے الفت و محبت کرنے والا پایا ہے، اس معنی میں انہیں گروہ محدثین اور جماعت اہل حدیث کا حامل و عامل کہنا درست ہوگا، سعودی حکومت کے اندر چوٹی کے سلفی علماء شیخ بن باز، شیخ محمد صالح عثیمین اور ڈاکٹر صالح بن فوزان الفوزان ^{حفظہما اللہ} کی نشوونما ان کی پزیرائی، ان کی آراء کی قدر دانی اور ان کی خدمات کی مادی اور معنوی اعانت اس امر کا منہ بولتا ثبوت ہے۔



﴿۲﴾ خیر القرون قرنی.....

فقہی مکاتب فکر کی بتدریج ترویج و اشاعت کے تاریخی عمل کو اللہ کے رسول ﷺ کی اس حدیث سے بھی سمجھا جاسکتا ہے:

”عن عمران بن حصین رضی اللہ تعالیٰ عنہ أن رسول اللہ ﷺ قال: ”خیر القرون قرنی ثم الذین یلونہم ثم الذین یلونہم“ قال عمران: فلا أدري أقال بعد قرنه مرتین أو ثلاثا“ ﴿البخاری و مسلم﴾
 عمران بن حصین رضی اللہ تعالیٰ عنہ سے مروی ہے کہ اللہ کے رسول ﷺ نے ارشاد فرمایا ”میری صدی سب سے بہتر صدی ہے، پھر اس کے بعد کی صدی اور پھر اس کے بعد کی صدی“

راوی حدیث حضرت عمران بن حصینؓ فرماتے ہیں کہ میں یاد نہ رکھ سکا کہ اللہ کے رسول نے اپنی صدی کے بعد دو صدیوں کا ذکر فرمایا تھا یا تین کا۔ اس ارشاد رسول ﷺ سے تین عہدوں کی وضاحت ہوتی ہے اور اگر شک راوی کا اعتبار کر لیا جائے تو چار عہدوں اور صدیوں کا، جن کو ذیل کے اس خاکے سے سمجھا جاسکتا ہے:

﴿۱﴾ عہد نبی اور عہد صحابہ:..... عہد رسول سے لیکر آخری صحابی حضرت ابو طفیل رضی اللہ تعالیٰ عنہ کی وفات ﴿۱۱۰ھ﴾ تک کا زمانہ۔

﴿۲﴾ عہد تابعین:..... ۱۱۰ھ سے لے کر دوسری صدی ہجری کے اواخر تک۔

﴿۳﴾ عہد تبع تابعین:..... دوسری صدی کے اواخر سے لے کر امام احمد بن حنبلؒ کی وفات ﴿۲۴۱ھ﴾ تک یا تیسری صدی کے اواخر تک۔

﴿۴﴾ اتباع تبع تابعین:..... تیسری صدی کے اواخر سے لیکر چوتھی صدی تک،

اگر شک راوی کا اعتبار کر لیا جائے۔

اس خیر القرون مشہود لھا بالخیر میں گرچہ فقہی مکاتب فکر کی باضابطہ تشکیل نہ ہو سکی تھی، لیکن تیسری صدی کے اواخر سے اس کے لئے زمین ہموار ہونے لگی تھی، چنانچہ اس سلسلے میں شاہ ولی اللہ محدث دہلوی فرماتے ہیں:

”وبعد القرنین حدث فیہم شیء من التخریج غیر أن أهل المائة الرابعة لم یکنوا مجتمعین علی التقلید الخالص علی مذهب واحد والتفقہ له والحکایة لقوله كما یظهر من التبع بل کان فیہم العلماء والعامۃ۔“

وکان من خبر العامة أنهم كانوا فی المسائل الاجتماعیة التي لا اختلاف فیها بین المسلمین وجمهور المجتهدین لا یقلدون الا صاحب الشرع، وکانوا یتعلمون صفة الوضوء والغسل و الصلاة و الزکاة ونحو ذلك من آباءهم أو معلمی بلادهم فیمشون حسب ذلك، و اذا وقعت لهم واقعة استفتوا فیها أي مفتی وجدوا من غیر تعیین مذهب“

﴿حجة الله البالغة. ج ۱ ص: ۱۵۲-۱۵۳﴾

دو صدیوں کے بعد مسائل کے استنباط و استخراج کا قدرے رواج ہونے لگا، لیکن چوتھی صدی ہجری تک کسی ایک مذہب کی نری تقلید، اس راہ میں فقہی تک بندی اور اس کی نقل و حکایت پر امت اسلام جمع نہ ہوئی تھی، جیسا کہ اس وقت کے حالات و ظروف سے واضح ہوتا ہے، بلکہ ان میں بلا تفریق مذاہب علماء اور عوام ایک دوسرے کے تعاون سے دین اسلام پر قائم و دائم تھے۔

عام لوگ مسلمانوں اور جمہور مجتہدین کے درمیان غیر مختلف فیہ اجتماعی مسائل

میں صرف صاحب شریعت ﷺ کی تقلید و اتباع کرتے تھے، وضوء، غسل، نماز اور زکاۃ وغیرہ کی تعلیم اپنے ماں باپ اور اپنے شہروں کے اساتذہ اور معلمین سے سیکھ کر اس کے مطابق عمل کیا کرتے تھے، جب ان کے درمیان کوئی واقعہ اور مسئلہ پیدا ہوتا تو وہ بغیر کسی مذہب کی تعیین کے جس مفتی کو پاتے ان سے مسئلہ دریافت کر لیتے۔

اور پھر آگے فرماتے ہیں:

”أنهم اطمأنوا بالتقليد و دب التقليد في صدورهم ديب النمل و هم لا يشعرون، و كان سبب ذلك تراحم الفقهاء و تجادلهم فيما بينهم فانهم لما وقعت فيهم المزاخمة في الفتوى كان كل من أفتى بشيء نوقض في فتواه، و رد عليه فلم ينقطع الكلام الا بمسير الى تصريح رجل من المتقدمين في المسألة.“

﴿حجة الله البالغة. ج ۱ ص: ۱۵۳﴾

پھر ان کے دلوں میں چینیوں کے چلنے کی مانند تقلید سرایت کر گئی، جس پر وہ مطمئن ہو گئے، جس کا انہیں احساس و شعور تک نہ ہوا، جس کی وجہ فقہاء کی باہم مزاحمت اور آپس کی فقہی جنگ و جدال تھی، جب مسئلے مسائل اور فتوے کے میدان میں یہ مزاحمت اور جنگ و جدال قائم ہو گئی تو ہر مفتی اپنی مخالف رائے کے مفتی کی نقض و تردید میں اس وقت تک اپنا زور صرف کرتا یہاں تک کہ زیر بحث مسئلے میں متقدمین میں سے کسی کی کوئی وضاحت نہ مل جاتی۔

اور ابن القیم فرماتے ہیں:

”ثم جاءت الأئمة من القرن الرابع المفضل في إحدى الروايتين كما ثبت في الصحيح من حديث أبي سعيد و ابن مسعود

و أبي هريرة و عائشة و عمران بن حصين فسلکوا علی آثارهم
اقتصاصا و اقتبسوا هذا الأمر عن مشکاتهم اقتباسا ، و کان دین
الله سبحانه أجلّ في صدورهم و أعظم في نفوسهم من أن يقدموا
عليه رأيا أو معقولا أو تقليدا أو قياسا فطار لهم الشاء الحسن في
العالمين ، و جعل الله سبحانه لهم لسان صدق في الآخرين ، ثم
سار علی آثارهم الرعيل الأول من أتباعهم و درج علی منهاجهم
الموفقون من أشياعهم زاهدين في التعصب للرجال و اقفين مع
الحجة و الاستدلال ، يسرون مع الحق أين سارت ركائبه ، و
يستقلون مع الصواب حيث استقلت مضاربه ، اذا بدا لهم
الدليل بأخذته طاروا اليه زرافات و وحدا ، و اذا دعاهم الرسول
الى أمر انتدبوا اليه و لا يسألونه عما قال برهانا ، و نصوصه أجل
في صدورهم و أعظم في نفوسهم من أن يقدموا عليها قول أحد
من الناس أو يعارضوها برأي أو قياس .
ثم خلف من بعدهم خلوف فرقوا دينهم و كانوا شيعا كل
حزب بما لديهم فرحون ، و تقطعوا أمرهم بينهم زبرا و كل الى
ربهم راجعون ، جعلوا التعصب للمذاهب ديانتهم التي بها
يدينون ، و رؤس أموالهم التي يتجرون ، و آخرون منهم قنعوا
بمحض التقليد و قالوا : انا وجدنا آباءنا علی أمة و انا علی
آثارهم مقتدون“

﴿أعلام الموقعين عن رب العالمين . ج ١ ص ٦-٤﴾

پھر چوتھی صدی آئی جو دو روایتوں میں سے ایک روایت کے مطابق فضیلت والی

صدی ہے، جیسا کہ ابو سعید، عبد اللہ بن مسعود، ابو ہریرہ، عائشہ اور عمران بن حصین رضی اللہ تعالیٰ عنہم سے صحیح ﴿بخاری و مسلم﴾ میں مروی ہے، اس صدی کے ائمہ دین اپنے پیش رو ائمہ دین کے نقش قدم پر چلے اور انہی کے نور سے مستنیر ہوئے، ان کی ذات اور ان کے سینے دین الہی کے پیغام سے معمور تھے اور ان کے نزدیک اللہ کا دین اس سے کہیں بلند تھا کہ وہ عقل، رائے، قیاس اور تقلید کو اس پر مقدم جانتے، جس کی وجہ سے ان کی شہرت چار دانگ عالم میں پھیل گئی، اور اللہ تعالیٰ نے ان کا ذکر جمیل ان کے بعد بھی رکھا، پھر ان کے تابعداروں کا ہر اول دستہ اللہ کی توفیق سے ان ہی کے نقش قدم پر گامزن رہا، وہ شخصیات میں غلو اور تعصب کی راہ اختیار کرنے سے بالکل کنارہ کش رہے، اور اپنے ماسبق بزرگوں کی طرح دلیل و برہان کی اتباع کرتے، حق کا دامن ان کے ہاتھ سے نہیں چھوٹا، ان کا ہر عمل اسی کے ارد گرد گھومتا رہا، دلیل کے واضح ہو جانے کے بعد تنہا اور باجماعت اسے مضبوطی سے تھام لیتے، حدیث رسول سنتے ہی پروانہ وار اس پر لپکتے، اور اسے دل و جان سے لگا لیتے، اور اس کے خلاف کسی مزید دلیل اور حجت کی قطعاً کوئی ضرورت محسوس نہیں کرتے، ان کے دل و دماغ اور ان کی ذات پر کتاب و سنت کی نصوص کی حکمرانی ہوتی، ان کا معارضہ اور مقابلہ کسی انسان کے قول، اس کی رائے اور قیاس سے نہیں کرتے۔

زمانے نے کروٹ لی، ایسے لوگ یکے بعد دیگرے آئے جنہوں نے دین الہی کے ٹکرے ٹکرے کر دیئے، اور ہر فرقہ اپنے قائم کردہ اصول و فروع پر خوشی خوشی جم گیا، اور ان کی اصل پوجی مذہبی تعصب ہو گئی، ان میں ایسے لوگ پیدا ہوتے گئے جنہوں نے صرف تقلید پر قناعت کر لی، اور صدالگائی کہ ہم نے اپنے آباء و اجداد اور بزرگوں کو اسی مذہب پر پایا ہے، اس لئے ہم ان ہی کے

نقش قدم پر چلیں گے۔

تحریک اہل حدیث کی اصل

مذکورہ بالا تاریخی عمل کی ہلکی وضاحت سے یہ بات اچھی طرح کھل کر سامنے آگئی ہے کہ عہد رسول سے لے کر قرون اولیٰ میں علماء، حکام اور عوام تینوں سطحوں پر تحریک اہل حدیث کا عمل ہی جاری و ساری تھا، گرچہ اس کے جوار میں فقہی مکاتب فکر نے اپنے بال و پر نکالنے شروع کر دیئے تھے، یہ ایک ایسی تاریخی حقیقت ہے، جس کا کوئی حقیقت پسند اور غیر جانب دار فرد انکار نہیں کر سکتا، اور اس حقیقت سے بھی کسی کو انکار نہیں ہونا چاہیے کہ یہ تحریک ہی دراصل اسلام کی حقیقی پاسباں ہے، اس سلسلے میں شیخ الاسلام ابن تیمیہ کا یہ قول کتنا معقول اور حقیقت کا آئینہ دار ہے:

”أهل الحديث في الفرق كالأسلام في الملل“ ﴿رد المنطق﴾

اہل حدیث کو فرقوں میں وہی حیثیت حاصل ہے جو ملتوں میں اسلام کو اس امر کو تاریخی عمل کی اس حقیقت سے بھی بخوبی سمجھا جاسکتا ہے کہ اسلام کی ابتدائی تاریخ میں اہل سنت والجماعت میں دو ہی فکرات کا ظہور ہوا، اور آج بھی انہیں بنیادی طور پر دو ہی گروہ میں تقسیم کیا جاسکتا ہے:

﴿۱﴾ اہل الحدیث۔

﴿۲﴾ اہل الرائے۔

اہل حدیث کا اصل مستقر سرزمین حجاز مکہ مکرمہ اور مدینہ منورہ رہا، جہاں سے اسلام کی ضیا پاشی کا عمل شروع ہوا تھا، پھر بتدریج گروہ محدثین کے دوش پر تحریک اہل حدیث دنیا میں پھیل گئی۔

اور اہل الرائے کا مستقر پہلے پہل عراق کی سر زمین رہا اور پھر دنیا کے دیگر خطوں میں مختلف پلیٹ فارموں سے بتدریج قائم ہونے لگا، جسے بعد میں چل کر مذاہب اربعہ میں محصور کر دیا گیا، جو آج چار فقہی مذاہب سے امت اسلام میں مشہور و معروف ہیں، گرچہ ان کے علاوہ بھی فکر و رائے کی چادر امت اسلام میں بچھی جیسے فقہ امام ابن ثور اور فقہ داؤد ظاہری وغیرہ، لیکن انہیں وہ شہرت اور مقبولیت حاصل نہ ہو سکی جو ان چاروں فقہی مذاہب کو ہوئی۔ راقم السطور اپنے اس تجزیہ کو امت اسلام کے مختلف تاریخی ادوار کے تین بڑے مورخین و محققین کی آراء سے جلاء بخشنے کی جرأت و سعادت حاصل کرتا ہے:

علامہ شہرستانی فرماتے ہیں:

”ثم المجتهدون من أئمة الأمة محصورون في صنفين لا يعدوان إلى ثالث، أصحاب الحديث و أصحاب الرأي، أصحاب الحديث و هم أهل الحجاز و أصحاب مالك بن أنس و أصحاب محمد بن ادریس الشافعی و أصحاب سفیان الثوری و أصحاب أحمد بن حنبل و أصحاب داؤد بن علی بن محمد الأصفهانی و انما سموا أصحاب الحديث لأن عنايتهم بتحصيل الحديث و نقل الأخبار و بناء الأحكام على النصوص و لا يرجعون إلى القياس الجلي و الخفي ما وجدوا خبرا أو أثرا... أصحاب الرأي و هم أهل العراق هم أصحاب أبي حنيفة النعمان بن ثابت و من أصحابه محمد بن الحسن و أبو يوسف يعقوب بن ابراهيم بن محمد القاضي و زفر بن هذیل و الحسن بن زیاد اللؤلؤی و ابن سماعه و عافية القاضي و أبو مطيع البلخي و البشر

المريسي وانما سمو أصحاب الراي لأن عنايتهم بتحصيل وجه القياس والمعنى المستنبط من الأحكام و بناء الحوادث عليها ، و ربما يقدمون القياس الجلي على الأخبار الآحاد“

﴿الملل النحل. ج ۱ / ص: ۲۰۶-۲۰۷﴾

ائمہ مجتہدین کی صرف دو ہی قسمیں ہیں، اصحاب الحدیث اور اصحاب الرائے، اصحاب الحدیث کا مسکن اور جائے قرار سرزمین حجاز ہے، امام مالک اور ان کے شاگرد، امام شافعی اور ان کے شاگرد، سفیان ثوری اور ان کے رفقاء، امام احمد اور ان کے تلامذہ اور امام داؤد بن علی طاہری کے رفقاء اور ساتھی، انہیں اصحاب الحدیث اس لئے کہا جاتا ہے کہ ان کی توجہ اور عنایت علم حدیث اور اخبار کی طرف ہے اور وہ اپنے احکام کی بنیاد نصوص پر رکھتے ہیں، جب تک کہ حدیث موجود ہو وہ قیاس جلی اور حنفی کی طرف توجہ نہیں کرتے۔

اصحاب الرائے کا مسکن اور جائے قرار عراق ہے اور انہیں اہل الرائے کہا جاتا ہے اور وہ امام ابو حنیفہ اور ان کے تلامذہ ہیں، انہی میں امام محمد بن حسن، امام ابو یوسف یعقوب بن ابراہیم بن محمد، امام زفر بن ہذیل، حسن بن زیاد ولؤلؤی، ابن سماعہ، قاضی عافیہ، ابو مطیع بلخی اور بشر مرسی وغیرہ ہیں، انہیں اصحاب الرائے سے اس لئے یاد کیا جاتا ہے کہ ان کی توجہ اور عنایت قیاس پر مرکوز رہی اور انہوں نے اسی پر اپنے مسائل کے استنباط و استخراج کی بنا رکھی اور رکھتے ہیں، اور بسا اوقات اس راہ میں خبر آحاد یعنی غیر متواتر احادیث نبویہ پر قیاس جلی کو مقدم کیا اور کرتے ہیں۔

علامہ ابن خلدون فرماتے ہیں:

”وانقسم الفقه فيهم الى طريقتين طريق اهل الراي والقياس وهم

أهل العراق، وطريقة أهل الحديث وهم أهل الحجاز و كان
الحديث قليلا في أهل العراق لما قدمناه فاستكثروا من القياس
ومهروا فيه فلذلك قيل أهل الرأي ومقدم جماعتهم الذي
استقر المذهب فيه و في أصحابه أبو حنيفة“

﴿مقدمة ابن خلدون. ص: ۳۸۹﴾

اور فقہ دو حصوں میں تقسیم ہوگی، پہلی قسم اہل الرائے اور قیاس کی جس کا مرکز
عراق ہے، اور دوسری قسم فقہ اہل حدیث کی جس کا مرکز حجاز ہے، اہل عراق میں
حدیث کا رواج کم تھا، انہوں نے کثرت سے قیاس و رائے پر اپنا زور صرف کیا
اور اس فن میں وہ ماہر ہو گئے، اس لئے انہیں اہل الرائے کہا گیا اور جس جماعت
میں اس مذہب نے جڑ پکڑی، ان میں سرفہرست امام ابو حنیفہ اور ان کے تلامذہ
ہیں۔

اور شاہ ولی اللہ محدث دہلوی فرماتے ہیں:

”باید دانست کہ سلف در استنباط مسائل و فتویٰ بر دو وجہ بودند یکے آنکہ قرآن و
حدیث و آثار صحابہ جمع می کردند و از انجا استنباط می نمودند، دریں طریقہ اصل راہ
محدثین است، و دیگر آنکہ قواعد کلیہ کہ جمع از ائمہ تنقیح و تہذیب آں گروه اند یاد
گیرند بملاحظہ مآخذ آنها پس مسئلہ کہ وارد می شد جواب آں از ہما قواعد طلب می
کردند، و ایں طریقہ اصل راہ فقہاء است، و غالب بر بعض سلف طریقہ اولی بود و
بر بعض آخر طریقہ ثانیہ“

﴿مصنفی. ج ۱ ص: ۳۰ بحوالہ تحریک آزادی فکر... ۱۰۸-۱۰۷﴾

سلف میں مسائل کے استنباط کے متعلق دو طریقے رائج تھے، پہلا طریقہ یہ
تھا کہ قرآن و حدیث اور آثار صحابہ جمع کئے جائیں، اور انہیں اصل مان کر ان کی

روشنی میں پیش آمدہ مسائل پر غور کیا جائے، یہ محدثین کا طریقہ ہے، دوسرا طریقہ یہ ہے کہ ائمہ کے تنقیح و تہذیب کئے ہوئے قواعد کلیہ کو اصل قرار دے کر ان ہی کے ذریعے پیش آمدہ مسائل کا حل تلاش کیا جائے، اور اصل مآخذ کی طرف توجہ کی ضرورت نہ سمجھی جائے یہ فقہاء کا طریقہ ہے، سلف کا ایک بڑا گروہ پہلے طریقے کا پابند ہے ورا یک گروہ دوسرے طریقے کا۔

مذکورہ پہلا اقتباس چھٹی صدی ہجری کے اوائل کے مشہور مورخ اسلام علامہ شہرستانی کا ہے، جب کہ تقلیدی مکاتب فکر کی باضابطہ تشکیل ہو چکی تھی، دوسرا اقتباس آٹھویں صدی ہجری کے اواخر کے مشہور تاریخ داں اور تنقید نگار علامہ ابن خلدون کا ہے، جب کہ تقلیدی مکاتب فکر میں باہمی زور آزمائی کا سلسلہ عروج پر تھا، اور تیسرا اقتباس بارہویں صدی ہجری کے شاہ ولی اللہ محدث و محقق دہلوی کا ہے، جب کہ امت اسلام تقلیدی مکاتب فکر کے ساتھ باطل تصوف اور اپنی اقتدار کی تنزلی کے دور سے گزر رہی تھی۔

ان تینوں مذکورہ اقتباسات سے یہ امر بخوبی واضح ہوتا ہے کہ جماعت اہل حدیث تاریخ کے ہر دور میں کتاب و سنت کے مطابق اپنے فقہی مسائل کی بنیاد رکھتی، اور کتاب و سنت کی نصوص کی موجودگی میں قیاس کی طرف ادنیٰ التفات نہیں کرتی، اس امر کی مزید وضاحت کتاب و سنت کے حاملین و عاملین اور داعین کی ذیل کی فہرست سے ہوتی ہے، جو ”تحریک آزادی منکر..... ص: ۱۰۲“ سے ماخوذ ہے۔

سنین و فیات

۲۰۶ھ

۲۸۷ھ

ائمہ محققین

بقی بن مخلد

احمد بن عاصم

۵۲۷۶	قاسم بن محمد اندلی
۵۳۱۰	حافظ ابن خزیمہ
۵۳۱۸	علامہ ابن منذر
۵۳۱۵	حسین بن محمد سخی
۵۳۲۶	حافظ ابو یعلیٰ
۵۳۳۱	حسن بن سعد قرطبی
۵۳۸۵	ابن شاہین
۵۴۲۱	حافظ محمد بن علی ساحلی
۵۴۸۸	امام حمیدی
۵۵۰۷	محمد بن طاہر مقدسی
۵۵۴۴	امام عبدری
۵۵۶۶	ابوزرعہ بن محمد
۵۶۳۷	حافظ ابن رومیہ
۵۷۲۸	شیخ الاسلام ابن تیمیہ
۵۸۱۷	محمد بن یعقوب فیروز آبادی
۵۷۲۵	محمد ابو یوسف ابو حیان اندلی
۵۹۵۱	شیخ شہاب الدین
۵۱۰۸۰	سید تکی بن حسین
۵۱۱۰۸	صالح بن محمد حمیدی
۵۱۱۶۰	عبد القادر بن علی بدری
۵۱۱۸۲	سید محمد بن اسماعیل امیر یمانی

تین مغالطوں کا ازالہ

گویا تاریخ کے ہر دور میں محدثین محققین پیدا ہوتے رہے، جنہوں نے کسی امام کی تقلید کے بجائے کتاب و سنت اور آثار صحابہ کو اپنا اوڑھنا بچھونا بنایا، انہی پر اپنے فقہی مسائل کی تفریح کی، اور ان ہی کی لوگوں کو دعوت دی، اور اسی تاریخی عمل کا نام تحریک اہل حدیث ہے۔

یہاں پر ان تین مغالطوں کا ازالہ ضروری ہے، جنہیں تقلیدی مکاتب فکر کے اصحاب علم و ہنر اور ارباب دانش و بینش وقفہ وقفہ سے اس تحریک کو بدنام، اور اس کے چہرے کو داغدار کرنے کے لئے اس کے حاملین پر لگاتے رہتے ہیں، حالانکہ آج کے تحقیقی دور میں اس طرح کے مغالطوں کی کوئی قدر و قیمت نہیں ہے، پھر بھی سادہ لوح حضرات اسی قسم کے مغالطے میں آجاتے ہیں، وہ تین مغالطے یہ ہیں:

﴿۱﴾ تحریک اہل حدیث کے قائدین و محققین کو مقلدین ثابت کرنا۔

﴿۲﴾ تحریک اہل حدیث کوئی مکتب فکر نہیں۔

﴿۳﴾ فروعی مسائل میں شدت اور اصول سے انحراف۔

پہلا مغالطہ اور اس کی تردید

پہلا مغالطہ تحریک اہل حدیث کے ہر دور کے حاملین و محققین کو کسی نہ کسی تقلیدی مکتب فکر کی طرف منسوب کر دینا ہے، جیسے ابن رشد، شیخ الاسلام ابن تیمیہ، ابن القیم اور شاہ ولی اللہ محدث دہلوی وغیرہم، اس امر کی حقیقت صرف

اتنی ہے کہ ان ائمہ کی پیدائش کسی نہ کسی تقلیدی مکتب فکر میں ہوئی، اور انہوں نے فطرۃ انہی کے اصول و ضوابط کے مطابق تعلیم حاصل کی، اور ان میں سے کسی پر اس کا اثر باقی رہا اور کسی نے بالکل ہر طرح کے اثرات سے الگ ہو کر گروہ محدثین کے طرز پر اپنی بنا رکھی، جس امر کو موجودہ دور کے مجدد شیخ بن باز اور محدث محمد ناصر الدین البانی کی ذات گرامی سے بخوبی سمجھا جاسکتا ہے، اول الذکر کی ولادت باسعادت حنبلی گھرانے میں ہوئی اور انہوں نے انہی کے اصول و ضوابط پر مسائل کے استنباط و استخراج کی بنا رکھی، لیکن انہوں نے اس امر کی وضاحت کر دی کہ میرا یہ عمل تقلید کی راہ سے نہیں بلکہ اتباع کی راہ سے ہے اور کتاب و سنت کے خلاف کوئی عمل پاتا ہوں تو اسے ترک کرنے میں کوئی حرج نہیں سمجھتا بلکہ ضروری سمجھتا ہوں، راقم السطور نے ان کی حیات و سیرت پر لکھی گئی اپنی کتاب ”مجدد ملت“ میں ”حنبلیت“ اور ”سلفیت“ کے دو عنوانوں سے اس امر کی اچھی طرح گرہ کشائی کر دی ہے، جو قارئین اس امر کی تفصیل چاہتے ہیں وہ اس کتاب کی طرف رجوع فرمائیں، لیکن راقم السطور یہاں پر مجدد ملت شیخ بن باز کی سلفیت پر ایک مثال دے دینا چاہتا ہے، انہوں نے ایک مجلس کی تین طلاقوں کو ایک ماننے کے سلسلے میں بادشاہ وقت امام عبدالعزیز اور اپنے استاد گرامی ساحتہ الشیخ محمد بن ابراہیم ”مفتی مسعودی عرب کی بھی پرواہ نہ کی۔

ثانی الذکر محدث ناصر الدین البانی حنفی گھرانے میں پیدا ہوئے اور فطرۃ انہی کے اصول و ضوابط پر تعلیم حاصل پائی، لیکن اپنے عالم دین والد محترم کی بھی اس راہ میں پرواہ نہ کی اور ٹھیٹ محدثین کی راہ اختیار کر کے تحریک اہلحدیث کو غذا بخشی، اب کوئی شخص مجدد ملت کو حنبلی اور محدث وقت کو حنفی کہے تو دنیا آج اسے مایخو لیا کا مریض ہی کہے گی، کیوں کہ اہل سنت و الجماعت کا ہر موافق و مخالف

گروہ ان دونوں شخصیات کو موجودہ تحریک اہلحدیث کا سرخیل، روح رواں اور مسیحا جانتا اور مانتا ہے۔

شاہ ولی اللہ محدث دہلوی نے اس قبیل کی ایک مثال ابن جریر کے بارے میں پیش کی ہے، فرماتے ہیں:

”و معنی انتسابه الی الشافعی أنه جرى على طريقته في الاجتهاد و استقرار الأدلة و ترتيب بعضها على بعض و وافق اجتهاده و اذا خالف أحيانا لم يبال بالمخالفة ولم يخرج عن طريقته الا في مسائل و ذلك لا يقدح في دخوله في مذهب الشافعي“

﴿الانصاف في بيان أسباب الاختلاف. ص: ۷۶﴾

امام شافعی کی طرف ان کی نسبت اس معنی میں ہے کہ انہوں نے اپنے اجتہاد کی بنیاد ان ہی کے مقرر کئے گئے اصول و ضوابط پر رکھی، دلائل کی بحث و تحقیق اور ترتیب میں انہی کا طریقہ اختیار کیا، لیکن اگر کبھی ان کے اجتہاد سے اختلاف کیا تو اس کی کوئی پرواہ نہ کی، اس کے باوجود انہوں نے امام شافعی کے اصول و ضوابط سے چند ہی مسائل میں خروج کیا جو انہیں شافعی ہونے سے خارج نہیں کرتا۔

محدث دہلوی کے اس اقتباس کی آخری بات کہ انہیں اپنے امام سے اختلاف اور ان کے اصول و ضوابط سے چند مسائل میں خروج کے باوجود انہیں شافعییت سے خارج نہیں کرتا، ان کی یہ بات ان کی تبحر علمی کے اقرار اور ان کی بلند و بالا شخصیت کے احترام کے باوجود میری نگاہ میں کم از کم محل نظر ہے، کیوں کہ کوئی شخص مجتہد کے رتبے تک پہنچ گیا تو اسے پھر کسی تقلیدی مکتب فکر میں داخل رکھنا کوئی معنی نہیں رکھتا، ہاں شیخ بن باز کی طرح تقلید کی راہ سے نہیں بلکہ

اتباع کتاب و سنت کی راہ والی تعبیر یہاں بھی کارگر ہو سکتی ہے، جس کی بنیاد پر انہیں شافعی کہنا درست نہ ہوگا، بلکہ کتاب و سنت کا براہ راست حامل و عامل کہا جائیگا، یہاں پر ایک طرح کی اور تاویل کی جاتی ہے کہ اس طرح کے افراد مجتہد فی المذہب ہوا کرتے ہیں، لیکن یہ بھی تقلیدی فکر کا نتیجہ ہے، ورنہ علم و تحقیق کے میدان میں اس کی کوئی اہمیت نہیں ہے۔

پھر شاہ صاحبؒ خود ہی آگے لکھتے ہیں:

”البالغون الی رتبة الاجتهاد، و المجتهد لا یقلد مجتهدا

و انما ینسب الیہ لجریمہم علی طریقہ فی الاجتہاد

و استعمال الأدلة و ترتیب بعضها علی بعض“

﴿الانصاف فی أسباب الاختلاف. ص: ۷۷﴾

جو افراد رتبہ اجتہاد پر فائز ہو جاتے اور مجتہد ہو جاتے ہیں وہ دوسرے کسی مجتہد کی تقلید نہیں کرتے، لیکن ان کے طریقہ اجتہاد پر اجتہاد کرنے، دلائل کی بحث و تحقیق اور بعض کو بعض پر پیش کر کے ترتیب دینے کی وجہ سے ان کی طرف انہیں منسوب کیا جاتا ہے،

دوسرا مغالطہ اور اس کی تردید

فقہی مکاتب فکر کی طرف سے تحریک اہلحدیث پر دوسرا الزام یہ ہے کہ تاریخ کے ہر دور میں علم حدیث کے حفاظ اور اس فن کے ماہرین کو اہل حدیث کہا گیا ہے، نہ یہ کوئی مکتب فکر ہے، اور نہ ان کے اندر فقہیانہ شان پائی جاتی ہے، یہ ایک ایسا تاریخی مغالطہ ہے، جس کی تصدیق نہ تو تاریخ کرتی ہے، اور نہ اس امر کا اعتراف گروہ محدثین کا عمل کرتا ہے، اور نہ اسے انسان کی فطرت سلیم اور عقل

و ادراک قبول کرتی ہے کیوں کہ کسی بھی علم کے ماہر کے عقیدت مند اور اس کے پیروکار کا ہونا ایک ایسا تاریخی عمل ہے جس کا ہر فرد بشر معترف ہے الا یہ کہ اس کی بصیرت پر عنصریت کی چادر چڑھ گئی ہو، اور اس کی بصارت پر تعصب کی پٹی بندھ گئی ہو۔

چنانچہ محدثین کی تدوین کردہ احادیث کے مجموعے اور ان پر ان کی تبویب اس امر کی شاہد عدل ہیں کہ انہوں نے فقہاء کی طرح استدلال و استنباط سے کام لیا ہے، لیکن دونوں میں فرق یہ رہا ہے کہ محدثین جو احادیث رسول کے جوہیاں اور شیدار ہے ہیں، انہوں نے اپنے تفقہ کی بنیاد خالص ارشادات رسول پر رکھی اور فقہاء نے اپنے تفقہ کی بنیاد رائے و اجتہاد پر رکھی، گرچہ انہوں نے بھی کتاب و سنت ہی کو اپنا پیشوا مانا۔

اسلام کی ابتدائی تاریخ ہی سے اہل سنت و الجماعت کے ہر طبقے کے افراد نے گروہ محدثین کی قدر و منزلت علم و ہنر کے دیگر گروہوں سے زیادہ کی ہے، کیوں کہ ان کی خدمات کی نسبت براہ راست اللہ کے رسول ﷺ سے جا ملتی ہے پھر جن کی عقیدت اور قدر و منزلت لوگوں کے دلوں میں دوسروں سے زیادہ ہو، ان کے اتباع کا نہ ہونا ایک عجیب سی بات معلوم ہوتی ہے، ہاں انہوں نے باضابطہ کسی پلیٹ فارم کی تشکیل نہ دی، کیوں کہ یہی اسلام کا عین تقاضا ہے، مثال کے طور پر ماضی میں احمد بن حنبل اور حاضر میں محمد ناصر الدین البانی، لیکن ان دونوں کے اتباع ہیں، امام احمد بن حنبل کے اتباع بعد میں چل کر حنبلی کہلائے لیکن ان کے یہاں فقہی مسائل میں رائے کے مقابلے میں احادیث رسول سے استدلال کا طریقہ غالب ہے، اور البانی کے بھی اتباع ہیں جنہیں ہر کوئی جانتا ہے۔

گروہِ محدثین کے اتباع کی عدم شہرت اور عدم شیوع کی دوسری وجہ ان کا حکومت کے عہدوں سے عموماً دور رہنا ہے، کہ یہ راہ بہت ہی پرخطر ہے، دنیا کی لالچ اور اقتدار و وقت کی صحیح اور غلط پالیسیوں کی حمایت کا امکان ہر گھڑی اس راہ میں سرپر تلوار کی طرح لٹکتا رہتا ہے، یہی وجہ کہ اسلام کی ابتدائی تاریخ میں فقہائے اسلام نے بھی اس امر سے دوری اختیار کی، اس سلسلے میں امام ابوحنیفہؒ کی شانِ نزالی اور مثالی ہے، لیکن بعد میں چل کر یہ سلسلہ باقی نہ رہ سکا اور خود ان کے شاگرد رشید امام ابو یوسفؒ نے منصب قضاء قبول فرمایا اور ان کے دوش پر حنفی مکتب فکر کو فروغ ملا، یہی حال دوسرے فقہاء کے اتباع اور تلامذہ کا ہے، لیکن گروہِ محدثین کی اکثریت نے اپنی پرانی روایات کو باقی رکھا۔

جب سے دنیا میں جمہوریت کا چلن عام ہوا ہے تو گروہِ محدثین کی تحریک اہل حدیث کو ان کے اتباع اور تلامذہ کے دوش پر باضابطہ فروغ ملا ہے، نیز امام احمد بن حنبلؒ کے ماننے والوں کو اللہ تعالیٰ نے کتاب و سنت کی اتباع کی برکت کی وجہ سے دنیا کے ایک خطے میں سر بلندی عطا کی ہے تو اس راہ سے بھی تحریک اہل حدیث کو معقول غذا فراہم ہوئی ہے، کیوں کہ دراصل امام احمد بن حنبلؒ کے اتباع تحریک اہل حدیث کے اتباع ہیں، یا کم از کم ان سے عقیدہ اور فقہی استدلال و استنباط میں قریب تر ہیں، اسی موافقت کی بنا پر دنیا کے مبصرین اور عالم اسلام کے خرائفی اور سیاسی گروہوں نے سعودی حکومت کو سلفی حکومت سے تعبیر کیا ہے، لیکن فقہی مکاتب فکر کے دیگر گروہوں نے سعودی حکومت کو خالص حنبلی مسلک کا حامل قرار دینے میں اپنا سارا زور صرف کر رکھا ہے، تاکہ سلفیوں کی حمایت کا سلسلہ بند کرایا جاسکے، لیکن آج بحث و تحقیق کی دنیا میں اس طرح کی نارو سازش اور ریشہ دوانی کامیاب نہیں ہو سکتی۔

بہر صورت! گروہِ محدثین کی ذات پر صرف حفظ حدیث اور عدم تفقہ کے الزام کی دیوار مذکورہ بیان سے منہدم ہو جاتی ہے اور اگر اس کا کچھ حصہ پاش پاش ہونے سے باقی رہ گیا ہے تو شاہ ولی اللہ محدث دہلوی کے ذیل کے اس بیان سے چور چور ہو جاتا ہے:

”وہذہ الطبقة ہی الطراز الأول من طبقات المحدثین فرجع المحققون منهم بعد احکامهم فن الروایة و معرفة مراتب الأحادیث الی الفقه فلم یکن عندهم من الرأی أن یجمع علی تقلید رجل ممن مضی مع ما یرون من الأحادیث و الآثار المناقضة فی کل مذهب من تلک المذاهب فأخذوا یتبعون أحادیث النبی ﷺ و آثار الصحابة و التابعین و المجتہدین علی قواعد أحکموها فی نفوسهم... کان عندهم أنه اذا وجد فی المسألة قرآن ناطق فلا یجوز التحول منه الی غیره، و اذا کان القرآن محتملا لوجوه فالسنة قاضیه علیہ، فاذا لم یجدوا فی کتاب اللہ أخذوا سنة رسول اللہ سواء کان مستفیضا دائرا بین الفقهاء أو یكون مختصا بأهل بلد أو أهل بیت أو بطریق خاصة، و سواء عمل به الصحابة و الفقهاء أولم یعملوا به. و متى کان فی المسألة حدیث فلا یتبع فیها خلاف أثر من الآثار ولا اجتهاد أحد من المجتہدین“

﴿حجة اللہ البالغة. ج ۱ ص: ۱۲۹﴾

گروہِ محدثین کا سب سے اعلیٰ طبقہ محققین اہل حدیث کا ہے جنہوں نے فنِ روایت میں پختگی اور مراتبِ حدیث میں پوری معرفت حاصل کر کے فقہ کی

طرف توجہ کی، لیکن انہوں نے ماضی کے بزرگوں میں سے کسی خاص شخص کی تقلید پر اتفاق نہیں کیا، کیوں کہ وہ اچھی طرح جانتے تھے کہ ہر مروجہ مذہب میں متناقض احادیث اور آثار موجود ہیں، اس لئے انہوں نے احادیث رسول اور آثار صحابہ و تابعین اور ائمہ مجتہدین کے قواعد و ضوابط کی روشنی میں غور و فکر کیا، اس سلسلے میں ان کا طریقہ یہ رہا کہ اگر زیر بحث مسئلے میں کوئی نص قرآنی مل جاتی تو پھر کسی دوسری چیز کی طرف توجہ نہ کرتے، اور اگر نص قرآنی چند معانی کی محتمل ہوتی تو اس کا فیصلہ سنت رسول کے ذریعے فرماتے، اور اگر نص قرآنی نہیں پاتے تو سنت رسول کو لیتے، سنت چاہے درجہ مستفیض کی ہوتی، جس کا چلن فقہاء کے درمیان عام ہوتا یا کسی شہر یا کسی گھرانے یا کسی خاص طریقے سے معنون ہوتی، جس پر صحابہ اور فقہانے عمل کیا ہو یا نہیں کیا ہو، انہیں ان امور سے کوئی بحث نہیں ہوتی۔

اور جب بھی پیش آمدہ مسئلے میں کوئی حدیث دستیاب ہو جاتی تو اس کے خلاف کسی اثر یا کسی مجتہد کے کسی اجتہاد کی اتباع نہیں کرتے۔

تیسرا مغالطہ اور اس کی تردید

تحریک اہل حدیث کے خلاف فقہی مکاتب فکر نے لوگوں کے درمیان تیسری غلط فہمی یہ پھیلانے کی کوشش کی ہے کہ اس کے حاملین فروعی مسائل میں شدت اور اصولی مباحث سے تغافل برتتے ہیں۔

اس الزام کا جواب دو طریقے سے دینا بہتر ہے:

﴿۱﴾ کوئی بھی تحریک اپنے اصول و ضوابط پر قائم و دائم رہتی ہے اور اپنے اعمال و افعال اور کردار و گفتار سے پہچانی جاتی ہے، الحمد للہ تحریک اہل حدیث روز

اول ہی سے اسلامی عقیدہ کی حامل اور اصلاحِ رسوم اور بدعات و خرافات کی بیخ کنی پر قائم و دائم ہے، نہ یہاں شخصیت پرستی ہے، نہ ان کی ذات میں غلو ہے، اسی جرم میں انہیں ایک ٹولہ گستاخِ رسول بھی کہتا ہے، نہ ان کے یہاں خانقاہی نظام کا چلن ہے، نہ تزکیہ و احسان کے نام پر تصوف کی باطنی تعلیمات سے ان کا دامن تاڑتاڑ ہے، اور نہ ان کے یہاں باطل رسوم اور بدعات و خرافات کے لئے کوئی جگہ ہے، نہ ان کے عقیدے میں کسی خلل کی کوئی گنجائش ہے، یہ دنیا کی تنہا تحریک اور جماعت ہے جس کے عوام اور علماء دونوں ہی کتاب و سنت کے حامل ہیں، جب انہیں کتاب و سنت کی روشنی میں عقیدہ تو دور کی بات معمولی فقہی رائے کا علم ہو جاتا تو وہ اس پر بلا چون و چرا عمل کرتے ہیں اور تقلیدی مکاتب فکر کی طرح جمود و تعطل کا شکار نہیں ہوتے، مثال کے طور پر ماضی قریب تک تحریک اہلحدیث ہند کے حاملین فرض نماز کے بعد ہاتھ اٹھا کر دعا کرتے تھے، لیکن جب تحقیق کے بعد انہیں معلوم ہوا کہ دعا کی یہ کیفیت اللہ کے رسول ﷺ سے ثابت نہیں ہے تو انہوں نے اسے بلا تردد چھوڑ دیا، اور تشہد کی حالت میں بالاستمرار شہادت کی انگلی کو حرکت دینا کتاب و سنت کی روشنی میں رائج رائے ہے تو انہوں نے اس پر بلا تردد عمل کرنا شرع کر دیا، راقم السطور کا بھی ان دونوں مسئلوں میں یہی حال ہے کہ سن شعور کو پہنچنے اور دینی تعلیم کی تکمیل کے بعد ان دونوں مسئلوں کی واقفیت ہوئی تو اپنا پرانا عمل یکنخت ترک کر دیا، کیوں کہ تحریک اہلحدیث کا اصل منشا کتاب و سنت کی اتباع اور ان کی روشنی میں رائج رائے کا اختیار کرنا ہے چاہے وہ جس امام اور عالم دین کے ذریعے حاصل ہو۔

﴿ب﴾ فروعی مسائل کی ابلاغ و تبلیغ میں شدت کا جہاں تک تعلق ہے تو دراصل اسلام میں اصول و فروع کی تقسیم بعد کی پیداوار ہے، صحابہ اور قرون اولیٰ

کے مسلمان اپنے ماں باپ اور علماء اور معلمین سے طہارت و نظافت، وضو، نماز و روزہ، حج و زکاۃ، اخلاق و عادات اور اسلامی عقیدہ کی تعلیم بلا اصولی اور فروعی تقسیم کے حاصل کیا کرتے تھے، اور اس پر عمل کرنے میں کوئی تفریق نہیں کیا کرتے تھے، کیوں کہ یہی طریقہ زیادہ آسان اور انسانی فطرت کے زیادہ قریب ہے، آج بھی عوام تو دور کی بات علماء تک کو بالتفصیل اسلامی فرائض کے جملہ شروط و ارکان اور واجبات و سنن کا علم رکھنا مشکل ہے، لیکن ساتھ ہی اس حقیقت کا اعتراف کرنا ضروری ہے کہ اصول و فروع کی علمی تقسیم اعمال کی ادائیگی کی کوتاہیوں کے وقت افراد امت کے لئے آسانیاں لاتی ہے، مثلاً نماز میں اگر کوئی شخص سورہ فاتحہ کے بعد کوئی سورہ پڑھنا بھول گیا تو اس سے اس کی نماز باطل نہیں ہوتی ہے، لیکن افسوس کہ اس راہ میں کچھ ایسی تقسیم بھی ہوئی جو شریعت کی روح کے تقاضے کو پوری نہیں کرتی، مثلاً بعض تقلیدی مکتب فکر کے نزدیک ”رکوع“ مجرد جھکنے کا نام ہے، اگر کوئی نمازی صرف جھک کر فوراً اٹھ کھڑا ہوتا ہے تو اس کی نماز باطل نہیں ہوتی، کیوں عربی زبان میں رکوع کا معنی مجرد جھکنا ہے، حالانکہ عربی زبان کی لغوی اور شرعی حیثیتوں میں شارع علیہ السلام نے فرق کیا ہے جس کا ملحوظ خاطر رکھنا امت اسلام کے لئے ضروری ہے، مثلاً صلاة کا لفظ عربی زبان میں دعا کے معنی میں آیا ہے لیکن کیا کوئی شخص ہاتھ اٹھا کر دعا کر لے تو اس کی نماز ادا ہو جائیگی، ظاہر ہے اس کا جواب نفی میں ہے، لغوی رعایت کے ساتھ شارع علیہ السلام کے مقرر کردہ شرعی معنی کو ملحوظ خاطر رکھنا ضروری ہے۔

بہر صورت! فروعی مسائل میں شدت کی راہ شروع میں تقلیدی مکاتب فکر کی باہم معرکہ آرائی ہی سے شروع ہوئی، جیسے مذکورہ رکوع کے مسئلے ہی کو لیجئے کسی مکتب فکر کے نزدیک اس سے نماز باطل نہیں ہوتی اور کسی تقلیدی مکتب فکر کے

نزدیک اس سے نماز باطل ہو جاتی ہے کیوں کہ حالت رکوع میں تعدیل ان کے یہاں فرض ہے اور فرض کے ترک سے نماز کا بطلان لازم آتا ہے۔

تحریک اہلحدیث نے ان کے درمیان اس معرکہ آرائی کو ختم کرانے کی کوشش کی اور کر رہی ہے، وہ اس طرح کہ اس قسم کے مسائل میں نبی کریم ﷺ کے ارشاد کو حکم مان کر اس خلیج کو پاٹ دیا جائے، ہاں اس راہ میں تحریک اہل حدیث کے بعض افراد کی جانب سے بھی شدت کا مظاہرہ ہوا ہے، اور آئندہ بھی ہوگا، کیوں کہ یہ انسانی فطرت کا تقاضا ہے کہ جب اس پر کسی راہ سے حملہ کیا جائے تو وہ بھی امکان بھر حملہ کا جواب دینے کی کوشش کرتا ہے، مثلاً تحریک اہل حدیث کے حاملین کو لاندہبی، وہابی، ظاہر پرست، اور گمراہ فرقہ جیسے تنازعہ بالالقباب سے نوزا گیا تو انہوں نے بھی اس راہ سے ان کی خبر لی، لیکن اس خبر لینے کی کمیت اور معقولیت دونوں ہی میں تقلیدی مکتب فکر سے وہ پیچھے ہیں۔

ابھی بساط ہند پر غازی پور، یوپی کے تقلیدی مکتب فکر کے ابھرتے ہوئے قائد اعظم مولانا ابوبکر غازی پوری کے حملے اس کی زندہ مثال ہیں، انہوں نے ”لامذہبیہ“ غیر مقلدین کے مسائل“ وغیرہ کتابیں تحریر فرما کر اور ”مجلہ زمزم“ کے پلیٹ فارم سے جو کارنامے انجام دیا ہے، اور دے رہے ہیں، شاید اس کی تلخیاں تادیر تحریک اہلحدیث کے دلوں سے محو نہ کی جاسکے، وہ اس راہ سے تحریک اہل حدیث کو جتنی گالیاں دے چکے ہیں، اس کا عشر عشر بھی تحریک اہلحدیث کی جانب سے پیش نہ کیا جاسکا ہے، یہ تو ہوئی کمیت کی بات، اور جہاں تک معقولیت کا سوال ہے تو کوئی انصاف پسند صاحب دل غازی پور کے قائد اعظم کے حملے اور جامعہ سلفیہ بنارس کے آرگن میں ”سلفیت کا تعارف“ کے عنوان سے ڈاکٹر محمد رضا اللہ کی دفاعی کارروائی کا موازنہ کرے تو حقیقت روز روشن کی طرح کھل

کر سامنے آجائیں گی، قائد اعظم نے تو سلفیان برصغیر کو شیخ بن باز کو احتراماً! والدنا کہنے پر ان کی گھریلو زندگی پر حملہ کیا ہے، جس کے ذکر سے شرم و حیا کی قبا چاک ہو جاتی ہے، اور اسلامی اخلاق و آداب کا جنازہ نکل جاتا ہے، بلکہ اسلامی حدود و تعزیرات کی دیوار بھی متزلزل ہو جاتی ہے کہ ایسے بے تگے ہرزہ سرا کے ساتھ کیا سلوک کیا جائے؟؟؟ لاأماں والحفیظ۔

راقم السطور طبعی اور ذاتی طور پر ایک ہی کلمے کے ماننے والوں کے درمیان اس طرح کی رد و قدح کو اسلامی اخلاق اور دعوتی مصالحوں کے خلاف سمجھتا ہے، لیکن ساتھ ہی علمی پیرائے میں حقیقت کے رخ سے پردہ اٹھانا دعوتی مصالحوں کا ایک حصہ سمجھتا ہے، اور تحریک اہل حدیث کی اکثریت اسی امر کی قائل، حامل اور عامل ہے، اور اس تحریک کے اصول و ضوابط کا بدیہی تقاضا بھی یہی ہے، لیکن انسانی طبائع مختلف واقع ہوئے ہیں، ان میں نرم خو اور حلیم و بردبار اور شدت پسند اور جذباتی بھی واقع ہوئے ہیں، لہذا ان کے بعض افراد کی طرف سے تقلیدی مکتب فکر کی ہرزہ سرائیوں کا جواب دیدیا جاتا ہے تو یہ ایک فطری عمل ہے جسے روکا نہیں جاسکتا، لیکن باہمی کوشش اور تقاہم سے اسلامی تعلیمات کو حکم مان کر اس خلیج کو پاٹا جاسکتا ہے، اور امت کو وحدت کی لڑی میں پرویا جاسکتا ہے:

منفعت ایک ہے اس قوم کی، نقصان بھی ایک
ایک ہی سب کا نبی، دین بھی، ایمان بھی ایک
حرم پاک بھی، اللہ بھی، قرآن بھی ایک
کچھ بڑی بات تھی ہوتے جو مسلمان بھی ایک



گروہِ محدثین کا بٹوارہ

دنیا میں باضابطہ اسلام کے نام پر فقہی مکاتب فکر کی تشکیل، اور شخصی تعصبات کی بنیاد پر مختلف پلیٹ فارموں کی تقسیم کے بعد جماعتِ محدثین بھی دو حصوں میں بٹ گئی، پہلے گروہ نے حسب سابق کتاب و سنت اور آثارِ صحابہ کی بنیاد پر اپنے مسائل کی تخریج و استنباط کو جاری رکھا، جس کی ایک جھلک گزشتہ سطور میں محققینِ محدثین کی ہر دور کی ایک فہرست سے دکھائی جا چکی ہے، اس کے برعکس محدثین کا دوسرا گروہ کسی نہ کسی تقلیدی مکتب فکر کا کسی حد تک یا بہت حد تک پابند ہو گیا، جیسے ابن حجر عسقلانی صاحب فتح الباری شرح البخاری شافعی مکتب فکر، بدرالدین العینی صاحب عمدۃ القاری شرح البخاری حنفی مکتب فکر اور ابن العربی صاحب عارضۃ الأوزی شرح سنن الترمذی مالکی مکتب فکر کے تحت مسائل کی شقیح و توضیح کرنے کے بہت حد تک عادی ہو گئے، لیکن ان کے یہاں پھر بھی قدرے توازن باقی رہا اور اگر کوئی اجتہادی مسئلہ صحیح حدیث کے خلاف پڑتا تو وہ اس کی تردید کرنے اور اس کے ترک کرنے میں کوئی حرج نہ سمجھتے، لیکن اس کے بعد کے ادوار میں تقلیدی مکاتب فکر کے گروہِ محدثین پر تقلید و جمود کا رنگ گہرا ہوتا گیا، جیسے محمد زاہد الکوثری اور استاذ گرامی عبدالفتاح ابو غدہ پر حنفی مکتب فکر اور استاذ گرامی ملا محمد خاطر الخلیل حفظہ اللہ محقق سبل السلام پر شافعی مکتب فکر کا، تاریخ کے اس دور میں بھی حسب سابق کتاب و سنت اور آثارِ صحابہ پر اپنی تحقیق اور مسائل کی توضیح کی بنا رکھنے والے گروہِ محدثین نے اپنا کام جاری رکھا جیسے محمد علی شوکانی صاحب نیل الأوطار، محمد امیر صنعائی صاحب سبل السلام اور محمد ناصر الدین البانی صاحب الأحادیث الصحیحہ..والأحادیث الضعیفہ والموضوعہ

تحریک اہل حدیث اور برصغیر

برصغیر ہند و پاک میں تحریک اہل حدیث کو سمجھنے کے لئے اسے تین تاریخی ادوار میں تقسیم کرنا مناسب ہے:

﴿۱﴾ پہلا دور: ۹۲ھ سے چوتھی صدی ہجری تک یا بعض تاریخی روایت کی بنیاد پر اس دور کا آغاز ۱۵ھ ہی سے ہوا۔

﴿۲﴾ دوسرا دور: چوتھی صدی ہجری سے لیکر تقریباً ۱۲۶۲ھ تک۔

﴿۳﴾ تیسرا دور: ۱۲۶۲ھ سے لیکر زمانہ حال تک۔

پہلا دور کتاب و سنت کے حقیقی سرچشمہ سے براہ راست سیراب ہوا اور اس دور میں مذہبی تعصب، خانقاہی لعنت اور شاہی جبر و استبداد کا رواج عام نہ ہو سکا تھا، دوسرے دور میں یہ تینوں معایب شریعت کے نام پر امت اسلام میں در کر آئے، تیسرے دور میں شاہی جبر و استبداد کے بجائے استعماری طاقتوں کے دباؤ نے مسلمانوں کے وقار اور عزت و ناموس کو خاک میں ملا دیا، اور اسکے ساتھ ہی دوسرے دور کی طرح مذہبی تعصب اور خانقاہی نظام کا رواج عام رہا بلکہ اس میں دن دونی اور رات چوگنی ترقی ہوئی۔

پہلا دور ﴿۱﴾ از ۱۵ھ یا از ۹۲ھ تا چوتھی صدی ہجری ﴿۱﴾

فتوح البلدان وغیرہ تاریخی کتب کی روایات کے مطابق اس دور کا آغاز خلافت فاروقی ہی میں تقریباً ۱۵ھ سے ہو گیا تھا، خلیج کی موجودہ دوریاستوں

بحرین اور سلطنت عمان کے اُس وقت کے گورنر عثمان بن ابوالعاص اور ان کے بھائی حکم بن ابوالعاص اور مغیرہ بن ابوالعاص کی سرکردگی میں سندھ کے علاقے پر حملہ کیا گیا، اسلامی سپہ سالاروں کو کامیابی ہوئی اور انہیں بہت سا رمال غنیمت حاصل ہوا، لیکن زیادہ مشہور اور مستند تاریخی روایت کے مطابق اس امر کا آغاز ۹۲ھ سے ہوا، ہوا یوں کہ پہلی صدی ہجری میں بعض اسلامی بحری قافلوں کو بحری قزاقوں نے سندھ کے علاقے میں لوٹ لیا، اسلامی خلافت کی جانب سے اس زیادتی کی سرکوبی کے لئے سندھ کے راجہ داہر کو خط لکھا گیا، لیکن اس نے اس کا جواب ضد، ہٹ دھرمی اور انا سے دیا، لہذا جو اب اسلامی خلیفہ ولید بن عبد الملک کے حکم سے ان کے ایک گورنر حجاج بن یوسف ثقفی کی زیر سرپرستی اسلامی خلافت کے ایک نوجوان سپہ سالار محمد بن قاسم نے سندھ کے علاقے پر ۹۲ھ میں فوج کشی کی، جس کا سلسلہ ۹۵ھ تک جا رہی رہا، اس فوج کشی اور اسلامی جہاد کے نتیجے میں سندھ، ملتان اور قنوج کے علاقے اسلامی خلافت کے زیر نگیں آ گئے۔

میری سمجھ سے اللہ کے رسول ﷺ کی ذیل کی پیشین گوئی اسی گروہ کے حق میں تھی، اللہ کے رسول ﷺ کی اس پیشین گوئی اور اس قسم کی دوسری پیشین گوئیوں کو آج کی تاریخ پر منطبق کی جانے کی کوشش کی جا رہی ہے، جو بہر صورت محل نظر ہے، اللہ کے رسول کی وہ پیش گوئی یہ ہے:

”عن ثوبان مولى رسول الله ﷺ عن النبي ﷺ“ عصابة من امتي أحرزهما الله من النار: عصابة تغزو الهند، و عصابة تكون

مع عيسى ابن مريم عليها السلام“ (النسائي و أحمد)

رسول اللہ ﷺ کے آزاد کردہ غلام حضرت ثوبان رضی اللہ تعالیٰ عنہ اللہ کے رسول سے روایت کرتے ہیں کہ میری امت کے دو گروہوں کو اللہ تعالیٰ نے جہنم کی

آگ سے محفوظ کر دیا ہے، ایک وہ گروہ جو سرزمین ہند پر غزوہ کریگا اور دوسرا وہ گروہ جو عیسیٰ علیہ السلام کا ساتھ دیگا۔

یہ حدیث متکلم فیہ ہے، کیوں کہ اس کی سند میں بقیہ بن ولید مدلس راوی آتے ہیں اور دوسرے راوی ابو بکر زبیدی ہیں جو محدثین کے نزدیک مجہول الحال ہیں، لیکن شیخ البانی نے ان دونوں راویوں کی تدلیس اور جہالت کو اصول حدیث کی روشنی میں دور کر دیا ہے اور اس کی سند کو جید کہا ہے۔

﴿سلسلۃ الأحادیث الصحیحۃ.. ج ۳ ص: ۵۷۰- رقم الحدیث: ۱۹۳۳﴾

مطلع ہند پر اسلام کا یہ سورج براہ راست عربوں کے ہاتھوں طلوع ہوا تھا، جس کی روشنی اور ضیاء پاشی ہر طرح کی غیر اسلامی ملاوٹ سے پاک تھی، اس وقت تک مشہور تقلیدی مکاتب فکر کے کسی امام کی مسند درس و تدریس بھی نہ بچھی تھی، لہذا اب یہی طور پر توحید کے اس قافلے کے اتباع سرزمین ہند پر عالم اسلام کے دیگر خطوں کی طرح چار سو سالوں تک کتاب و سنت کے شیدا، حامل و عامل رہے، بالفاظ دیگر تحریک اہل حدیث کے خوگر اور ناشر رہے، سرزمین سندھ میں شاہ بدیع الدین کا عظیم کتب خانہ جو کتاب و سنت کی بیش بہا قدیم کتابوں سے لبریز ہے، اس کی زندہ مثال ہے۔

دوسرا دور ﴿از چوتھی صدی ہجری تا ۱۲۶۲ھ﴾

سلطان محمود غزنوی نے چوتھی صدی ہجری میں پے در پے ہندوستان پر حملے کیے، اور اس وقت تک عالم اسلام میں تقلیدی مکاتب فکر کا قدرے رواج ہو چکا تھا، خود سلطان حنفی مکتب فکر کے حامل و عامل تھے، وہ ایران اور افغانستان کی راہ سے آئے تھے، اور ان کی تعلیم و تربیت حنفی مکتب فکر کے ساتھ ایرانی تصوف پر

ہوئی تھی، ظاہر ہے ”الناس علی دین ملوکھم“ کے تحت آہستہ آہستہ برصغیر کے لوگ تقلید اور تصوف کے گرویدہ ہوتے گئے، اور کتاب و سنت کی خالص تعلیم اس کے تلے دہتی چلی گئی، شخصی حکومتیں غزنوی، غوری، تیموری، تغلقی اور شیر شاہ سوری وغیرہم بدلتی رہیں، اور تقلیدی افکار، ایرانی تصوف نیز شیعیت کو کرسی اقتدار کے ذریعے غذا فراہم ہوتی رہی، لیکن تاریخ کے اس پورے دور میں حنفی مکتب فکر اور ایرانی تصوف ہندو جوگی پن کی آمیزش کے ساتھ عوامی اور حکومتی دونوں سطحوں پر غالب رہے، یہاں تک کہ ۱۸۵۷ء میں مغلیہ سلطنت کا خاتمہ ہو گیا۔

لیکن برصغیر کے بعض علاقے مالا بار موجودہ کیرالا، تامل ناڈو، کرناٹک اور مہاراشٹر پر عرب تاجروں کے ذریعے اسلام پہنچا، اور کیرالا میں صد فی صد اور دیگر علاقوں میں قدرے شافعی مکتب فکر کو رواج ملا، لیکن ایرانی تصوف اور ہندو جوگی پن کے اثرات نے ان علاقوں میں بھی پوری طرح اپنا کرشمہ دکھایا۔

لیکن تاریخ کے اس دور میں غوری عہد سلطنت میں دوسرے عہدوں کے مقابلے میں سلفیت کو آگے بڑھنے کا موقع ملا کیوں کہ سلطان شہاب الدین غوری ﴿وفات: ۶۰۲ھ﴾ اور ان کے بھائی سلطان غیاث الدین ﴿وفات: ۵۹۵ھ﴾ شافعی مسلک کے حامل رہے، لیکن ان کے یہاں تعصب نام کی چیز نہ تھی، اس لئے سلفیت کو فروغ ملا، تحریک اہلحدیث کے بعض افراد نے انہیں سلفی حکام میں شمار کیا ہے، لیکن میری رائے میں امام سبکی کی رائے زیادہ قرین قیاس ہے کہ وہ حکام شافعی مسلک کے حامل تھے جن کا ذکر انہوں نے اپنی کتاب ”الطبقات الکبریٰ للشافعیۃ ج ۸ میں کیا ہے۔

تاریخ کے اس تاریک دور میں بھی گروہ محدثین اور مجددین اسلام نے اسلامی تعلیمات کی شمع کسی نہ کسی طرح اپنے دوش پر روشن رکھی، جس کی

وضاحت ان کی ذیل کی اس فہرست سے بخوبی ہو جاتی ہے:

۶۵۰-۵۵۷۷ھ	شیخ رضی الدین صغانی لاہوری
۸۸۵-۹۷۵ھ	شیخ علی متقی ہندی
۹۸۶-۹۱۲ھ	شیخ محمد طاہر پٹنی گجراتی
۱۰۵۲-۹۵۸ھ	شیخ عبدالحق محدث دہلوی
۱۰۳۳-۹۷۱ھ	شیخ احمد سرہندی مجدد الف ثانی
۱۱۱۵-۱۰۳۳ھ	سید مبارک محدث بنگرامی
۱۱۳۸-۱۰۷۱ھ	میر عبد الجلیل بنگرامی
۱۱۶۲-۱۱۲۰ھ	محمد فاخر الہ آبادی
۱۱۹۵-۱۱۱۰ھ	مرزا مظہر جانجاناں
۱۱۷۶-۱۱۱۰ھ	شاہ ولی اللہ محدث دہلوی
۱۲۳۹-۱۱۵۹ھ	شاہ عبدالعزیز محدث دہلوی
۱۲۲۶-۱۲۰۱ھ	سید احمد بریلوی شہید
۱۲۲۶-۱۲۰۳ھ	شاہ محمد اسماعیل شہید
۱۲۶۲-۱۱۹۲ھ	شاہ محمد اسحاق محدث دہلوی

لیکن اس گروہِ محدثین اور مجددین اسلام پر تقلیدی مکتب فکر اور تصوف کا اثر کسی پر کم اور کسی پر زیادہ باقی رہا، اس اثر سے پوری طرح صرف شاہ اسماعیل شہید کی ذات گرامی محفوظ رہی، لیکن تاریخ کے جن تاریک ادوار میں ان محدثین و مجددین نے اسلامی تعلیمات کو زندہ رکھا، وہ بڑی عزیمت اور دل گردے کی بات تھی، خاص کر سید احمد سرہندی، شاہ ولی اللہ محدث دہلوی، سید احمد شہید اور شاہ اسماعیل شہید نے جس طرح سر زمین ہند میں اسلام کی پاسبانی کی ہے، اس

کی مثال تاریخ اسلام میں کم ملتی ہے، اول الذکر شخصیت نے اپنی مجددانہ کوششوں سے اکبر کے قائم کردہ دین الہی کو بیخ و بن سے اکھاڑ پھینکا، یہ صحیح ہے کہ جب ان کی عمر چالیس سال کی ہوئی تو دین الہی کا امام منچلا بادشاہ اکبر اس دنیا سے چل بسا تھا اور انہوں نے دو بدو اس کے دربار میں دین الہی کے خلاف آواز نہیں اٹھائی، لیکن انہوں نے اپنے شاگردوں کے دوش پر پورے ملک بلکہ ایوان شاہی میں بھی اس دین الہی کے خلاف ایک ایسی فضا قائم کر دی کہ درباری علماء اور شیعہ گروہ میں بھونچال آ گیا اور انہوں نے آپ کو اذیت دینے کے لئے طرح طرح کی سازشیں کر کے اکبر کے بیٹے اور جانشین جہانگیر کے دربار میں بلوایا، شاہی آداب کے مطابق بادشاہ کو سجدہ تعظیسی کرنا تھا، لیکن آپ نے عزیمت کی راہ اختیار کی اور سجدہ سے انکار کر دیا:

گردن نہ جھکی جس کی جہاں گیر کے آگے

جس کے نفس گرم سے ہے گرمی احرار

وہ ہند میں سرمایہ ملت کا نگہباں

اللہ نے بر وقت کیا جس کو خردار

جس کی پاداش میں آپ کو تین سال کے لئے قلعہ گوالیار اور آگرہ کی کال کوٹھریوں میں بند کر دیا گیا، لیکن اللہ کا کرنا ایسا ہوا کہ جہاں جہاں ان کے قدم کے نشان پڑے وہاں وہاں کی فضا ان کے حق میں ہموار ہوتی چلی گئی، یہاں تک کہ بادشاہ وقت بھی متاثر ہو کر ان کا ہمنوا ہو گیا اور اپنے باپ کے قائم کردہ دین الہی کے خلاف اقدام کرنا شروع کر دیا، اور پھر اس کے بیٹے شاہ جہاں اور اس کے پوتے عالم گیر نے دین الہی کی ناپاک سازش میں آخری کیل ٹھوک دی، اس سلسلے میں مجدد الف ثانی کے مکتوبات جو ملک کے گورنروں اور رئیسوں کو لکھے

گئے تھے شاہد عدل ہیں۔

دوسری شخصیت شاہ ولی محدث دہلویؒ کی ہے جنہوں نے تقلید اور تصوف کے غلبے اور شاہانہ جبر و استبداد اور عیاشی و انارکی کے ماحول میں صور اسرافیل بن کر باطل تصوف اور جامد تقلید کے خلاف ایسی آواز اٹھائی کہ خانقاہی نظاموں میں زلزلہ آگیا اور جامد تقلید کے کنگوڑے ہل گئے، چنانچہ وہ فرماتے ہیں:

”و أشهد لله بالله ان كفر بالله أن يعتقد في رجل من الأمة ممن يخطي و يصيب أن الله كتب على أتباعه حتما و أن الواجب على هو الذي يوجه هذا الرجل و أن الشريعة الحقة قد ثبت قبل هذا الرجل بزمان“

﴿تفہیمات ج ۱ ص: ۲۱۱ بحوالہ تحریک آزادی فکر... ص: ۱۱۳﴾

میں اللہ کے نام کی قسم کھا کر کہتا ہوں کہ امت کے کسی ایسے آدمی کے بارے میں جو خطا اور صواب دونوں کا مرتکب ہو سکتا ہے، یہ اعتقاد رکھنا کہ اس کی اتباع واجب ہے، اور جسے یہ واجب کہے وہی امر واجب ہے، یہ اللہ تعالیٰ کے ساتھ کفر کے برابر ہے، کیوں کہ شریعت اس شخص سے کہیں پہلے سے موجود ہے۔

تیسری شخصیت سید احمد شہیدؒ کی ہے جنہوں نے مسلمانوں کی پستی کو دور کرنے اور ان کی عزت و ناموس کی پاسبانی کے لئے برصغیر میں پہلی اسلامی تحریک کی بنا ڈالی، اور اسی راہ میں اپنی جان قربان کر ڈالی، ان کی شخصیت اور کارنامے کے سلسلے میں ”تحریک جہاد“ کے باب میں گفتگو کی جا چکی ہے، لہذا یہاں پر ان کی املاء کردہ کتاب ”صراط مستقیم“ سے قارئین کے لئے صرف ایک اقتباس نقل کیا جاتا ہے جس سے اندازہ ہوگا کہ سرزمین ہند میں وہ کس طرح کا نظام قائم کرنا چاہتے تھے، اور ان کے فکر رسا ذہن کی پرواز کتنی بلند تھی، وہ

فرماتے ہیں:

”حدیث صحیح کے بالمقابل کسی بھی مجتہد کی تقلید ہرگز مت کرو اور اہل حدیث کو اپنا پیشوا بناؤ، ان سے محبت و عقیدت رکھو، نیز تقلید از گردن خود دریافت انداخت، اپنی گردن سے تقلید پرستی کا قلاب اتار پھینکو اور لشکر محمدی سے منسلک ہو جاؤ“

﴿صراط مستقیم ص: ۶۳ بحوالہ ضمیر کا بحر اں ص: ۳۹۱﴾

چوتھی شخصیت شاہ اسماعیل شہیدؒ کی ہے جنہوں نے تحریر و تقریر اور میدان کارزار میں یکساں جوہر دکھلایا، تحریر میں ان کی کتاب ”تقویۃ الایمان“ تقریر کیلئے دہلی کی شاہی جامع مسجد کی ہر اینٹ اور تیر و سنان کے لئے مشہد بالا کوٹ کی مٹی گواہ ہے، مختصر مدت میں ان کی ان نوع بنوع خدمات کو دیکھ کر شیخ الاسلام ابن تیمیہؒ یاد آتے ہیں، اس کے علاوہ برصغیر کی موجودہ تحریک اہل حدیث انہی کی رہن منت ہے۔ اللہ ان کی مغفرت فرمائے اور انہیں جنت الفردوس میں جگہ دے۔ آمین۔

تیسرا دور ﴿از ۱۲۶۲ھ تا حال﴾

افسوس کے یہ دور دو حصوں میں تقسیم ہو گیا، حالانکہ مذکورہ بالا چاروں عظیم شخصیتوں کی کوششوں کا ثمرہ یہ ہونا چاہئے تھا کہ برصغیر کے مسلمان ایک لڑی میں پروجاتے، اور ان سے ملکی حالات و ظروف کا بھی یہی تقاضا تھا اور ہے، لیکن کسی بھی تاریخی عمل کو ہماری چاہت اور اس پر ہمارا افسوس کناں ہونا نہیں روک سکتا۔ ﴿۱﴾ پہلا حصہ یا گروہ قرون اولیٰ کے مسلمانوں کی طرح کتاب و سنت کا شیدا ہو گیا، اور ہر طرح کی تقلید اور تصوف کی باطنی تعلیمات سے کنارہ کش ہو کر مذکورہ چاروں عظیم شخصیتوں کی کوششوں کو اصولی طور پر عملی جامہ پہنایا، جس کا سہرا شاہ

ولی اللہ محدث دہلوی کے پوتے شاہ اسماعیل شہید، مسند ولی اللہی کی آخری یادگار سید نذیر حسین بہاری ثم دہلوی، نواب صدیق حسن خاں اور مولانا ولایت علی صادق پوری کے سر بندھتا ہے۔

اس گروہ کے حاملین و داعین برصغیر میں باضابطہ تحریک اہلحدیث کے نام سے جانے پہچانے گئے، جس کی مثالی شخصیتوں میں ذیل کی شخصیتیں نہایت اہم ہیں:

- ☆ شاہ اسماعیل شہید صاحب ”تقویۃ الایمان“
 - ☆ نواب صدیق حسن خاں، صاحب تصانیف کثیرہ۔
 - ☆ سید نذیر حسین محدث دہلوی، مسند ولی اللہی کے آخری جانشین۔
 - ☆ ولایت علی اور عنایت علی صادق پوری تحریک جہاد کی نشاۃ ثانیہ کے قائدین۔
 - ☆ عبدالعزیز رحیم آبادی صاحب ”حسن البیان“
 - ☆ ابوالوفاء ثناء اللہ امرتسری تحریک اہلحدیث کے مناظر قائد۔
 - ☆ شمس الحق ڈیانوی صاحب ”عون المعبود شرح سنن ابی داؤد۔“
 - ☆ عبدالرحمن مبارک پوری صاحب ”تحفة الأوزی شرح سنن الترمذی“
 - ☆ عبید اللہ مبارک پوری صاحب ”مرعاة المفاتیح شرح مشکاة المصابیح“
 - ☆ محمد حنیف بھوجیانوی صاحب ”التعلیقات السلفیہ علی سنن ابن ماجہ“
- وغیر ہم۔

﴿۲﴾ دوسرا حصہ یا گروہ سابق تقلیدی مکتب فکر اور قدرے تصوف سے ہم آہنگ رہا جس کا نام مولانا ابوالحسن علی ندوی احسان و تزکیہ رکھتے ہیں، چنانچہ فرماتے ہیں:

”جس کی اصل حقیقت تزکیہ و احسان کے ماثور و شرعی الفاظ میں پہلے سے موجود

تھی، اور جس کا عرفی و اصطلاحی نام بعد کی صدیوں میں تصوف پڑ گیا“
 ﴿تعمیر ملت. مفکر اسلام نمبر، ص: ۲۸، بحریہ ۱۰ جولائی تا ۲۵ اگست ۲۰۰۰ء﴾
 بہر صورت اس گروہ کی مثالی شخصیتوں میں ذیل کی شخصیتیں نہایت اہم ہیں:

- ☆ محمد قاسم نانوتویؒ بانی دارالعلوم دیوبند.
- ☆ انور شاہ کشمیریؒ صاحب ”فیض الباری شرح البخاری“
- ☆ محمد خلیل سہارن پوریؒ شارح ”سنن ابوداؤد“
- ☆ اشرف علی تھانویؒ صاحب تصانیف کثیرہ.
- ☆ شیخ الہند محمود الحسنؒ صاحب ”تحریک ریشمی رومال“
- ☆ محمد شبیر عثمانیؒ صاحب ”تفسیر القرآن“
- ☆ عبدالحی لکھنویؒ صاحب ”نزہۃ الخواطر“
- ☆ محمد مفتی شفیعؒ صاحب ”معارف القرآن“
- ☆ محمد زکریا کاندھلویؒ صاحب ”أوضح المسالک شرح مؤطا امام مالک.
- ☆ حبیب الرحمن اعظمیؒ محقق کتب احادیث عدیدہ.
- ☆ ابوالحسن علی ندویؒ صاحب تصانیف کثیرہ. وغیرہم.

تصوف اور خانقاہیت

پہلے دور کو چھوڑ کر دوسرے اور تیسرے ادوار میں اہل سنت والجماعت کے نام پر باطل تصوف اور خانقاہی نظام کارواج عام رہا اور ہے، اور جسے حکومت وقت کی ہمیشہ سرپرستی حاصل رہی اور آج بھی ہے، اس سلسلے میں راہ تصوف کے سالک مولانا ابوالحسن علی ندویؒ خود ہی فرماتے ہیں:

”وہ پیشہ ور اور جاہ طلب و حقیقت فروش اور الحاد شعار اور فاسد العقیدہ، نام نہاد

صوفی ہیں جنہوں نے دین میں تحریف کرنے، مسلمانوں کو گمراہ کرنے، معاشرہ میں انتشار پیدا کرنے، آزادی و بے قیدی کی تبلیغ کرنے کے لئے تصوف کو آلہ کار بنایا، اور اس کے محافظ و علمبردار بن کر لوگوں کے سامنے آئے، نتیجہ یہ ہوا کہ اہل غیرت و اہل حمیت مسلمانوں کی ایک بہت بڑی تعداد ان سے بدظن ہو گئی، کچھ غیر محقق صوفی ایسے تھے جو اس شعبہ کی روح اور اس کے حقیقی مقاصد سے نا آشنا تھے، وہ مقصد و وسیلہ میں تمیز نہ کر سکے، بعض اوقات انہوں نے وسائل پر تو بہت اصرار کیا، اور مقاصد کو نظر انداز کر دیا، اور اس شعبہ یا اس فن میں ایسی چیزیں داخل کیں جن کا اس سے کوئی تعلق نہیں تھا اور اس کو فن کی روح اور اس کا کمال قرار دیا بلکہ مقصود و مطلوب سمجھ بیٹھے“ ﴿ترکیہ و احسان ص: ۱۵-۱۶ بحوالہ تعمیر ملت۔ مفکر اسلام نمبر ص: ۲۸۔ مجریہ ۱۰ جولائی تا ۲۵ اگست ۲۰۰۰ء﴾

تمدن، تصوف، شریعت، کلام ☆ بتانِ عجم کے پجاری تمام! حقیقت خرافات میں کھو گئی ☆ یہ امت روایات میں کھو گئی وہ صوفی کہ تھا خدمتِ حق میں مرد ☆ محبت میں یکتا، حمیت میں فرد عجم کے خیالات میں کھو گیا ☆ یہ سالک مقامات میں کھو گیا

تحریک اہل حدیث کا مسلک

دور نبوی اور دور صحابہ کے بعد آہستہ آہستہ امت اسلام میں دین کی سمجھ اور تعلیم و تربیت کے لئے تین بنیادی فنی طریقے رائج ہونے لگے:

﴿۱﴾ عقیدہ براہِ علم کلام ﴿۲﴾ فقہی مسائل براہِ ائمہ ﴿۳﴾ تصوف بنام ترکیہ و احسان۔

﴿۱﴾ عقیدہ براہِ علمِ کلام

یونانی علمِ کلام سے متاثر ہو کر اسلام کے دعویداروں نے اسلامی عقیدہ کو تعقل کی راہ سے سمجھنا چاہا، نتیجہً قدریہ، مرجیہ، معتزلہ اور جہمیہ وغیرہ جیسے گمراہ فرقوں کا وجود عمل میں آیا، اور وہ دینِ اسلام سے خارج ہو گئے۔

اہل سنت والجماعت کے نام سے جن اہل اسلام نے عزیمت کی راہ اختیار کی، ان کے یہاں بھی اُشعریت اور ماتریدیت کی راہ سے اسلامی عقیدہ میں تعقل پسندی نے اپنا اثر دکھلایا۔

جو فرقے اپنی فکری آوارگی اور تعقل پسندی کی وجہ سے دینِ اسلام سے خارج ہو گئے، راقم السطور ان پر کچھ لکھنا اپنی بات کو طول دینا سمجھتا ہے، ہمارے جن قارئین کو ان گمراہ فرقوں کی حقیقت جاننے سے دلچسپی ہو وہ شیخ الاسلام ابن تیمیہؒ کی ”منہاج السنۃ“ شہرستانیؒ کی ”الممل و النحل“ اور ابن حزمؒ کی ”الفصل“ وغیرہ کتابوں کی طرف رجوع کریں، ویسے بھی ان فرقوں کا وجود ان ناموں سے معدوم ہو چکا ہے، اور معدوم شی کے ذکر سے کوئی فائدہ نہیں، ہاں ہمارے اردو قارئین اس سلسلے میں قادیانیت، بریلویت، اور شیعیت وغیرہ پر لکھی گئی کتابوں سے اپنی عقل و فکر کو غذا بخش سکتے ہیں۔

اُشعری اور ماتریدی دونوں فرقوں کی تعقل پسندی کا اثر اہل سنت والجماعت کے بعض گروہوں پر رہا ہے اور قدرے اب بھی باقی ہے، اس لئے ان کی قدرے وضاحت کر دینا ضروری ہے۔

﴿۱﴾ اُشعری:

اُشعری فرقے کے بانی خواجہ ابوالحسن اسماعیل بن علی الاُشعری ہیں، جن کا

سلسلہ نسب نو پشتوں سے ابو موسیٰ الأشعریؓ سے جا ملتا ہے، ان کی ولادت بمقام بغداد ۳۳۰ھ میں ہوئی، یہ دراصل فکرِ اعتزال کے حامل تھے، انہوں نے تقریباً چالیس سال تک رئیس المعتزلہ ابو علی جبائی سے علم کلام کی تعلیم حاصل کی، لیکن توفیق الہی سے فکرِ اعتزال سے تائب ہو کر اہل سنت والجماعت سے آ ملے، اور عقلی دلائل سے معتزلہ اور اس جیسے گمراہ فرقوں کی تردید میں اپنے علم کلام کا سارا زور صرف کیا۔

گرچہ انہوں نے اپنے تئیں ہر ممکن کوشش کی کہ عقیدہ کے باب میں سب سے اہم شخصیت امام احمد بن حنبلؒ کی پیروی کریں، جیسا کہ انہوں نے اس امر کا دعویٰ اپنی کتاب ”الابانۃ عن أصول الدیانۃ“ میں کیا ہے، جو حال ہی میں سعودی عرب سے شیخ بن بازؒ کی تقریظ کے ساتھ شائع ہوئی ہے، لیکن حقیقت یہ ہے کہ اس کوشش کے باوجود چالیس سالہ اعتزالانہ زندگی کے بعض اثرات ان پر باقی رہے، ان کے علم کلام کے عقلی دلائل کو بدیہی طور پر اہل سنت والجماعت کے درمیان بڑا فروغ ملا، امام غزالیؒ صاحب ”احیاء علوم الدین“ اور امام رازیؒ صاحب ”التفسیر الکبیر“ جیسے فلسفہ و حکمت کے عباقرہ روزگار نے ان کی فکر کو غذا بخشی، مجاہد الاسلام سلطان صلاح الدین ایوبیؒ کی سطوت و جلال نے ان کی فکر کو پروان چڑھایا، اہل علم بخوبی جانتے ہیں کہ یہ تینوں شخصیات شافعی مکتب فکر کی حامل تھیں۔

﴿ب﴾ ماتریدی:

اس فرقے کے بانی منصور بن محمد بن محمد ہیں، جو خواجہ ابوالحسن الأشعری کے ہم عصر ہیں، سمرقند کی ایک بستی ”ماتریدہ“ میں پیدا ہوئے، اور علم کلام میں کمال حاصل کیا جو مسلک حنفی تھے، انہوں نے بھی معتزلہ اور اس جیسے دیگر گمراہ فرقوں کی

تردید میں اپنا پورا زور کلام صرف کیا، لیکن ان کی فکر کو غذا بخشنے کے لئے امام غزالی اور امام رازی جیسی شخصیات پیدا نہ ہو سکیں، اور نہ سلطان صلاح الدین ایوبی جیسی قوت و سطوت کی انہیں حمایت حاصل ہو سکی، لہذا! اشاعرہ کی طرح ماترید یہ کو فروغ نہ مل سکا۔

حاصل کلام یہ کہ ان دونوں ماہرین علم کلام نے اہل سنت و الجماعت کے پلیٹ فارم سے اسلام کے نام پر پیدا ہونے والے گمراہ فرقوں کی تردید عقل و برہان کی روشنی میں خوب خوب کی، لیکن بعض مسائل میں تعقل پسندی کے شکار ہو گئے، یہاں پر راقم السطور صرف اس قبیل کی ایک مثال دیکر اپنی بات آگے بڑھائیگا۔

عقیدے کے باب میں ”الاستثناء“ کی بحث اہل علم کے نزدیک بہت ہی معروف و مشہور ہے، یعنی شافعی مکتب فکر کے یہاں ”أنا مؤمن ان شاء اللہ“ میں ان شاء اللہ مؤمن ہوں کہنا درست اور صحیح ہے، اس لئے کہ ایمان کا اصل اعتبار خاتمہ بالخیر پر ہے، کیوں کہ اگر کوئی شخص اپنی وفات کے پہلے ایمان کا منکر ہو گیا تو وہ مؤمن نہ رہا، اس کے برعکس حنفی مکتب فکر کے نزدیک ”أنا مؤمن ان شاء اللہ“ کہنا درست نہیں ہے، کیوں کہ ایک مؤمن یہ جملہ کہہ کر اپنے ایمان میں شک پیدا کرتا ہے، اور ایمان میں شک پیدا کرنا حرام ہے، بلکہ ترک ایمان کو دعوت دینا ہے، ان دونوں آراء کے بیچ کی رائے کتاب و سنت سے زیادہ قریب ہے وہ یہ کہ جس نے اپنے ایمان کو مشیت الہی کے تابع ہونے کی نیت سے یہ جملہ کہا تو درست ہے، اور اگر کسی نے شک کی نیت سے یہ جملہ کہا تو غلط ہے، اس بیچ کی راہ کو عقیدہ کے باب میں تحریک اہلحدیث نے اختیار کیا، اور امام احمد بن حنبل کے مسئلہ اثبات اور عدم تفویض کو گلے سے لگایا کہ جو امر کتاب اللہ اور

سنت رسول ﷺ میں جس طرح ذکر ہوا ہے، اسے بلا کسی تحریف و تعطیل، تشبیہ و تمثیل اور تجسیم کے مان لیا جائے، جیسے اللہ تعالیٰ کا ارشاد ”الرحمن علی العرش استوی“ ﴿طہ: ۵﴾ یعنی اللہ تعالیٰ عرش پر مستوی ہے۔

استواء کی کیفیت معلوم نہیں، ہاں اللہ کی ذات بلند و بالا ہے، اس کے متعلق یہ کہنے کی ضرورت نہیں کہ وہ عرش پر پر مستوی ہے، کیوں کہ اس کے لئے کتاب اللہ اور سنت رسول سے کوئی دلیل نہیں، بلکہ شرعی نصوص اللہ کی علویت اور عرش پر مستوی ہونے کو واضح کرتی ہیں۔

اس سلسلے میں ”مذہب السلف اِسلام و مذہب الخلف اِعلم“ کہنا یعنی سلف صالحین کا مذہب زیادہ درست اور صحیح ہے اور متاخرین کا مذہب علم و عرفان کا زیادہ حامل ہے، ایک موہوم، خیالی اور امت اسلام کو دھوکہ میں ڈالنے والی بات ہے، اس لئے کہ جو چیز زیادہ درست اور صحیح ہے اسی کی اتباع میں امت اسلام کی اصلاح و نجات ہے، اور اللہ کے رسول ﷺ کی حدیث ”خیر القرون قرنی... ہمیں اسی امر کی تعلیم دیتی ہے، اور امام مالک بن انس کا یہ قول ”لن یصلح آخر هذه الأمة الا بما صلح به اولها“ اس امت کے متاخرین کی اصلاح اسی امر یعنی کتاب و سنت سے ہو سکتی ہے جس کے ذریعے سلف صالحین کی اصلاح ہوئی تھی۔ اگر متاخرین کے علم کو سلف صالحین کے علم سے اعلیٰ و ارفع مان لیا جائے تو اس سے ان کے علم کی توہین لازم آتی ہے۔

لہذا حق اور درست بات یہ ہے کہ سلف صالحین کے مذہب کے اِسلام کی طرح ان کا علم بھی اِعلم تھا۔



﴿۲﴾ فقہی مسائل از راہ ائمہ

فقہی مسائل کی تفہیم و تفریح کے لئے امت اسلام کے مشہور و معروف فقہی مکاتب فکر نے اصول و ضوابط مقرر کئے، جنہیں ”علم فقہ“ کی دنیا میں ”اصول فقہ“ کے نام سے یاد کیا جاتا ہے، جیسے:

﴿۱﴾ حنفی مکتب فکر کے یہاں ”اصول الثاشی“ اور اس جیسی دیگر کتابیں.

﴿۲﴾ مالکی مکتب فکر کے یہاں ”تنقیح الفصول“ اور اس جیسی کتابیں.

﴿۳﴾ شافعی مکتب فکر کے یہاں ”الرسالۃ“ اور اس جیسی دیگر کتابیں.

﴿۴﴾ حنبلی مکتب فکر کے یہاں ”روضۃ الناظر“ اور اس جیسی کتابیں.

اور ہر مکتب فکر نے اپنے ان مقرر کردہ اصولوں پر فقہی مسائل کی تفریح کی اور ”فن فقہ“ کے میں بڑی بڑی کتابیں لکھی جیسے:

﴿۱﴾ الہدایۃ اور اس جیسی دیگر کتابیں فقہ حنفی میں.

﴿۲﴾ الہدوۃ الکبریٰ اور اس جیسی کتابیں فقہ مالکی میں.

﴿۳﴾ المجموع شرح المہذب اور اس جیسی کتابیں فقہ شافعی میں.

﴿۴﴾ المغنی اور اس جیسی دیگر کتابیں فقہ حنبلی میں.

گرچہ ان مکاتب فکر نے فقہی مسائل کی تفریح کے وقت اصل ماخذ کتاب و سنت ہی کو بنایا، لیکن اس راہ میں ان کے اصولوں کے خلاف کوئی ارشاد رسول پڑا تو اس کی تاویل کردی یا اسے منسوخ مان لیا، اس راہ میں حنفی مکتب فکر نے دیگر مکاتب فکر کے مقابلے میں اپنا کچھ زیادہ ہی زور صرف کیا، حتیٰ کہ ان کے بعض بڑے فقیہوں نے یہاں تک کہہ دیا ”کل آیتہ او حدیثہ یخالف ما علیہ اصحابنا فھو مؤول او منسوخ“ یعنی ہر وہ آیت قرآنی اور حدیث نبوی جو ہمارے مکتب فکر

کے خلاف ہو وہ یا تو مؤول یا منسوخ ہے۔

یہ قول حنفی مکتب فکر کے مشہور و معروف اصولی فقیہ امام کرخی کا ہے، لہذا! راقم السطور یہاں پر اسی مکتب فکر کے اصولوں پر تفریح کیا گیا ایک مسئلہ بطور مثال قارئین کی خدمت میں پیش کریگا، جس سے انہیں اس امر کا صحیح اندازہ ہو سکے گا: حنفی مکتب فکر کے فقہ کا ایک اصولی قاعدہ ہے: ”الخاص لا یکتمل البیان لکونہ پینا“ یعنی جو لفظ خاص ہو وہ کسی بیان کا محتاج نہیں کیوں کہ وہ خود واضح ہے، مثلاً اللہ تعالیٰ کا ارشاد ”ارکعوا واسجدوا“ میں وارد الفاظ رکوع اور سجدہ خاص ہیں، اور جن کے معانی واضح ہیں یعنی رکوع کے معنی جھکنا اور سجدہ کے معنی پیشانی زمین پر ٹیکنا، لہذا اگر کوئی شخص حالت نماز میں رکوع کرتے ہوئے صرف جھک گیا اور سجدہ کرتے ہوئے اپنی پیشانی کو صرف زمین سے ٹچ کر دیا تو اس کے رکوع اور سجدے دونوں ارکان ادا ہو گئے، تعدیل یعنی رکوع اور سجدہ کو آہستہ آہستہ اور شہر شہر کر ادا کرنا ضروری نہیں، لہذا تعدیل کو نماز کے ارکان کے ساتھ ملحق کرنا درست نہیں، اس کے برعکس امام شافعیؒ کے نزدیک تعدیل رکوع اور سجدہ کی طرح نماز کا ایک رکن ہے، کیوں کہ اس سلسلے میں اللہ کے رسول نے نماز کا طریقہ بتاتے ہوئے فرمایا ہے:

”ثم اركع حتى تطمئن راكعاً، ثم ارفع حتى تستوي قائماً، ثم اسجد حتى تطمئن ساجداً، ثم ارفع حتى تطمئن جالساً“ ﴿البخاری و مسلم﴾

پھر تم اطمینان سے رکوع کرو، پھر اچھی طرح سر اٹھا کر کھڑے ہو جاؤ، پھر اطمینان سے سجدہ کرو، پھر اطمینان سے سر اٹھا کر بیٹھ جاؤ۔

یہ اسی حدیث کا ایک حصہ ہے جس میں اللہ کے رسول نے ایک اعرابی کو

جلدی جلدی نماز ادا کرنے پر تنبیہ فرمائی تھی:

”ارجع فصل فانک لم تصل“ ﴿البخاری و مسلم﴾

لوٹ کر پھر نماز پڑھو کہ تم نے نماز پڑھی ہی نہیں

نیز اللہ کے رسول اس سلسلے میں فرماتے ہیں:

”لا تجزي صلاة لا يقيم فيها الرجل صلبه في الركوع و

السجود“ ﴿صحيح الجامع.. رقم الحديث: ۷۲۲۵﴾

آدمی کی وہ نماز مقبول نہیں ہے جس میں اس نے رکوع اور سجدہ کے درمیان اپنی

پیٹھ کو سیدھی نہ کی۔

گرچہ حنفی مکتب فکر کے مقابلے میں دیگر فقہی مکاتب فکر کے یہاں کتاب و

سنت کی نصوص کی تاویل و تفسیح کی مثال کم ملتی ہے یا نہیں ملتی، کیوں کہ درحقیقت

قرون اولیٰ کے آخری دور تک دو ہی مکاتب فکر کا وجود عمل میں آسکا تھا، ایک

اصحاب الحدیث اور دوسرے اہل الرائے، اصحاب الحدیث میں امام مالک، امام

شافعی اور امام احمد آجاتے تھے، بعد میں چل کر ان کے شاگردوں نے ان کے

یا اپنے مقرر کردہ اصولوں کی روشنی میں مسائل کی تفریح کی کثرت دکھلائی، لیکن

گروہ محدثین اور اہل حدیث نے قرون اولیٰ کی طرح ہمیشہ کتاب و سنت کو حرز

جاں بنائے رکھا، اور اس راہ میں خاص مروجہ فقہی اصول و قواعد کی پرواہ نہ کی،

بلکہ براہ راست کتاب و سنت سے حسب ضرورت مسائل کا استنباط و استخراج

فرمایا، لیکن ساتھ ہی فقہی مکاتب فکر کے اماموں کا بہر طور احترام ملحوظ خاطر

رکھا، اور ان کی آراء اور اصول و ضوابط سے بہر امکان استفادہ کیا، نیز اس راہ کی

ہر اس کوشش کو گلے سے لگایا جو مذہبی تعصب سے ہٹ کر اعتدال پسندی، کتاب

و سنت کی اشاعت اور وحدت امت کے لئے کسی بھی پلیٹ فارم سے کی گئی، جیسے

اصول فقہ میں ”ارشاد الفحول الی تحقیق علم الاصول لمحمد علی الشوکانی“ ”اصول الفقہ لمحمد خضریٰ بک“ ”مذکرۃ فی اصول الفقہ“ اور ”تیسیر الاصول لحافظ ثناء اللہ الزاہدی، اور تاریخ تشریح اسلامی میں ”تاریخ التشریح الاسلامی لمحمد خضریٰ بک“ اور ”الوجیز فی اصول التشریح الاسلامی للدکتور محمد حسن ہتو“ اور علم فقہ میں ”بدلیۃ المجتہد ونہایۃ المقتصد لابن رشد، الروضة الندیۃ لنواب صدیق حسن خاں اور فقہ السنۃ للسید سابق وغیرہ۔

﴿ ۳ ﴾ تصوف بنام تزکیہ واحسان

تزکیہ واحسان کی راہ سے دینی بصیرت و معرفت کے حصول کی خاطر تصوف کائن ایجاد ہوا، اس کے سالکین نے دعویٰ کیا کہ ”تصوف ایک ایسی حقیقت ہے جس کا انکار نہیں کیا جاسکتا، لیکن جن حضرات کو اس کے صحیح حاملین اور اس راہ کے معتبر اور صحیح رہنماؤں کی صحبت و زیارت کی توفیق نہیں ہوئی ان کے سامنے تصوف کی اصطلاح ایک معمہ اور چیتا بن کر رہ گئی“ تصوف و سلوک ایک الہامی نظام ہے ”یہ وہ شعبہ ہے جس کا تعلق قال سے کم اور حال سے زیادہ ہے، یہ شنیدن سے زیادہ چشیدن ہے“ ”اس گروہ کی افادیت اور اس کی خدمات سے انکار یا تو وہ شخص کریگا جس کی تاریخ اسلام پر نظر نہیں یا جس کی آنکھوں پر تعصب کی پٹی بندھی ہوئی ہے“ ﴿ تعمیر ملت: مفکر اسلام نمبر ص: ۲۸/۲۹/۳۰ بحریہ ۱۰ جولائی تا ۲۵ اگست ۲۰۰۰ء ﴾

علامہ اقبالؒ جیسے دور اندیش نے انہی کی زبان میں بات کی، یا انہوں نے ان کی زبان میں بات کی:

جلا سکتی ہے شمع کشتہ کو موج نفس ان کی
الہی! کیا چھپا ہوتا ہے اہل دل کے سینوں میں
نہ پوچھ ان خرقہ پوشوں کی ارادت ہو تو دیکھ ان کو
ید بیضا لئے بیٹھے ہیں اپنی آستینوں میں

اب راقم السطور اس الہامی نظام اور حال و حال کی حقیقت کو جاننے کے لئے
تاریخ اسلام پر نظر ڈالنا چاہتا ہے تاکہ آنکھوں پر بندھی تعصب کی پٹی کھل جائے
اور تزکیہ و احسان کے نور سے دل منور ہو جائے۔

تاریخ پر نظر ڈالنے سے یہ وضاحت ہوتی ہے کہ ایران و عراق اور جزائر و
مصر کی راہ سے دوسری صدی ہجری میں اسلام کے نام پر تصوف کو غذا ملنی شروع
ہوئی، لیکن اس فن کی باضابطہ تشکیل قرون اولیٰ کے بعد ہوئی، جس کی وضاحت
تصوف کے مشہور و معروف سلسلوں کے بانی سالکین کی تاریخ پیدائش اور ان کی
اس راہ کی کوششوں یا ان کے شاگردوں کی کوششوں سے بخوبی ہو جاتی ہے۔

امت اسلام میں اس راہ کے چھ سلسلے زیادہ معروف و مشہور ہیں، پھر ان کی
سیکڑوں شاخیں بطور خانقاہی نظام عالم اسلام بلکہ دنیا کے خطے خطے میں قائم
ہیں، راقم السطور ان میں سے صرف چھ مشہور اور بنیادی سلسلوں پر قدرے روشنی
ڈال کر اپنی بات کو آگے بڑھائے گا:

﴿ ۱ ﴾ سلسلہ قادریہ

یہ سلسلہ عبدالقادر جیلانی کی طرف منسوب ہے، اور جن کے تصوف و تقشف
کی بساط سرزمین بغداد سے شروع ہو کر دنیا میں پھیل گئی، وہ سنت الہی کے
مطابق ۵۶۱ھ میں وفات پا کر وہیں مدفون ہوئے، قابل ذکر بات یہ ہے کہ یہ

حنبلی مسلک کے حامل تھے، لیکن ان کے تزکیہ واحسان سے زیادہ تر حنفی مسلک کے ماننے والے مستنیر ہیں، گویا اس راہ میں فقہی مکتب فکر کے وجوب کی بندش توڑ دینے میں کوئی مضائقہ نہیں ہے، بلکہ ایک سالک کے لئے اس راہ سلوک پر چلنا بہتر و اولیٰ اور اصل دین و ایمان ہے۔

﴿ب﴾ سلسلہ نقشبندیہ

اس سلسلے کے بانی بہاء الدین محمد بن احمد فاروقی ہیں، جن کے تزکیہ واحسان کا چشمہ سمرقند و بخاری سے جاری ہوا اور جس سے ترکیا، ترکستان اور ہندوستان کے صاحب دلوں نے اپنے دلوں کو خوب خوب روشن کرنے کا دعویٰ کیا ہے، ان کی وفات ۷۹۱ھ میں ہوئی۔

﴿ج﴾ سلسلہ سہروردیہ

اس سلسلے کے بانی عمر بن محمد شہاب الدین ہیں سہرورد میں پیدا ہوئے اور بغداد میں ۶۳۲ھ میں وفات پائی، یہ شافعی مسلک کے حامل تھے اور بغداد ہی کی سرزمین سے ان کے وجد و حال کی کیفیات کی کرشمہ سازیاں شروع ہوئیں۔

﴿د﴾ سلسلہ رفاعیہ

اس سلسلے کے بانی ابو العباس احمد الحسنی ہیں، عراق میں پیدا ہوئے اور اسی کی ایک بستی ”ام عبید“ میں ۵۷۸ھ میں وفات پائی، یہ بھی شافعی مسلک کے حامل تھے، اور ان کے تزکیہ واحسان کی چادر بھی پہلے پہل عراق کی زر خیز

سرزمین پر بچھی، اور جس کی روشنی آہستہ آہستہ عالم عرب میں خاص کر اور دنیا کے دیگر خطوں میں عام طور پر پھیل گئی۔

﴿ ۵ ﴾ سلسلہ تیجانیہ

اس سلسلہ کے بانی ابو العباس احمد فقہ مالکی کے حامل تھے، ان کی ولادت جزائر میں ہوئی، اور ان کے وجد و حال اور تزکیہ و احسان کا براہ عظیم افریقہ کے عربی ممالک میں خاص طور سے چرچا ہے، ان کی وفات ۱۲۳۰ھ میں ہوئی۔

﴿ ۶ ﴾ سلسلہ چشتیہ

اس سلسلے کے بانی برصغیر کے مشہور و معروف ولی نظام الدین اولیاء یعنی ولیوں کے ولی ۱۲۳۸ھ میں پیدا ہوئے اور ۱۳۲۵ھ میں وفات پائی، یہ سلطان الاولیاء کے لقب سے ملقب ہوئے، اور انہی کے نام کی بستی نظام الدین میں ان کا مزار ہے۔

فن تصوف کے یہ سارے سلسلے چٹھی صدی ہجری اور اس کے بعد تزکیہ و احسان اور زہد و استغنا کے نام پر باضابطہ قائم ہوئے، اور جس نے کشف و کرامات، مراقبہ و الہام، وحدۃ الوجود، وحدۃ الشہود اور فنا فی اللہ وغیرہ متصوفانہ اصطلاحوں کے ذریعے خلق خدا کے باطنی اصلاح کا بیڑا اٹھانے کا دعویٰ کیا۔

جب دوسری صدی کے اخیر میں امت کے کچھ افراد نے یونانی، ایرانی، ہندی جوگی پن اور یہود و نصاریٰ کی راہبانہ زندگی سے متاثر ہو کر اس راہ پر قدم رکھنا شروع کیا تھا تو امام شافعیؒ اور امام احمدؒ کی دور رس نگاہوں نے اس کے

خطرناک پہلوؤں کو بھانپ لیا تھا، اور اس سے امت کو دور رہنے کی تلقین اور اس راہ پر گامزن ہونے کو حماقت و سفاہت سے تعبیر فرمایا تھا: چنانچہ امام شافعیؒ فرماتے ہیں:

”لو أن رجلاً تصوف أول النهار لا يأتي الظهر حتى يصير أحرق“
اگر کسی نے شروع دن میں صوفیانہ زندگی اختیار کر لی تو وہ دوپہر تک احمق ہو جائیگا۔

”ما لزم أحد الصوفيين أربعين يوماً فعاد عقله“

جس کسی نے متواتر چالیس دن تک کسی صوفی کی صحبت اختیار کی تو اس کی عقل دوبارہ لوٹ کر نہیں آئے گی۔

اور امام السنہ احمد بن حنبلؒ فرماتے ہیں:

”حذروا من الحارث أشد التحذير، الحارث أصل البلبلة يعني في حوادث كلام جهم، ذاك جالس فلان و فلان و أخر جهم الى رأى جهم مازال مأوى أصحاب الكلام، حارث بمنزلة الأسد المرابط انظر أي يوم يشب على الناس“

﴿الفكر الصوفي في ضوء الكتاب و السنة. ص: ۲۸۳/۲۸۴﴾
حارث صوفی سے جہاں تک ہو سکے بچو، کیوں کہ وہ مصیبت کی جڑ ہے، جہم بن صفوان کے کلام کے حوادث کا شکار ہے، دیکھتے نہیں کہ فلاں اور فلاں اشخاص اس کے ہم جلیس ہیں، جس نے ان کو جہم بن صفوان کی رائے کا پابند بنا دیا ہے، جواب تک علم کلام والوں کا ملجھ و ماویٰ ہے، حارث کی مثال گھات میں رہنے والے شیر کی ہے، دیکھو وہ کس دن حملہ کرتا ہے۔

امامانِ رشد و ہدایت کے ان تحذیری بیانات کے باوجود اوہام و وساوس اور

خیالی دنیا کے صیادوں نے اپنی کمین گاہوں سے سادہ لوح مسلمانوں کے شکار کا عمل جاری رکھا، اور روز بروز اس میں ترقی ہوتی گئی، یہاں تک کہ چھٹی صدی ہجری تک فن تصوف کے مستقل سلسلے قائم ہو گئے، جس کا قدرے بیان اوپر ہو چکا ہے، پھر اس میں مزید ترقی ہوئی، اس کے لئے باضابطہ خانقاہیں قائم ہونے لگیں، سجادہ نشینی اور گدہ نشینی کے دور کا آغاز ہوا، اسلام میں ایک ہی خلیفہ کی بیعت مشروع تھی، لیکن فن تصوف کے ہر سلسلے کی جانب سے سیکڑوں خلفاء مقرر کئے جانے لگے، اور ان کی بیعت مشروع قرار پائی، اس میں ایک قدم اور ترقی ہوئی اور بزرگان دین کی قبروں پر حاضری اور ان سے استفادے کا سلسلہ شروع ہوا، وہاں سے تبرکات کی تقسیم اور مومئے مبارک کی رونمائی کا سلسلہ جاری ہوا، ہر بزرگ کی وفات پر ان کی خانقاہ میں واقع قبر پر سالانہ عرس کا نظام قائم کیا گیا، بخشی اور اس قسم کی دیگر جنتریوں کو دیکھئے تو سال کے اکثر و بیشتر دنوں میں کسی نہ کسی بزرگ کے عرس کی تاریخ مقرر کی گئی ہے۔

افسوس کہ جو قوم حرکت و عمل اور دنیا کی امامت و قیادت اور ان کی ہدایت و رہنمائی کے لئے مبعوث کی گئی تھی، وہ عرسوں اور میلوں ٹھیلوں میں الجھ کر اپنی توانائیوں کو صرف کرنے لگی، دنیا کی حکومتوں نے عموماً ان کا ساتھ دیا اور دے رہی ہیں تاکہ وہ اطمینان سے دنیا پر اپنی مرضی کے مطابق حکومت کر سکیں۔ اس امر کے لئے کتاب و سنت سے دلیلیں ڈھونڈھ نکالی گئیں، جیسے:

”واعبد ربک حتی یأتیک الیقین“ ﴿الحجر: ۹۹﴾

اور آپ اپنے رب کی عبادت کرتے رہیں یہاں تک کہ آپ کو موت آجائے اس آیت کے اندر واقع ”الیقین“ کا معنی موت ہے یعنی اے محمد ﷺ آپ ہر حال میں اپنے رب کی عبادت و ریاضت میں لگے رہیے اور دشمن اسلام کی

بھتیوں کی پرواہ نہ کیجیے، لیکن صوفیا کی اصطلاح میں اس لفظ کا معنی دل کی راہ سے غیبی مشاہدہ ٹھہرا، جس کا نام شریعت میں قرآن کی معنوی تاویل و تحریف ہے۔
 ”ان تعبد الله كأنك تراه، فان لم تکن تراه فانه یراک“

﴿مسلم﴾

اللہ تعالیٰ کی اس طرح عبادت کرو کہ گویا تم اسے دیکھ رہے ہو، اگر ایسا نہ کر سکو تو بہر حال وہ تمہیں دیکھ رہا ہے۔

اس ارشاد نبوی کا مفہوم یہ ہے کہ اللہ کی عبادت بندہ نہایت خشوع و خضوع اور اتقان و اخلاص کے ساتھ کرے یہی احسان اور حسن عبادت ہے۔ لیکن صوفیا کی اصطلاح میں اس کا معنی نور بصیرت کے ذریعے مشاہدہ حق کا متحقق ہونا قرار پایا۔

اس یقین اور نور بصیرت نے صوفیا کے دلوں پر علوم و اخبار غیبیہ کا الہام کرنا شروع کر دیا، اس طرح کشف و مراقبہ کے ذریعے تصور شیخ، توجہ الی الشیخ، وحدۃ الشہود اور وحدۃ الوجود تک معاملہ پہنچ گیا، شاہد و مشہود ایک ہو گئے، ہر چیز اللہ ہو گئی اور اللہ ہر چیز ہو گیا، لہذا اس بنیاد پر ”انا الحق“ میں ہی اللہ ہوں، ”مانی جبتی الا اللہ“ میرے جبے میں ماسوا اللہ کے کچھ نہیں ہے، اور ”سجانی ما اعظم شأنی“ میرے سبحان میری شان کتنی عظیم ہے وغیرہ کے نعرے خانقاہوں سے بلند ہونے لگے۔ العیاذ باللہ

نکل کر خانقاہوں سے ادا کر رسم شبیری
 کہ فقر خانقاہی ہے فقط اندوہ و دلگیری
 تیرے دین و ادب سے آرہی ہے بوئے رہبانی
 یہی ہے مرنے والی امتوں کا عالم پیری

عشق مجازی اور عشق حقیقی کی اصطلاحیں گڑھی گئیں، اجردا مرد خوبرو حسین و جمیل نوخیز نوجوانوں کو دیکھنا عشق مجازی ٹھرا اور پھر اس کے ذریعے عشق حقیقی یعنی اللہ کی ذات تک رسائی حاصل کی گئی، اس امر کی حقیقت کو جاننا ہو تو جلالی و رومی اور نظیری و فردوسی اور اس راہ کے دیگر شعراء کے فارسی کلام کو پڑھیے، قارئین کے تواضع کی خاطر راقم السطور اس باب سے فارسی کے دو تین اشعار ان کی نذر کرنا چاہتا ہے:

اگر آں ترک شیرازی بدست آرد دلِ مارا

بخالِ ہندوش بخشم سمرقند و بخارا را

اگر وہ شیراز کا ترکی خوب رولڑکا ہمارے دل کو ہاتھ آجائے تو میں اس کے ایک

تل کے بدلے سمرقند و بخاری کی سلطنت بخشنے کو تیار ہوں۔

بے سجادہ رنگیں کمن گرت پیرمغاں گوید

کہ سالک بے خبر نہ بود ز راہ و رسم منزلہا

اگر پیرمغاں یعنی گرو گھنٹال پیر و مرشد تجھے جائے نماز کو شراب سے آلودہ

کرنے کو کہے تو کر ڈال، کیوں کہ وہ راہِ تصوف کا ایسا سالک ہے جو تصوف کی

تمام منزلوں کی راہ و رسم سے بخوبی واقف ہے۔

تو و طوبی ما بقامت یار ☆ فکر ہر کس بقدر ہمت اوست

تجھے جنت مبارک ہو مجھے تو اپنے محبوب کی قد و قامت کا حسن و جمال ہی چاہیے،

ہر شخص کی فکر اس کی ہمت کے اندازے سے ہوتی ہے۔

علامہ اقبالؒ نے بھی انہی کی زبان میں بات کی:

یہ جنت مبارک رہے زاہدوں کو

کہ میں آپ کا سامنا چاہتا ہوں

کیوں کہ دراصل ان کی شاعری کا خمیر مغربی فلسفہ کے بعد ایرانی تصوف کی راہ سے ہی اٹھا تھا، گرچہ امت اسلام کے درد و سوز اور ان کے کلام کی بلندی نے برصغیر کے مسلمانوں کو ایک نیا پیغام اور جوش و ولولہ عطا کیا، لیکن ان کے کلام میں تصوف کی گل کاری باقی رہی۔

الحمد للہ گروہ محدثین کی راہ پر گامزن تحریک اہل حدیث نے ان تینوں راہوں ﴿۱﴾ عقیدہ میں اشاعرہ اور ماتریدیہ کی تعقل پسندی ﴿۲﴾ فقہی مسائل میں تقلید ﴿۳﴾ فن تصوف میں کشف و مراقبہ کے الہامی نظام سے گریز کیا، اور خالص کتاب و سنت پر قرون اولیٰ کے مسلمانوں کی طرح اپنے عقیدہ و عمل کی طرح ڈالی، اور اسی کا نام مسلک تحریک اہل حدیث ہے، اس جرم میں اسے مختلف پلیٹ فارموں سے غدرو بے وفائی اور کفر و شرک کی گالیاں دی گئیں، جس کا سلسلہ آج بھی جاری ہے:

غدارِ وطن اس کو بتاتے ہیں برہمن
انگریز سمجھتا ہے مسلمان کو گداگر
پنجاب کے ارباب نبوت کی شریعت
کہتی ہے کہ مومن پارینہ ہے کافر

حالانکہ انہوں نے یہ طریقہ اس لئے اختیار کیا ہے کہ ان کے پیش نظر کتاب و سنت کی یہ واضح نصوص موجود ہیں:

”یا ایہا الذین آمنوا أطیعوا اللہ و أطیعوا الرسول و أولی الامر منکم، فان تنازعتم فی شیئ فردوه الی اللہ و الرسول ان کنتم تؤمنون باللہ و الیوم الآخر ذلک خیر و أحسن تأویلاً“ ﴿النساء: ۵۹﴾

اے ایمان والو! اللہ تعالیٰ کی اطاعت کرو اور رسول اللہ ﷺ کی اطاعت کرو! اور اولیاء الامور کی، پھر کسی چیز میں اختلاف ہو جائے تو اسے اللہ تعالیٰ اور رسول اللہ کی طرف لوٹادو! اگر تمہیں اللہ تعالیٰ اور قیامت کے دن پر ایمان و یقین ہے، یہ بہت بہتر اور باعتبار انجام کے بہت اچھا ہے۔

”وما كان لمؤمن ولا مؤمنة اذا قضى الله ورسوله أمرا أن يكون لهم الخيرة من أمرهم، و من يعص الله ورسوله فقد ضلّ ضلالاً مبيناً ﴿الأحزاب: ۳۶﴾“

اور دیکھو! کسی مومن مرد و عورت کو اللہ تعالیٰ اور اس کے رسول کے فیصلے کے بعد اپنے کسی امر کا کوئی اختیار باقی نہیں رہتا، یاد رکھو! اللہ تعالیٰ اور اس کے رسول کی جو بھی نافرمانی کریگا وہ صریح گمراہی میں پڑیگا۔

”أوصيكم بتقوى الله عز وجل والسمع والطاعة، و ان تأمر عليكم عبد حبشي، فانه من يعش منكم فسيري اختلافاً كثيراً، فعيكم بسنتي و سنة الخلفاء الراشدين المهديين، عضوا عليها بالنواجذ، و اياكم و محدثات الأمور فان كل محدثة بدعة و كل بدعة ضلالة“ ﴿الترمذي﴾

میں تمہیں تقویٰ الہی اور سمع و طاعت کی وصیت و نصیحت کرتا ہوں، اگر کوئی حبشی غلام بھی تم پر امیر مقرر کر دیا جائے تو اس کی اطاعت کرو! کیوں کہ جو تم میں سے زندہ رہیگا وہ بڑے بڑے اختلاف دیکھے گا، تو اس وقت میری اور میرے ہدایت یافتہ خلفائے راشدین کی سنت کو لازم پکڑے رہنا، اسے دانتوں سے مضبوطی سے تھام لینا، اور دینی امور میں پیدا شدہ نئی بدعتوں سے بچتے رہنا، اس لئے کہ ہر نئی چیز بدعت ہے اور ہر بدعت گمراہی ہے۔

”ألا و أن من قبلکم من أهل الكتاب افرقوا علی ثنتين و سبعین ملة، و ان هذه الملة ستفرق علی ثلاث و سبعین، ثنتان و سبعون فی النار و واحدة فی الجنة و هي الجماعة“ ﴿الترمذی﴾
 آگاہ ہو جاؤ! تم سے پہلے اہل کتاب بہتر ملتوں اور فرقوں میں بٹ گئے، اور یہ ملت عنقریب تہتر ملتوں اور فرقوں میں بٹ جائیگی، ان میں سے ایک ہی فرقہ جنتی ہوگا اور وہی جماعت ہے۔

افسوس کہ اس شیوہ احتیاط اور کتاب و سنت کی پیروی کے نیک جذبے کے باوجود اپنوں نے بھی برہمنوں، انگریزوں اور ارباب نبوت کی شریعت کے شیدائیوں سے قدرے ہٹ کر اور لہجہ بدل کر تحریک اہل حدیث کے حاملین کو عطار اور خود کو جوہری بتایا، انہیں گستاخ رسول اور خود کو محبت رسول ٹھرایا، بلکہ انہیں دین اسلام سے خارج کرنے کی کوشش کی گئی، اور خود نصوص کتاب و سنت کی تاویل و تفسیح کر کے ملت اسلام کے پاسباں ٹھہرے۔
 قربان جائیے ان کے ذوق تحقیق اور جستجوئے حق پر کہ حق کوناق حق اور ناق حق کو حق کر دکھایا، علامہ اقبالؒ کہتے ہیں:

گر نہیں ہے جستجوئے حق کا تجھ میں ذوق و شوق
 ”امتی“ کہلا کے پیمبر کو رسوا نہ کر!!!
 ہے فقط توحید و سنت امن و راحت کا طریق
 فتنہ و جنگ و جدل ”تقلید“ سے پیدا نہ کر

تحریک اہل حدیث ہند اور نجد کی اصلاحی تحریک

اس موضوع پر دو حیثیتوں سے گفتگو کرنا بہتر ہے:

﴿۱﴾ تحریکِ جہاد ہند اور نجد کی اصلاحی تحریک ﴿۲﴾ تحریکِ اہل حدیث ہند اور نجد کی اصلاحی تحریک۔

﴿۱﴾ تحریکِ جہاد ہند اور نجد کی اصلاحی تحریک

یہ دونوں اسلامی تحریکیں دو مختلف مقامات اور ظروف و حالات کی پیداوار ہیں، نجد کی اصلاح و تجدید کے قائد شیخ الدعوة والارشاد محمد بن عبد الوہابؒ ۱۲۰۶ھ میں دنیا سے چل بسے، اور تحریکِ جہاد ہند کے قائد سید احمد شہید بریلویؒ ﴿۱۲۰۱ھ-۱۲۳۶ھ﴾ کی پیدائش ان کی وفات سے صرف پانچ سال پہلے ہوئی، لہذا دونوں عظیم شخصیتوں کی ملاقات کا سوال ہی پیدا نہیں ہوتا، سید احمد شہیدؒ اپنے رفقاء اور تلامذہ کے ساتھ ۱۲۳۷ھ میں حج بیت اللہ سے فارغ ہوئے، اس سے پہلے یعنی ۱۲۲۷ھ میں شیخ محمد بن عبد الوہابؒ کی تحریک کے شیدائیوں کو ترکوں اور مصریوں نے انگریزوں سے ساز باز کر کے حرمین سے نکال باہر کیا تھا، ان کے لیے ان مقامات مقدسہ میں قیام کرنا جوئے شیر لانے سے کم نہ تھا، توحید کے ان متوالوں کے خلاف صرف سیاسی حربے استعمال نہ کئے گئے، بلکہ ترکی اور مصری اور دیگر مقامات کے ان کے ہم خیالوں نے انہیں مرتد اور کافر ٹھرایا، برصغیر کے علماء کی اکثریت کا بھی یہی حال تھا، ایسے ظروف و حالات میں ایک تحریک کا دوسری تحریک سے متاثر ہونا تاریخی اور عقلی دونوں ہی اعتبار سے کم از کم محل نظر ضرور ہے، لہذا! بعض قدیم و جدید مورخین کا ایک تحریک سے دوسری تحریک کا رشتہ جوڑنا بے معنی سی بات ہے، نیز سید احمد شہیدؒ کی تحریک کا بنیادی مقصد جہاد تھا، اور نجد کی تحریک کا بنیادی مقصد توحید کی تعلیم عام کرنا تھا، چنانچہ سید احمد شہیدؒ کے تمام ”مکتوبات“ میں اشارے کنائے اور اصطلاحی زبانوں میں

جہاد کی ترغیب موجود ہے، جب کہ شیخ محمد بن عبدالوہابؒ کی ”کتاب التوحید“ میں جہاد کا کوئی مضمون شامل نہیں ہے، یہ الگ کی بات ہے کہ دعوت کی کامیابی کے بعد ضرورہ جہاد سے کام لیا گیا۔

سید احمد شہیدؒ کی تعلیم و تربیت تصوف اور حنفی مسلک پر ہوئی تھی، جب کہ شیخ محمد بن عبدالوہابؒ کی تعلیم و تربیت حنبلی مسلک اور تصوف سے کوسوں دور ہوئی تھی، یہی وجہ ہے کہ شہیدیں کی شہادت کے بعد ان کے ماننے والوں کے درمیان عقیدہ غیبیو بیت کا مسئلہ اٹھ کھڑا ہوا جو عرصہ تک ان کے ماننے والوں کے دلوں پر مستولی رہا، اور شیخ محمد بن عبدالوہابؒ کی وفات پر اس طرح کے عقیدہ غیبیو بیت کے مسئلے کے اٹھ کھڑے ہونے کا سوال ہی پیدا نہیں ہو سکتا تھا، کیوں کہ ان کے مشن کا بنیادی مقصد توحید کی تعلیم اور تصوف کے گورکھ دھندوں سے دور رہنا تھا۔

لہذا! راقم السطور مولانا مسعود عالم ندویؒ کے اس تجزیے سے متفق ہے:

”دورانِ بحث و تمحیص نجد کی وہابی تحریک ﴿جیسا کہ عام طور پر کہا جاتا ہے﴾ کا ذکر بار بار نظر سے گزرا، اور ایسی غلط بیانیوں اور افترا پرداز یوں سے دوچار ہوا کہ یارائے ضبط نہ رہا، سب سے بڑی غلط فہمی جس میں دوست اور دشمن دونوں مبتلا ہیں، یہ کہ ہندوستان کی تحریک وہابیت یعنی حضرت سید صاحبؒ کی تحریک تجدید و امامت نجد کی وہابی تحریک کی ایک شاخ ہے، اس میں شک نہیں کہ دونوں تحریکوں کا ماخذ ایک اور دونوں کے چلانے والے کتاب و سنت کے علم بردار اور یکساں سرگرم مجاہد تھے، لیکن یہ حقیقت اپنی جگہ پرائل ہے کہ ایک کا دوسرے سے دور کا بھی تعلق نہیں، یعنی ایک نے دوسرے کی تعلیمات سے بالکل فائدہ نہیں اٹھایا، دونوں دعوتیں الگ الگ اپنے مخصوص ماحول اور حالات کے مطابق

پھلیں پھولیں، اس لئے اصولی اتحاد ﴿﴾ یعنی کتاب و سنت کی طرف لوٹنے کی دعوت ﴿﴾ کے باوجود دونوں پر اپنے مخصوص مقامی اثرات کی چھاپ بھی محسوس ہوتی ہے اور ایک دوسرے سے اختلاف بھی رکھتی ہیں“

﴿ محمد بن عبدالوہابؒ ایک مظلوم اور بدنام مصلح ص: ۱۶ ﴾

﴿۲﴾ تحریک اہل حدیث ہند اور نجد کی اصلاحی تحریک

اس میں کوئی دو رائے نہیں کہ سید احمد شہید بریلویؒ کی قیادت میں شاہ اسماعیل شہیدؒ ﴿۱۱۹۶ھ-۱۲۲۶ھ﴾ نے برصغیر کی تحریک جہاد کا بھرپور ساتھ دیا، لیکن ساتھ ہی شیخ الدعوه محمد بن عبدالوہابؒ کی اصلاح و تجدید کی طرح توحید کی تعلیم سے تحریک جہاد کو بھرپور غذا بخشی، جس کی زندہ مثال عقیدہ توحید پران کی لکھی ہوئی کتاب ”تقویۃ الایمان“ ہے، جو شیخ محمد بن عبدالوہابؒ کی ”کتاب التوحید“ کی طرح توحید کے مضامین پر مشتمل ہے، راقم السطور کی رائے میں اصلاح عقیدہ کے موضوع پر اس طرح کی اب تک برصغیر میں کوئی مستقل کتاب لکھی نہیں جاسکی ہے۔

شہیدین کی شہادت کے بعد تحریک جہاد معنوی طور پر دو حصوں میں بٹ گئی، ایک وہ گروہ جن کے دل شاہ اسماعیل شہیدؒ کے توحیدی بیان اور کتاب و سنت کی ٹھیٹ دعوت سے معمور ہو چکے تھے، دوسرا وہ گروہ جن پر جہاد سے سرشاری کے باوجود حنفی مسلک اور تصوف کا رنگ باقی رہا، جن کے دل توحید اور کتاب و سنت کی تعلیم سے معمور ہو چکے تھے، کچھ عرصہ بعد انہیں مولانا ولایت علیؒ کی جہاد کی قیادت سے مزید غذا فراہم ہوئی۔

ادھر شاہ ولی اللہ محدث دہلویؒ کی مسند تدریس کے آخری یادگار سید نذیر

حسین محدث دہلوی نے توحید اور کتاب و سنت کی روح اپنے ارشد تلامذہ کے دوش پر پورے برصغیر میں پھونک دی، نیز بھوپال کی سرزمین سے نواب صدیق حسن خاں قنوجی نے توحید اور کتاب و سنت کی اشاعت صرف برصغیر ہی میں نہیں بلکہ پورے عالم اسلام میں کی۔

اب گویا تحریک جہاد ہند تحریک اہل حدیث کا ہم معنی ہو گئی، کیوں کہ اس کا پہلا بنیادی مقصد شہیدین کی شہادت کے بعد پورا ہوا، گرچہ اس مشن کو خاندان صادق پور نے تحریک اہل حدیث کی حمایت سے تقسیم ہند ۱۹۴۷ء تک جاری رکھا، رہا اس کا دوسرا بنیادی مقصد اصلاح رسوم اور رد بدعات و خرافات تو اسے بڑھ کر تحریک اہل حدیث کے متوالوں نے اپنے کندھوں پر اٹھالیا۔

حسن اتفاق کہ ادھر نجد کی تحریک اصلاح و تجدید کو دوبارہ سرزمین حجاز پر سر بلندی حاصل ہوئی، اور اس تحریک کے خلاف جو بدگمانیاں انگریزوں اور بریلویوں حتیٰ کہ حنفی مکتب فکر کی جانب سے پھیلائی گئی تھیں، اس کا مطلع قدرے صاف ہوا، اور توحید اور کتاب و سنت کی تعلیم میں دونوں تحریکوں کی یکسانیت نے اپنے ثمرات دکھالانے شروع کئے، ان دونوں میں قربت بڑھی اور آہستہ آہستہ پروان چڑھنے لگی۔

گرچہ شیخ الدعویہ محمد بن عبدالوہابؒ فروعی مسائل میں حنبلی مکتب فکر کے متبع تھے، لیکن یہ ایک تاریخی حقیقت ہے کہ حنبلی مکتب فکر دراصل گروہ محدثین کی ترقی یافتہ شکل ہے، اس کی واضح دلیل اس مکتب فکر کے ماننے والوں کا کتاب و سنت کی روشنی میں کسی مسئلے کی وضاحت کے بعد اسے بلا جھجک چھوڑ دینا ہے، نیز عقیدے کے باب میں اشعریت اور ماتریدیت کی تعقل پسندی کی آمیزش اور تصوف کی رنگینیوں سے ان کے دامن کا پاک ہونا ہے، اسی راہ اعتدال کا ثمرہ

ہے کی سعودی عرب میں فقہِ مقارن کی خوب خوب آبیاری ہو رہی ہے، اور اس کی کوکھ سے چوٹی کے سلفی علماء جیسے شیخ بن باز، شیخ محمد صالح العثیمین اور شیخ صالح فوزان الفوزان ^{حفظہما اللہ پیدا ہوئے ہیں}۔

اس راہ میں تحریک اہل حدیث کے بعض افراد کی جانب سے سلفی مقلد اور سلفی غیر مقلد کی تقسیم دعوتی مصالِح کے خلاف ایک ناروا قدم اور نا عاقبت اندیشی ہے، اور فقہِ مقارن کی کوششوں کی راہ کا سب سے بڑا پتھر ہے:

اپنے بھی خفا مجھ سے ہیں، بیگانے بھی ناخوش
میں زہر ہلاہل کو کبھی کہہ نہ سکا قد

بہر صورت! اس راہ سے برصغیر کی تحریک اہل حدیث نجد کی تحریک اصلاح و تجدید سے قریب سے قریب تر ہوتی گئی، اسی سلسلے کی ایک کڑی شیخ بن باز کے استاد گرامی شیخ سعد بن حمد بن عتیق ^{﴿۱۲۷۵ھ-۱۳۲۹ھ﴾} تھے، جنہوں نے نجد سے ہندوستان کا سفر کر کے سید نذیر حسین محدث دہلوی اور علامہ نواب صدیق حسن خاں قنوجی سے شرف تلمذ حاصل کیا، نیز جب ترکوں اور مصریوں نے انگریزوں سے ساز باز کر کے نجد کی تحریک اصلاح و تجدید کو زک پہنچائی اور وہ مالی مشکلات سے دوچار ہوئی تو نواب صدیق حسن خاں قنوجی نے ان کی چاول کی بوریوں سے نیز دیگر مادی اور معنوی مدد کی۔

اب جب کہ نجد کی اصلاح و تجدید کی راہ پر گامزن حکومت و افراد کو اللہ تعالیٰ نے کتاب و سنت کی اتباع اور پیروی کی بدولت دنیاوی مال و متاع سے نوازا ہے اور وہ دوسروں کی طرح برصغیر کی تحریک اہل حدیث کی مادی اور معنوی مدد کرتے ہیں تو یہ توحید کی تعلیم، کتاب و سنت کی اتباع اور فکر و عمل میں یکسانیت کا ثمرہ اور نتیجہ ہے، نہ کہ تملق، چاپلوسی اور ریا لوں کی چمک دمک میں تحریک اہل حدیث کا

گم ہو جانا ہے، جیسا کہ برصغیر کے بعض گروہوں کا اس تحریک کے ماننے والوں پر یہ الزام ہے، اللہ تعالیٰ ہر ایک کو حقیقت حال سمجھ کر اس کی روشنی میں اخلاص و للہیت کی بنیاد پر فیصلہ کرنے کی توفیق عطا فرمائے، اور ہر طرح کی فرقہ بندی اور گروہ بندی سے محفوظ رکھے:

مدعا تیرا اگر دنیا میں ہے تعلیم دیں
ترک دنیا قوم کو اپنی نہ سکھلانا کہیں
وانہ کرنا فرقہ بندی کے لئے اپنی زباں
چھپ کے ہے بیٹھا ہوا ہنگامہ محشر یہاں

تحریک اہل حدیث اور سیاست

علم سیاست کی اب تک جو تعریف کی جاسکی ہے اس میں سب سے زیادہ جامع مانع تعریف یہ ہے:

”یہ علم انسانوں کے اس اجتماعی اور سیاسی رویے سے بحث کرتا ہے جس کے مطابق وہ اپنے تمام اجتماعی امور کو باقاعدہ منظم صورت میں انجام دینا چاہتے ہیں، تاکہ وہ اپنے مقاصد زیادہ سے زیادہ بہتر صورت میں حاصل کر سکیں“

﴿سیاست و ریاست ص: ۸﴾

درحقیقت یہ تعریف شاہ ولی اللہ محدث دہلوی کی سیاست مدنیہ کی تعریف کا جذبہ اور خلاصہ بلکہ اس کی وضاحت ہے، چنانچہ شاہ صاحب فرماتے ہیں:

”ہی الحکمة الباعثة عن كيفية حفظ الربط الواقع بين أهل المدينة“ ﴿حجة الله البالغة ج ۱ ص: ۴۴﴾

سیاست اس حکمت و مصلحت کا نام ہے جو شہریوں کے مابین واقع روابط کی

حفاظت کی کیفیت سے بحث کرتا ہے۔

علم سیاست کی یہ تعریف اور وضاحت اس امر کی نشاندہی کرتی ہے کہ انسان مدنی الطبع واقع ہوا ہے، وہ اپنے حقوق کی حصول یابی اور ضروریات کی تکمیل کے لئے کوئی ایسا منظم اجتماعی لائحہ عمل مرتب کرنے کا خواہاں رہتا ہے، جو اس کے حقوق اور ضروریات کی تکمیل بدرجہ اتم پورا کر سکے۔

اس وضاحت سے یہ بات بھی معلوم ہوئی کہ انسان فطرۃً جزوی یا کلی طور پر سیاست سے اپنا تعلق قائم رکھنے پر مجبور ہے، اس کے بغیر اس کے لئے زندگی کی شاہ راہ پر باضابطہ گامزن رہنا مشکل ہے، جب فرد کا یہ حال ہے تو کسی تحریک کا کیا حال ہوگا؟

لہذا! یہ مسئلہ اٹھانا کہ تحریک اہلحدیث ہند کا سیاست میں کوئی حصہ نہیں رہا ہے، یہ ایک غیر فطری، غیر حقیقی اور غیر منطقی بات ہے، جو فکر و عقل اور بحث و تحقیق کے میدان میں کوئی وقعت نہیں رکھتی، ہاں! ممکن ہے کہ وقت اور حالات و ظروف نے بعض افراد اور تحریکات کو خاموش کر دیا ہو، اور انہوں نے اپنا کام خفیہ طور پر انجام دیا ہو، تاریخ میں ”اخوان الصفاء“ کی تحریک علم و ادب کی راہ سے اور ”کلیلہ و دمنہ“ کی زبان اسی امر کی عکاسی کرتی ہے، خود برصغیر میں شیخ الہند محمود الحسنؒ کی ریشمی رومال کی تحریک اور شہدین کی تحریک جہاد کی خفیہ اصطلاحیں اس امر کے واضح دلائل ہیں، جیسے چھوٹا گودام سے مراد پٹنہ، بڑا گودام سے مراد ستھانہ، رنگ روٹ سے مراد جہادی اور قافلہ سے مراد صادق پور کے علماء کے مکانات کے احاطے وغیرہ۔

سیاست کی اس طبعی اور فطری حقیقت کی قدرے وضاحت کے بعد مغلیہ دور حکومت کے خاتمے کے بعد کی برصغیر کی سیاست کو تین خانوں میں تقسیم کر کے

گفتگو کی جاتی ہے:

﴿۱﴾ اسلامی سیاست یا تحریک جہاد.

﴿۲﴾ جمہوری سیاست بالفاظ دیگر لادینی سیاست.

﴿۳﴾ اسلام کے نام پر جمہوری سیاست.

﴿۱﴾ اسلامی سیاست یا تحریک جہاد

اللہ تعالیٰ کی وحدانیت اور حاکمیت کا اقرار، اس کے قانون کی تنفیذ اور اس کی دعوت کی راہ میں اگر کوئی رکاوٹ آئے اور کوئی فتنہ سر اٹھائے تو اس کی سرکوبی کے لئے جہاد کرنا اسلامی سیاست کا ایک لازمی جزء ہے، اللہ تعالیٰ کا ارشاد ہے:

”وقاتلوهم حتی لاتکون فتنۃ ویکون الدین لله فان انتھوا

فلا عدوان الا علی الظالمین“ ﴿البقرة: ۱۹۳﴾

ان سے لڑو جب تک کہ فتنہ نہ مٹ جائے، اور اللہ تعالیٰ کا دین غالب نہ آجائے اگر یہ رک جائیں تو تم بھی رک جاؤ، زیادتی تو صرف ظالموں پر ہی ہے.

اسلامی سیاست کے اس منشا کی تکمیل کے لئے برصغیر میں پہلی صدی ہجری کے بعد پہلی اسلامی تحریک سید احمد شہید بریلوی کی قیادت میں شروع ہوئی جو ان کی اور ان کے رفیق خاص شاہ اسماعیل شہید کی مشہد بالا کوٹ میں شہادت پر منتج ہوئی، اول الذکر شخصیت، قائد جہاد اور صاحب دل نے حنفی مکتب فکر اور تصوف کی راہ سے اس تحریک کو برپا کرنے میں عظیم کامیابی حاصل کی، جس کی مثال تاریخ ہند میں نہیں ملتی، اور ثانی الذکر شخصیت، کتاب و سنت کا شیدا، عقیدہ توحید کا پاسباں، تحریر و تقریر اور میدان کارزار کا بے مثال سپاہی اور برصغیر کی تحریک اہلحدیث کا بانی سید صاحب کی قیادت پر رائے کے اختلاف کے باوجود

دعوتی اور جہادی مصلحتوں کے پیش نظر ص کیا، بیعت کی اور تحریک جہاد کو بھرپور غذا بخش کر اوج کمال تک پہنچایا، ان کی تالیفات ”تقویۃ الایمان“ ”تنویر العینین فی اثبات رفع الیدین“ اور ”عقبات تصوف و تجلیات الہیہ“ اس امر کی شاہد عدل ہیں۔

رفع الیدین کے اثبات اور تصوف کے عقبات و تجلیات کے موضوع پر آج مطلع صاف ہو جانے، بہت حد تک تحقیق کا میدان ہموار ہو جانے اور ایک دوسرے کو انگیز کرنے کے باوجود حنفی مکتب فکر کا کوئی فرد اس طرح کی مستقل کتاب نہیں لکھ سکتا، چہ جائیکہ اُس دور میں جب کہ ہر طرف انہی کا غلبہ تھا۔ لیکن افسوس کہ تحریک جہاد کے جانشینوں میں ایسے افراد پیدا ہونے لگے جو تصوف کے عقبات کے بجائے تزکیہ و احسان کے نام سے اسے روحانیت کی معراج کہنے، ماننے اور عمل کرنے اور کھانے پر زور دینے لگے۔

بہر صورت! دعوت کی راہ میں شاہ اسماعیل شہیدؒ کی اسی عزیمت کی بدولت ابوالکلام آزادؒ نے ان کے حق میں فرمایا تھا:

”بایں ہمہ یہاں جو کچھ ہوا تجدید و تدوین علوم و معارف اور تعلیم و تربیت اصحاب استعداد تک محدود رہا، اس سے آگے نہ بڑھ سکا، فعلاً عمل و نفاذ اور ظہور و شیوع کا پورا کام تو کسی دوسرے ہی مرد میدان کا منتظر تھا، اور معلوم ہے کہ توفیق الہی نے یہ معاملہ صرف حضرت علامہ و مجدد شہیدؒ کے لئے مخصوص کر دیا تھا، خود حضرت شاہؒ ”ولی اللہ محدث دہلوی“ صاحب کا بھی اس میں حصہ نہ تھا“

﴿تذکرہ ص: ۲۴۴﴾

اور ڈاکٹر علامہ محمد اقبالؒ نے ان کے حق میں کہا تھا:

”اگر مولانا محمد اسماعیل شہیدؒ کے بعد ان کے مرتبے کا ایک مولوی بھی پیدا ہو جاتا

تو آج ہندوستان کے مسلمان ایسی ذلت کی زندگی نہ گزارتے“

﴿تاریخ اہلحدیث ص: ۲۲۲﴾

اور مولانا مسعود عالم ندوی فرماتے ہیں:

”مگر خود سید احمد صاحب کی جماعت میں مولانا اسماعیل شہید ﴿۱۲۲۶ھ﴾ کے

اثر سے خالص عالمین بالحدیث کا بھی ایک طبقہ پیدا ہو گیا تھا“

﴿ہندوستان کی پہلی اسلامی تحریک ص: ۲۸﴾

اور مولانا مسعود عالم ندوی، مولانا ولایت علیؒ کی سیاسی قیادت کے بارے

میں فرماتے ہیں:

”فاجعہ بالاکوٹ کے بعد تمام ملک پر اداسی چھائی ہوئی تھی، جماعت تتر بتر ہو گئی،

اچھوں اچھوں کے قدم لڑکھار رہے تھے، جہاد کا سارا کام درہم برہم ہوا چاہتا تھا

کہ عظیم آباد پٹنہ محلہ صادق پور کے ایک فرد نے یہ گرتا ہوا علم اپنے ہاتھوں سے

تھام لیا اور زندگی بھر اپنے سینوں سے لگائے رکھا اور پھر اس مرد کامل کے بعد اس

کے بھائیوں، بھتیجیوں، عزیزوں اور ماننے والوں نے جس طرح اپنے خون سے

اس نخل خزاں دیدہ کی آبیاری کی ہے وہ اسلام ہند کی پوری تاریخ میں اپنی آپ

مثال ہے“ ﴿ہندوستان کی پہلی اسلامی تحریک ص: ۵۶﴾

یہ بات پہلے ثابت کی جا چکی ہے کہ مولانا ولایت علیؒ تحریک اہل حدیث کے

ہراول دستے میں شمار ہوتے ہیں، اب ان کی تحریک جہاد کی قیادت کے گرتے

ہوئے علم کو سنبھالنا اور اسے تقسیم ہند ۱۹۴۷ء تک قائم رکھنا کیا تحریک اہل حدیث

کا برصغیر کی سیاست سے الگ ہو جانا ہے، یہی نہیں بلکہ سید نذیر حسین محدث

دہلویؒ کے شاگرد رشید مولانا عبدالعزیز رحیم آبادیؒ جو تحریک اہل حدیث کے

تنظیمی ڈھانچہ کے بانیوں میں سے ہیں، انہوں نے بھی خاندان صادق پور کی

تحریک جہاد کی اس قیادت میں شرکت فرمائی، چنانچہ جب مولانا عبدالرحیم صادق پوریؒ ﴿۱۲۵۲ھ-۱۳۲۱ھ﴾ کو فرنگیوں نے جزیرہ انڈمان میں قید کر دیا تو ان کی جگہ پر مولانا عبدالعزیز رحیم آبادیؒ ہی قائد مقرر کئے گئے، لیکن جب وہ جزیرہ انڈمان سے ﴿۱۲۸۰ھ تا ۱۳۰۰ھ﴾ سزا کاٹ کر واپس ہوئے تو قیادت ان کے حوالے کر دی گئی، لیکن مولانا عبدالعزیز رحیم آبادیؒ نے مرتے دم تک تحریک جہاد کے صادق پوریؒ قائدین کا مالی اور معنوی تعاون فرمایا، یہی وجہ ہے کہ فرنگیوں کی طرف سے ان کی وفات کے ﴿۱۹۱۸ء﴾ چند دنوں پہلے جس دوام کا وارنٹ ان کی میز پر رکھا تھا۔

راقم السطور کے خاندان کو بھی اسی راہ سے تحریک جہاد میں بھرپور شرکت کا موقع ملا ہے، جس کے لئے یہ کتاب لکھی گئی ہے، اللہ تعالیٰ ہمارے اس عمل کو قبول فرمائے۔

ان تاریخی حقائق کے باوجود اسلامی سیاست میں تحریک اہل حدیث کے حصہ نہ لینے والی بات غیر حقیقی، غیر منطقی اور حقیقت پر پردہ ڈالنے کی ایک ناروا کوشش ہے، اللہ ہر ایک کو حقیقت کے آئینے میں تاریخی حقائق کو دیکھنے اور پرکھنے کی توفیق عطا فرمائے۔

ماضی قریب میں افغانستان کے اسلامی جہاد میں جب تحریک اہل حدیث کے قائد امیر سمیع اللہ گو ملک کی ایک ریاست پر غلبہ حاصل ہوا تو انہوں نے فوراً ہی کتاب و سنت کی بنیاد پر اسلامی حکومت کی بنا ڈال دی، لیکن افغانستان کے دیگر جہادی گروپوں کو یہ عمل ایک نظر نہ بھایا اور انہوں نے ان کے قتل پر دم لیا، کوئی صاحب دل ان الزام تراشوں سے پوچھے کہ کیا یہ بھی ایک جھوٹ ہے؟

اضطراری حالت میں عزیمت یا رخصت

قبل ازینکہ تاریخی حقائق کی روشنی میں تحریک اہلحدیث کی بعض اہم شخصیات پر الزام تراشیوں کی خبر لی جائے، شریعت کے دو قاعدے عزیمت اور رخصت پر راقم السطور، بلکہ روشنی ڈال دینا مناسب سمجھتا ہے، جس سے آگے چل کر زیر بحث مسئلے کو سمجھنے میں آسانی ہوگی۔

﴿۱﴾ عزیمت:

جب کسی کام کے کرنے کا حتمی فیصلہ کر لیا جائے تو اس کے لئے عزم اور عزیمت کے کلمات استعمال کیے جاتے ہیں، جیسا کہ اللہ تعالیٰ کا ارشاد ہے:

”ولقد عهدنا الی آدم من قبل فنسی ولم نجد له عزما“

﴿طہ: ۱۱۵﴾

ہم نے آدم کو پہلے ہی تاکید کی حکم دے دیا تھا لیکن وہ بھول گیا اور ہم نے اس میں کوئی عزم نہیں پایا۔

اسی معنی میں بعض رسولوں کو اولوالعزمی کے صفات سے نوازا گیا ہے کیونکہ انہوں نے دعوت حق کی راہ میں اولوالعزمی سے کام لیا جیسے نوح، ابراہیم، عیسیٰ، موسیٰ اور محمد علیہم الصلاۃ والسلام۔

فقہی اصطلاح میں عزیمت سے مراد شریعت کے وہ اصلی احکام ہیں جنہیں اللہ تعالیٰ نے عام حالات میں ابتداء اپنے بندوں کے لئے مشروع کیا ہے، جیسے نماز و روزہ اور زکاۃ و حج وغیرہ۔

﴿ ب ﴾ رخصت:

رخصت کا معنی تیسیر و تسہیل ہے اور شرعی اصطلاح میں اس سے مراد وہ احکام ہیں جنہیں اللہ تعالیٰ نے اپنے بندوں کی ضروریات کی رعایت اور ان کے اعذار کی خاطر ازراہ سہولت و تخفیف مشروع کیا ہے، بشرطیکہ عزیمت کا حکم باقی رہے۔

”واذا ضربتم فی الأرض فلیس علیکم جناح أن تقصروا

من الصلاة“ ﴿النساء: ۱۰۱﴾

جب تم سفر میں جا رہے ہو تو تم پر نمازوں کے قصر کرنے میں کوئی گناہ نہیں ہے۔ فقہائے اسلام نے رخصت کی کئی قسمیں کی ہیں، واجب، مندوب اور مباح اور ہر ایک کے لئے کتاب و سنت سے دلائل پیش کی ہیں، راقم السطور ان تفصیلات میں جانے کے بجائے عزیمت اور رخصت کے مضمون پر صرف دعوتی راہ سے ایک نظر ڈالنا چاہتا ہے۔

دعوت کی راہ میں عزیمت کی راہ اختیار کرنا افضل اور رخصت کی راہ اختیار کرنا جائز ہے، بلکہ امام شاطبیؒ نے عزیمت اور رخصت کے شرعی قاعدوں کو انہی دونوں امور میں محصور کیا ہے، جو قارئین اس کی تفصیل چاہتے ہیں وہ امام شاطبیؒ کی کتاب ”الموافقات ج ۱ ص: ۳۰۱“ ملاحظہ کریں۔

دعوت کی راہ میں عزیمت کی راہ اختیار کرنا افضل اور بہتر ہے اس سلسلے میں اولوالعزم رسولوں کی دعوتی مثالیں موجود ہیں، اور اللہ کے رسول کی یہ حدیث اس معنی کو مزید مبرہن کرتی ہے:

”أفضل الجهاد من قال كلمة حق عند سلطان جائر“ ﴿الترمذی﴾

اس شخص کا جہاد افضل ہے جس نے ظالم و جابر بادشاہ کے سامنے حق کا کلمہ کہا۔
بلال حبشی، حبیب بن زید، عبداللہ بن حذیفہ، سمیہ اور یاسر رضی اللہ تعالیٰ عنہم
نے اسی راہ فضیلت پر گامزن ہو کر اپنی جانیں قربان کر دیں لیکن راہ حق سے سرمو
انحراف نہ کیا۔

انہی اصول و مبادی اور تاریخی حقائق کے پیش نظر علامہ ابن کثیر فرماتے ہیں:

”ولاشك أن الأفضل والأولى أن يثبت المسلم على دينه

ولو أفضى إلى قتله“ ﴿تفسیر ابن کثیر ج ۲ ص: ۶۰۷﴾

اس میں کوئی شک نہیں کہ مسلمان کے لئے افضل اور بہتر راہ اپنے دین پر ثابت
قدم رہنا اور عزیمت کی راہ اختیار کرنا ہے، گرچہ اسے اس راہ میں اپنی جان سے
ہاتھ دھونا پڑے۔

لیکن عزیمت اپنی اس فضیلت کے ساتھ ہی اپنے دامن میں رخصت کا پہلو
رکھتی ہے، جس پر امت اسلام کا اتفاق ہے، کیونکہ اس سلسلے میں قرآن مجید کی یہ
واضح آیت موجود ہے:

”من كفر بالله من بعد إيمانه إلا من أكره وقلبه مطمئن بالإيمان“

﴿النحل: ۱۰۶﴾

جس شخص نے ایمان لانے کے بعد بدرجہ مجبوری کفر کیا ہو لیکن اس کا دل ایمان پر
مطمئن ہو تب تو اس کی خیر ہے۔

اس آیت کے شان نزول میں ابن کثیر نے ابن جریر کے حوالے سے عمار
بن یاسر کا قصہ نقل کیا ہے، جس کا حاصل یہ ہے کہ مشرکین نے انہیں حالت کفر پر
لوٹانے کے لئے ہر طرح کی ایذا دی یہاں تک کہ وہ مشرکین کے بعض ارادے کو
پورا کرنے کے قریب ہو گئے، پھر اللہ کے رسول ﷺ کی خدمت میں حاضر

ہوئے اور اپنا حال سنایا، اس پر آپ نے فرمایا: ”کیف تجد قلبک“ یعنی تم اپنے دل کو کیسا پاتے ہو، انہوں نے کہا: ”مطمئنًا بالایمان“ یعنی میرا دل ایمان پر مطمئن ہے، تو آپ نے فرمایا: ”ان عاد و اعد“ یعنی اگر مشرکین تمہارے ساتھ دوبارہ ویسا ہی سلوک کریں تو تم بھی ان کے ساتھ اپنی پہلی روش اختیار کر لو“

﴿تفسیر ابن کثیر ج ۲ ص ۶۰۶﴾

عزیمت اور رخصت کے ان دو شرعی ضابطے کی قدرے وضاحت کے بعد اب ہم برصغیر کے ان حالات و ظروف کی طرف لوٹتے ہیں جن میں وہاں کے مسلمان عام طور پر اور علماء خاص طور پر اور بالخصوص تحریک اہلحدیث کے افراد اور علماء فرنگیوں کے پنجہ استبداد کا شکار ہو رہے تھے، اس اضطراری اور مجبوری کی حالت میں برصغیر کے علماء کے موقف اور عمل کو تین خانوں میں تقسیم کیا جاسکتا ہے۔ ﴿ا﴾ عزیمت کی راہ۔ ﴿ب﴾ رخصت کی راہ براہ ہجرت۔ ﴿ج﴾ رخصت کی راہ براہ قیام برصغیر۔

﴿ا﴾ عزیمت کی راہ

برصغیر میں قرون اولی کے بعد باضابطہ پہلی اسلامی تحریک کے حاملین نے دعوت و ارشاد اور جہاد کی راہ سے عزیمت کا راستہ اختیار کیا، جس راہ کو سید احمد شہیدؒ کی قیادت و امامت اور شاہ اسماعیل شہیدؒ کی دعوت و ارشاد نے اوج کمال بخشا، نیز جس میدان میں حنفی مکتب فکر کے دلوں پر شاہ ولی اللہ محدث دہلویؒ کے افکار و خیالات کو ان کے پوتے شاہ اسماعیل شہیدؒ ہی نے کتاب و سنت کی روشنی میں ایسا مہینز دیا کہ اس کی کوکھ سے تحریک اہلحدیث کا ہراول دستہ جماعت محمدی کی شکل میں پیدا ہوا۔

شہیدین کی شہادت کے تھوڑا عرصہ بعد تحریک کی امامت و قیادت صادقان صادق پور پٹنہ کے جیالے سپوتوں مولانا ولایت علیؒ، مولانا عنایت علیؒ اور ان کے خانوادے میں منتقل ہو گئی، جس کا سلسلہ تقسیم ہند ۱۹۴۷ء تک جاری رہا۔ اس عزیمت کی راہ میں حنفی مکتب فکر کے بعض علماء کے ساتھ ساتھ شاہ اسماعیل شہیدؒ، مولانا ولایت علیؒ، مولانا عنایت علیؒ، مولانا عبدالرحیم صادق پوریؒ اور مولانا عبدالعزیز رحیم آبادیؒ وغیرہم نے تحریک اہلحدیث کے پلیٹ فارم سے نمایاں کارنامہ انجام دیے۔

﴿ب﴾ رخصت کی راہ براہ ہجرت

برصغیر کے ناگفتہ بہ حالات اور فرنگیوں کے جبر و استبداد سے تنگ آ کر اپنے دین و ایمان کی حفاظت کے لئے علماء کے ایک گروہ نے ہجرت براہ رخصت اختیار کر کے حرین شریفین میں پناہ لی، جیسے مولانا امداد اللہ مہاجر مکیؒ، شاہ محمد اسحاق محدث دہلویؒ اور محمد ابراہیم آرویؒ تنظیم اہل حدیث کے امیر اول وغیرہم۔ ان علمائے کرام کی ہجرت کو وجوب کی راہ سے عزیمت قرار دینا میری رائے میں درست نہ ہوگا، کیونکہ اس وقت کے حالات میں ہجرت کرنا واجب نہ تھا، اس لئے کہ مسلمانوں کو برصغیر میں فرنگیوں کے ماتحت رہتے ہوئے اپنی عبادات اور دینی شعائر کو ادا کرنے کا حق حاصل تھا۔

اگر اس وقت کے حالات سے ہندوستان کے موجودہ حالات کا موازنہ کیا جائے تو ابھی کے حالات زیادہ بدتر ہیں، لہذا! موجودہ حالت میں ہندوستان کے مسلمانوں کے لئے ہجرت کرنا بدرجہ اولیٰ واجب ہوگا۔ واللہ اعلم بالصواب۔

﴿ج﴾ رخصت کی راہ براہ قیام برصغیر

علماء کی ایک بڑی تعداد نے عزیمت اور ہجرت براہ رخصت کے بجائے برصغیر میں رہ کر مسلمانوں کی تعلیم و تربیت اور ان کے دین و ایمان کی بقاء کی جدوجہد میں نمایاں رول ادا کیا، جس میں ہر مکتب فکر اور خیال کے علماء نے اپنی بساط بھر حصہ لیا، جس کی زندہ مثالیں دارالعلوم دیوبند، علی گڑھ مسلم یونیورسٹی، جامعہ ملیہ دہلی، دارالعلوم ندوۃ العلماء لکھنؤ اور دارالعلوم احمدیہ سلفیہ در بھنگہ، بہار سرفہرست ہیں، انہی اداروں کی کوششوں کا ثمرہ ہے کے آج ہندوستان میں مسلمان اپنے دین و ایمان پر قائم ہیں۔

اب ان علمائے کرام میں سے کسی پر اس راہ میں کسی قسم کا الزام لگانا اور ان کی ذات و عمل پر ناروا حملہ کرنا کم از کم اسلامی اخلاق کے خلاف ہے، ہاں جنہوں نے ایمان کی راہ ترک کر کے فرنگیوں کی حاشیہ برداری اور نمک خواری اختیار کر لی، وہ حضرات ہماری اس بحث سے خارج ہیں، لیکن جن علماء اور قائدین نے اپنے دین و ایمان کو باقی رکھتے ہوئے مسلمانوں کی بقاء اور حفاظت کی کوششیں کیں اور اس راہ میں ان سے غلطیاں سرزد ہوئیں، میرے خیال میں ان کی نیتوں پر حملہ کرنا درست نہیں ہوگا، ہاں ان کے طریقہ کار کو غلط کہنا وہ بھی علم و تحقیق کی راہ سے صحیح ہوگا، نہ کہ الزام تراشی اور ان کی ذات پر ناروا حملہ کر کے۔

اس راہ کے جملہ علماء اور قائدین پر تبصرہ کرنا اور ان پر لگائے گئے الزامات کا علم و تحقیق اور تاریخی حقائق کی روشنی میں جائزہ لینا میرے موضوع کتاب سے باہر ہوگا، لہذا! راقم السطور موضوع کی مناسبت سے صرف تحریک اہل حدیث کی

چار بڑی شخصیات پر لگائے گئے الزامات پر قدرے روشنی ڈال کر بات کو آگے بڑھائیگا۔

تحریک اہل حدیث کی چار اہم شخصیات پر الزام کی حقیقت برصغیر کے دوسرے مکاتب فکر کی طرح تحریک اہل حدیث کے افراد و علماء اور قائدین نے بھی وہاں کے ظروف و حالات کو ملحوظ خاطر رکھتے ہوئے عزیمت، رخصت براہ ہجرت اور رخصت براہ قیام برصغیر تینوں طریقے اختیار کیے۔

دعوت و ارشاد اور راہ جہاد میں عزیمت کی راہ چونکہ افضل و اولیٰ ہے، اس لئے اسی راہ عزیمت کے ایک عظیم مجاہد کی سنت سے اس باب کا آغاز کیا جاتا ہے۔

﴿۱﴾ مولانا ولایت علیؒ ﴿۱۲۰۵ھ-۱۲۶۹ھ موافق ۱۸۵۲ء﴾

راہ عزیمت کی اس عظیم شخصیت پر مولانا عبید اللہ سندھیؒ جیسے جہاں دیدہ شخصیت نے دو الزامات لگائے ہیں، مولانا مسعود عالم ندویؒ نے ان دونوں الزامات کی اپنی کتاب ”مولانا سندھیؒ اور ان کے افکار و خیالات پر ایک نظر“ میں اچھی طرح خبر لی ہے، لیکن راقم السطور ان دونوں الزامات پر ایک دوسرے گوشے سے نظر ڈالنا چاہتا ہے۔

ان پر پہلا الزام یہ ہے کہ مشہد بالا کوٹ کے بعد جماعت المجاہدین کے درمیان پھوٹ ڈال کر انہوں نے جماعت کی قیادت سنبھال لی۔

اور ان پر دوسرا الزام یہ ہے کہ شہیدین کی شہادت کے بعد عقیدہ غیبو بیت کو مرکزی فکر دے کر مجاہدین کو اپنا ہم نوا بنایا۔

﴿۱﴾ پہلا الزام اور اس کی تردید

پہلے الزام کی صرف حقیقت یہ ہے کہ شہیدین کی شہادت کے بعد مجاہدین پر خوف و ہراس اور سراسیمگی چھا گئی، مولانا ولایت علیؒ اس وقت مشہد بالا کوٹ میں موجود نہ تھے، بلکہ اپنے امیر سید احمد شہیدؒ کے حکم سے دکن کے تبلیغی اور جہادی دورے پر گئے تھے، ان کے غائبانے میں یکے بعد دیگرے چند امراء شیخ محمد ولی پھلتی، مولانا نصیر الدین بنگلوری اور مولانا نصیر الدین دہلوی منتخب کیے گئے، ان امیروں کے دنیا سے رخصت ہونے کے بعد جماعت المجاہدین میں مزید ابتری آگئی، اور ادھر مولانا ولایت علیؒ دکن کے دورے سے اپنے وطن مالوف صادق پور پٹنہ ہوتے ہوئے مشہد بالا کوٹ پہنچ گئے تاکہ اپنے امیر اور اپنی کوششوں کے بگھرے دانوں کو سمیٹ سکیں اور بجز اللہ ایسا ہی ہوا، انہیں امیر چن لیا گیا اور حق بحق دارر سید کا عمل ظہور میں آیا، کیونکہ یہ تاریخی حقیقت ہے کہ شہیدین کی حیات طیبہ میں ہی فکری طور پر جماعت المجاہدین دو حصوں میں بٹ چکی تھی، ایک شاہ اسماعیل شہیدؒ کی کوششوں سے تحریک اہلحدیث کے حامی و ناصر جو محمدی کے نام سے پکارے جاتے تھے، اور دوسرے سید احمد شہیدؒ کے حامی و ناصر جو حنفی مکتب فکر کے حامل اور تصوف کی وادی سے آشنا تھے، ایسی صورت میں شہیدین کی شہادت کے بعد جماعت المجاہدین کا دو دھروں میں تقسیم ہو جانا ایک قدرتی فعل اور تاریخی عمل تھا، اس بحران کو روکنے کے لیے مولانا ولایت علیؒ سے بہتر کوئی دوسرا امیر نہیں ہو سکتا تھا، اس کے دو بنیادی وجوہات تھے:

﴿۱﴾ مولانا موصوف ایک طرف سید احمد شہیدؒ کے معتقد، ان کے ہاتھ پر بیعت، لکھنؤ اور بریلی کے تربیت یافتہ تھے، اور دوسری طرف شاہ اسماعیل شہیدؒ

اور محمد علی شوکانی سے عمل بالحدیث کا درس لے چکے تھے، یعنی جماعت المجاہدین کے دونوں دھروں کے قائدین کے یکساں تربیت یافتہ اور محبوب نظر تھے۔

﴿ب﴾ خاندان صادق پور نے اس عزیمت کی راہ میں اور ان کے توسط سے بہار و بنگال کے مجاہدین نے جو اہم رول ادا کیا تھا، اور کر رہے تھے اس کا بدیہی تقاضا تھا کہ وہی امیر ہوں، دنیا کی کسی تحریک میں اس کے اصل قائد کے بعد وہی شخص اس کا جانشین ہوتا ہے جو مجموعی صفات، عمل اور قربانی میں قائد کا ہم رتبہ ہو یا اس سے قریب تر ہو، اور اس میں کوئی شک نہیں کہ مجموعی صفات، عمل اور ایثار و قربانی میں اس وقت مولانا ولایت علیؒ سے زیادہ اہم کوئی دوسرا شخص جماعت المجاہدین میں نہ تھا۔

ان دونوں وجوہات کی بنا پر جماعت المجاہدین نے مولانا موصوف کو اپنا امیر منتخب کر کے جو فیصلہ کیا وہ مبنی برحقیقت تھا، اور اس حقیقی فیصلے کو انہوں نے اور ان کے خاندان والوں نے تقسیم ہند ۱۹۴۷ء تک اس طرح نباہا کہ جس کی نظیر دنیا کی تاریخ میں بہت کم ملتی ہے۔

لہذا مولانا ولایت علیؒ پر انقسام جماعت کا الزام لگانا ایک غیر حقیقی اور تعصب بھرا الزام ہے، اس طرح کی الزام تراشی تاریخی عمل میں کوئی نئی بات نہیں ہے، خود ابو بکرؓ و عمرؓ کی خلافت کو مناسب کہنے اور گالی دینے والے دنیا میں آج بھی موجود ہیں، لیکن اس طرح کے منفی رویے اور الزام تراشی سے حقیقتیں نہیں بدلا کرتیں۔

﴿ب﴾ دوسرا الزام اور اس کی تردید

مولانا ولایت علیؒ پر مولانا عبید اللہ سندھیؒ کی جانب سے لگایا گیا دوسرا الزام

یہ ہے کہ انہوں نے اپنی قیادت کو غذا بخشنے کے لیے مشہد بالا کوٹ کے بعد عقیدہ غیبیہ کو مرکزی فکر دے کر مجاہدین کو اپنے گرد جمع کیا۔

یہ ایک المناک حقیقت ہے کہ شہیدین کی شہادت کے بعد مجاہدین نے سر اسیمنگی کے عالم میں پس زنداں، ریگزاروں، وادیوں، صحراؤں اور پہاڑوں کی چوٹیوں پر شہیدین کی آمد کا عرصہ تک انتظار کرتے رہے اور بڑے بڑے مجاہدین ”درد“ کے یہ اشعار بھی گنگنایا کرتے تھے:

اتنا پیغام درد کا کہنا ☆ جب صبا کوئے یار میں گزرے

کون سی رات آپ آئیں گے ☆ دن بہت انتظار میں گزرے

اس کی بنیادی وجہ یہ تھی کہ شہیدین کی شہادت کے بعد ان کی لاشوں کو سکھوں نے فوجی اعزاز کے ساتھ مقامی مسلمانوں کے توسط سے دفن کر دیا، جس کی خبر مجاہدین کو کافی دیر سے ہوئی، اور جس کی دوسری بنیادی وجہ خود سید احمد شہید کی بعض ایسی پیشن گوئیاں بنیں جنہیں سید صاحب اپنی زندگی ہی میں اپنے ماننے والوں کے سامنے کر چکے تھے، جن کا ذکر ہم آگے کریں گے۔

اوپر یہ بات گزر چکی ہے کہ مجاہدین فکری طور پر شہیدین کی زندگی ہی میں دو دھروں میں بٹ چکے تھے، پہلا دھڑا عمل بالحدیث یا تحریک اہل حدیث کا، اور دوسرا دھڑا حنفی مکتب فکر اور اہل تصوف کا، مولانا ولایت علی کار حجان عمل بالحدیث کی طرف تھا اور انہوں نے اپنے امیر سید احمد شہید کی بیعت اور امارت کی اطاعت کے ساتھ تحریک اہل حدیث کے بانی شاہ اسماعیل شہید اور محمد علی شوکانی سے عمل بالحدیث کی غذا حاصل کر لی تھی، جہاں کشف والہام، تصور شیخ اور گردن جھکا کر مخفی چیزوں کو دیکھ لینا، سر راہ خضر والیاس اور دیگر اولیائے کرام کی رہنمائی کرنے کا تصور غیر ممکن ہے، پھر عقیدہ غیبیہ کو ان کا اپنی قیادت کے

لیے مرکزی فکر بنانا ایک غیر حقیقی عمل ہوگا، جس کا ادراک ادنیٰ فکر و فہم کا مالک انسان باسانی کر سکتا ہے، کیونکہ جو شخص جس فکر و نظر کا حامل ہو اس سے اسی قسم کا عمل صادر ہوتا ہے، مثل مشہور ہے ”کل اناء یترخ بما فیہ“ ہر برتن سے وہی چیز نپکتی ہے جو اس میں ہوتی ہے۔

لہذا! مولانا ولایت علیؒ پر اس قسم کا الزام لگانا ایک غیر حقیقی عمل اور ایک مضحکہ خیز امر ہے، ہاں! مجاہدین کے دوسرے گروہ جن کے یہاں تصوف کی کسی حد تک عمل داری تھی، عقیدہ غیبو بیت کا تصور قائم ہونا زیادہ قرین قیاس ہے، اور اس قیاس کو خود سید احمد شہیدؒ کی بعض پیشین گوئیوں نے غذا بخشی تھی، چنانچہ وہ فرماتے ہیں:

”اگر بالفرض کسی ضرورت کے لیے ہم چند روز غائب ہو جائیں تو آپ لوگ مایوس نہ ہونگے“

﴿ مولانا سندھی اور ان کے افکار و خیالات پر ایک نظر ص: ۷۵ ﴾

اور مولانا محمد جعفر تھانیسریؒ لکھتے ہیں:

”سید صاحب کی چھوٹی بیوی صاحبہ جن سے قبل از معرکہ بالا کوٹ سید صاحب نے اپنی غیبو بیت کی پیشین گوئی کی تھی، اور سید صاحب کے اکثر اقرباء اور اہل قافلہ آپ کی غیبو بیت کے قائل تھے“ ﴿ سوانح احمدی ص: ۱۳۷ ﴾

اور مولانا حکیم سید عبدالحیؒ رقم طراز ہیں:

”اس کے بعد کچھ حضرت سید صاحب کی غیبو بیت و ظہور کا ذکر ہوا، ان سب لوگوں نے اس بے بضاعت سے پوچھا: میں نے کہا: اس میں تو شک نہیں کہ سید صاحب نے اس قسم کی پیشین گوئیاں فرمائی تھیں، لیکن وقوع میں اب تک اشتباہ ہے، مولوی محمود حسنؒ نے فرمایا: ”یہی ہمارا اور ہمارے بزرگوں کا مسلک ہے اور

پھر انہوں نے نہایت معتبر ذریعے سے یہ قصہ سنایا اور سب حاضرین نے اس پر اتفاق کیا“

﴿مولانا سندھی اور ان کے افکار و خیالات پر ایک نظر جس: ۷۷﴾
 قارئین! مذکورہ تینوں پیشین گوئیوں پر ٹھنڈے دل سے غور کریں کہ تحریک کے دوسرے گروہ کے یہاں عقیدہ غیبو بیت کا تصور قائم ہونا زیادہ ممکن تھا یا مولانا ولایت علیؒ، ان کے خاندان اور ماننے والوں کے نزدیک، اگر سراسیمگی کی حالت میں ان کے رفقاء کے یہاں اس قسم کا تصور قائم ہوا تو وہ ایک وقتی چیز تھی، اس کو اللہ کے رسول کی وفات پر حضرت عمرؓ کے موقف سے سمجھا جاسکتا ہے، کیوں کہ عقیدہ غیبو بیت کو مرکزی فکر قرار دینا ان کے افکار و خیالات اور عمل بالحدیث کے یکسر منافی تھا، اس کے برعکس دوسرے گروہ کے اکابر نے اس طرح کی غیبو بیت کا سید صاحب کی پیشین گوئی کی روشنی میں خود ہی اعتراف کیا ہے، جس کا قدرے بیان مذکورہ بالا سطور میں ہو چکا ہے۔

اب کوئی صاحب دل مولانا عبید اللہ سندھیؒ اور ان کے حامیوں سے پوچھے کہ مولانا ولایت علیؒ کا مرکزی فکر عقیدہ غیبو بیت تھا یا سید احمد شہیدؒ کے اصل ماننے والوں اور گھرانے کا؟

ممکن ہے یہاں پر ہمارے بعض قارئین کے دل میں جماعت المجاہدین کا فکری طور پر دو دھروں میں بٹنا کچھ تردد پیدا کرے، لیکن یہ ایک تاریخی حقیقت ہے جس کا نہ انکار کیا جاسکتا ہے اور نہ جس پر پردہ ڈالا جاسکتا ہے، اور جس کا خود مولانا عبید اللہ سندھیؒ نے شعوری یا غیر شعوری طور پر اعتراف کیا ہے یا ان کے دل سے حقیقت زبان پر آگئی ہے، فرماتے ہیں:

”ہمارا اپنا خیال مولانا ولایت علیؒ کی تحریک کے متعلق یہ ہے کہ وہ مولانا شہید

(سید احمد شہید) کی اس خاص جماعت (عمل بالحدیث یا تحریک اہل حدیث) کو زندہ کرنے کا ارادہ رکھتے ہیں، اور اسی لیے مولانا نذیر حسین اور نواب صدیق حسن خاں جیسے عالم بھی ان کا ساتھ دیتے ہیں“

﴿مولانا سندھی اور ان کے افکار و خیالات پر ایک نظر ص: ۷۹﴾

مولانا موصوف کی اس تحریر سے ذیل کے چند نتائج سامنے آتے ہیں:

☆ مولانا ولایت علیؒ عمل بالحدیث یعنی تحریک اہل حدیث سے تعلق رکھتے تھے، اس لیے سید نذیر حسین محدث دہلویؒ اور نواب صدیق حسن خاں قنوجیؒ جیسے اہل حدیث علماء ان کی مدد اور ان کا ساتھ دیا کرتے تھے۔

☆ اس تحریر کی روشنی میں مولانا مسعود عالم ندویؒ کا یہ تجزیہ بھی غلط ثابت ہوتا ہے کہ مولانا عبدالرحیم صادق پوریؒ ﴿۱۲۵۲ھ-۱۳۳۱ھ﴾ تک علمائے صادق پور کا عمل حنفی مع القول بالترجیح تھا، راقم السطور اس کی تردید خود مولانا ولایت علیؒ کی بعض تحریر اور دیگر شواہد سے پہلے کر چکا ہے۔

☆ سید نذیر حسین محدث دہلویؒ پر فرنگیوں کی حمایت کا الزام بھی سبوتاژ ہو جاتا ہے، کیونکہ وہ تحریک جہاد کے قائد مولانا ولایت علیؒ کا ساتھ دیا کرتے تھے۔

اور حقیقت بھی یہی ہے کہ سید صاحب موصوف ایک خاموش اور سنجیدہ طبیعت انسان تھے، اور ان کا خاص مشغلہ درس و تدریس تھا، لیکن انہوں نے خاموشی سے تحریک جہاد کا بھی ساتھ دیا، اس سلسلے میں فرنگیوں کا ساتھ دینے کا جو الزام ان پر ہے اس کی تردید آگے آرہی ہے۔

نیز مولانا سندھی کی اس تحریر سے مولانا ابوالکلام آزادؒ کے اس تجزیے کو بھی تقویت ملتی ہے جسے انہوں نے اپنی کتاب ”تذکرہ“ میں کیا ہے، جس کا حاصل یہ ہے کہ تحریک جہاد میں اصل روح شاہ اسماعیل شہید کی کار فرما تھی، مولانا مسعود

عالم ندوی کو اس امر سے اتفاق نہیں ہے چنانچہ وہ فرماتے ہیں:

”مولانا آزاد کو تمام جہادی سرگرمیوں میں مولانا شہید ہی کی روح کارفرما نظر آتی ہے، استاد محترم مولانا سید سلیمان ندوی مدظلہ (رحمۃ اللہ علیہ) سید صاحب اور مولانا شہید دونوں بزرگوں کو تجدید دین کی تحریک کا امام سمجھتے ہیں، مولانا سید ابوالاعلیٰ مودودی شہیدین کو امام ولی اللہ کی تجدید کا تمہ سمجھتے ہیں، راقم کو مولانا ابوالکلام آزاد سے زیادہ اور ان دونوں بزرگوں سے تھوڑا سا مودبانہ اختلاف ہے، ہمارے نزدیک مجدد سرہندی اور امام ولی اللہ دہلوی کی تیار کردہ عمارت کی تکمیل حضرت شہید دہلوی کے پیرومرشد حضرت سید شہید بریلوی کی ذات گرامی سے ہوئی ہے، اپنا اپنا تاثر اور اپنا اپنا وجدان ہے“

﴿ہندوستان کی پہلی اسلامی تحریک جس: ۴۴﴾

مولانا موصوف نے اپنے وجدان اور تاثر کی بات کی ہے لہذا! راقم السطور کو بھی اپنے وجدان اور تاثر کے اظہار کا حق حاصل ہے، میری رائے میں مولانا ابوالکلام آزاد نے ذیل کے حقائق کی روشنی میں اپنا تجزیہ فرمایا ہے:

☆ شاہ اسماعیل شہید صحابہ کی طرح عامل بالکتاب والسنہ تھے، اور اسی کی جماعت المجاہدین کو تعلیم دیا کرتے تھے، جس کے نتیجے میں تحریک اہل حدیث کی پہلی پود ”محمدی“ کے نام سے تیار ہوئی۔

☆ شاہ صاحب کتاب وسنت کے کامل عالم باعمل تھے، اور دیگر فنی علوم اور فن سپہ گری کے ماہر تھے۔

☆ اسلامی جہاد سے سرشار تھے۔

یہ جملہ صفات تحریک جہاد کے دوسرے قائدین میں جمع نہ ہو سکی تھیں، لہذا! جو شخصیت اپنی صفات اور اعمال کے اعتبار سے بزرگ و برتر ہو وہ عند اللہ زیادہ

مقبول ہے، اس راہ میں قلت و کثرت اور تابع و متبوع کی بات کرنا بے جا ہے۔

﴿ب﴾ نواب صدیق حسن خاں ﴿۱۲۳۸ھ-۱۳۰۷ھ﴾

نواب صاحب کی ہما گیر شخصیت حاسدین کی نگاہوں میں کانٹے کی طرح چبھتی اور کھٹکتی تھی، اس راہ سے ان پر طرح طرح کے الزامات لگائے گئے، ان میں ایک الزام جو راقم السطور کی نگاہ میں قابل ذکر اور قابل تردید ہے، وہ مولانا مسعود عالم ندوی کا یہ الزام کہ ان کا کلکتہ سے واپسی کے بعد خاندان صادق پور کے قائدین سے رات کی تاریکی میں چھپ چھپ کر ملنا عجیب ہے، لیکن انہوں نے اس امر پر غور نہیں کیا کہ نواب صاحب خود ہندوستان کی ریاست بھوپال کے منتظم کا رتھے، انہوں نے بھوپال کو بغداد کی طرح علم کا گہوارہ بنا دیا تھا، عجم اور عرب سے تشنگان علم کا تانتا بندھا رہتا تھا اور اس چشمہ علم و عرفان سے اپنی پیاس بجھا کر لوٹتے تھے، اور تصنیف تالیف کا ایسا نظام قائم کیا جس کی نظیر آج تک برصغیر کی تاریخ پیش کرنے سے قاصر رہی ہے، دوسری طرف وہ تحریک مجاہدین سے دلی تعلق اور قلبی لگاؤ رکھتے تھے، اور یہ چیز انہیں ورثے میں ملی تھی، ان کے والد سید اولاد حسن قنوجی شیعہ مسلک سے تائب ہو کر سید احمد شہید سے بیعت کر لی تھی، اور ان کی تحریک جہاد میں بھرپور حصہ لیا تھا۔

نواب صاحب اپنی ریاست کے پلیٹ فارم سے کتاب و سنت کے ساتھ ساتھ پوشیدہ طور پر تحریک جہاد کی مدد کیا کرتے تھے، کیونکہ ان کی ریاست کے سر پر فرنگیوں کی تلوار ہمیشہ لٹکتی رہتی تھی، لہذا ان کا تحریک مجاہدین کے قائدین سے راتوں کو چھپ چھپ کر ملنا اسی سلسلے کی ایک کڑی تھی۔

بالآخر حاسدین فرنگیوں کے پاس یہ شکایت کرنے میں کامیاب ہو گئے کہ نواب صاحب تحریک مجاہدین کی پس پردہ مدد کرتے ہیں، اور وہ فرنگیوں کے

بدخواہ اور خلاف ہیں۔

جب اس حقیقت کا علم نواب صاحب کو ہوا تو انہوں نے ریاست سے علاحدگی اختیار کر لی اور فرنگیوں کی جانب سے جو خطاب ملا تھا، اسے واپس کر دیا اور بدستور کتاب و سنت کی اشاعت اور تحریک مجاہدین کی مدد کرتے رہے۔

﴿ج﴾ سید نذیر حسین محدث دہلویؒ ﴿۱۲۲۰ھ-۱۳۲۰ھ﴾

ان پر الزام ہے کہ انہوں نے تحریک جہاد کا ساتھ نہیں دیا اور انگریزوں کی حمایت کی، جس کی بنیادی وجہ ۱۸۵۷ء کی جنگ آزادی کے ایام میں ایک انگریز میم کو پناہ دینا ہے۔

میری رائے میں انہوں نے انسانیت کی بنیاد پر یہ قدم اٹھایا تھا، کیونکہ اسلام حالت جنگ میں بھی عورتوں، بچوں اور بوڑھوں پر بلا سبب ہاتھ ڈالنے سے پرہیز کرنے کی تعلیم دیتا ہے، اگر انہوں نے جنگ کی حالت میں کسی زخمی عورت کو اپنے گھر میں پناہ دے دی تو یہ ان کا اخلاقی عمل تھا، وہ بھی ایسی جنگ جسے حقیقی اسلامی جنگ نہیں کہا جاسکتا، بلکہ وہ ملک کی آزادی کے لئے ہندو مسلم کی ایک مشترکہ جدوجہد تھی جو بنا کام ہوئی، یہی وجہ ہے کہ اسے بعض مسلمان مورخین نے بھی جنگ آزادی کے بجائے غدر سے تعبیر کیا ہے، کیوں کہ مغلیہ دور کے آخری بادشاہ بہادر شاہ ظفرؒ سے فرنگیوں کا عدم جنگ پر معاہدہ ہو چکا تھا، گرچہ یہ معاہدہ بحالت مجبوری کیا گیا تھا۔

ان پر دوسرا الزام حکومت وقت سے بعض انعامات اور شمس العلماء کا خطاب قبول کرنے کی وجہ سے انہیں فرنگیوں کا وفادار بتانا ہے۔ ان کے اس عمل کو اس وقت کے حالات و ظروف کے تناظر میں دیکھنا

چاہئے، وہ یہ کہ جنگ آزادی میں ناکامی کے بعد مسلمانانِ دہلی جس سرِ اسیمگی اور خوف و ہراس میں مبتلا تھے اور جو بدحواسی ان پر طاری تھی، اس وقت کے حالات کا بعد کے حالات سے مقابلہ نہیں کیا جاسکتا۔

بس اس امر کی اتنی حقیقت ہے کہ جب انگریز میم صحت مند ہو کر اپنے گھر لوٹی اور سید صاحبؒ کے حسن سلوک کا ذکر کیا تو انگریزی حکومت نے انہیں شکرانے کے طور پر کچھ انعامات اور شمس العلماء کا خطاب عطا کیا، جنہیں انہوں نے بدرجہٴ مجبوری قبول کیا، اس وقت ان کی عمر تقریباً ۹۵ سال کی ہو چکی تھی، اس عالم پیری میں انسان کے اندر راہِ عزیمت اختیار کرنے کی عموماً صلاحیت نہیں ہوتی اور وہ عموماً رخصت کی راہ اختیار کرنے پر مجبور ہوتا ہے، اور میری رائے میں انہوں نے رخصت ہی کی راہ اختیار کی۔

اس کی وضاحت اس امر سے ہو جاتی ہے کہ وہ فرنگیوں کے انعامات اور خطاب سے خوش نہ تھے، چنانچہ جب لوگ خلعت و خطاب لے کر ان کی خدمت میں حاضر ہوئے تو انہوں نے فرمایا:

”ہم غریب آدمی خلعت و خطاب لے کر کیا کریں گے، خلعت و خطاب تو بڑے آدمیوں کو ملنا چاہئے، ہم کو دینالا حاصل ہے، بعد اس گفت و شنید کے آپ نے اسی قدر فرمایا اچھا صاحب آپ حاکم ہو جو چاہو کہو!“

اس خطاب کے بعد رسالہ ”دلگداز لکھنؤ“ کے ایڈیٹر نے بعنوان ”شمس العلماء“ ایک مضمون لکھا جس کا ما حاصل یہ ہے:

”مولانا سید نذیر حسین صاحب محدث دہلوی کی عزت افزائی تو اس خطاب سے ہو ہی نہیں سکتی، لیکن اس خطاب کو عزت و شرف اس نام کی برکت سے ضرور حاصل ہوا“ ﴿تاریخ اہل حدیث ص: ۴۳۰﴾

ان کا انگریز میم کو انسانیت کی بنیاد پر پناہ دینا اور فرنگی حکومت سے بدرجہٴ
مجبوری خلعت و خطاب قبول کر لینا بہر صورت عزیمت کے بجائے رخصت پر
عمل تھا۔

﴿ مولانا محمد حسین بٹالوی ﴾ ﴿ ۱۲۵۶ھ - ۱۳۳۸ھ ﴾

ان پر الزام ہے کہ انہوں نے انگریز کی حمایت کی اور اس غرض کی تکمیل کے
لئے انہوں نے جہاد کی منسوخی پر ایک رسالہ بنام ”الاقتصاد فی مسائل الجہاد“
لکھ کر شائع کیا، تاکہ اپنی ذات اور جماعت اہل حدیث کو فرنگیوں کے عتاب
سے بچا سکیں۔

اس امر کی حقیقت یہ ہے کہ ان کی رائے میں برصغیر پر فرنگیوں کے کامل تسلط
کے بعد حالات ایسے نہیں تھے کہ امیر جہاد ہندوستان میں رہ کر جہاد کا حکم دیں،
اور اس طرح تحریک جہاد کا باقی ماندہ سرمایہ بھی ختم ہو جائے، اس غرض کے لئے
انہوں نے تحریری اور تقریری کوششیں کیں، لیکن ساتھ ہی انگریزوں کے خلاف
سرگرمیوں میں حصہ بھی لیتے رہے، جس کا ذکر ڈاکٹر قیام الدین نے اپنی کتاب
”ہندوستان میں وہابی تحریک“ میں کیا ہے، گویا عزیمت کی راہ پر گامزن تحریک
اہل حدیث کے افراد سے انہیں اس وقت کے موجودہ حالات کی روشنی میں
صرف طریقہ کار میں اختلاف تھا اور بس۔

مولانا جس تحریک سے بھی تعلق رکھتے ہوں وہ ایک انسان تھے اور ان سے
غلطی کا صدور ممکن تھا، اگر بالفرض ان سے یہ غلطی سرزد ہوئی تو یہ ایک بشری
تقاضا تھا، اس قسم کی چوک حالت جنگ میں بھی بعض بدری صحابی سے ہوئی،
حاطب بن ابی بلتعہ نے اس وقت جب کہ اللہ کے رسول مشرکین کی بد عہدی کی

بنا پر مکہ پر چڑھائی کی تیاری فرما رہے تھے، اس چڑھائی کی خبر انہوں نے تحریری طور پر اہل مکہ کو لکھ بھیجی، لیکن اللہ کے رسول کو اس امر کی اطلاع بروقت وحی کے ذریعے ہو گئی اور راستہ ہی سے خط لے جانے والی عورت گرفتار کر کے لائی گئی، اس کے بعد حاطب بن ابی بلتعہؓ سے اللہ کے رسول نے دریافت کیا تو انہوں نے معذرت کی کہ میں نے کفر و ارتداد کی نیت سے ایسا نہیں کیا ہے، بلکہ میرے اہل و عیال مکہ میں ہیں اور میرا تعلق قریش سے نہیں ہے، جنگ کی صورت میں میرے اہل و عیال کو نقصان پہنچنے کا قوی امکان ہے، اس لئے میں نے یہ قدم اٹھایا ہے، اللہ کے رسول نے ان کی سچائی کی وجہ سے انہیں معاف فرمادیا، اور فرمایا: ”صدق حاطب فلا تقولوا لحاطب الا خيراً“ یعنی حاطب نے سچ کہا، اسے خیر کے کلمہ کے سوا کچھ نہ کہو! ﴿البخاری و مسلم و تفسیر ابن کثیر ج ۴ ص: ۳۴۴﴾

تاہم اللہ تعالیٰ نے تنبیہ کے طور پر سورہ ممتحنہ کی شروع کی آیتیں نازل فرمائیں، جس کی پہلی آیت یہ ہے:

”يَا أَيُّهَا الَّذِينَ آمَنُوا لَا تَتَّخِذُوا عَدُوِي وَعَدُوَكُمْ أَوْلِيَاءَ تَلْقَوْنَ الْيَهُمَ بِالْمُودَةِ وَقَدْ كَفَرُوا بِمَا جَاءَكُمْ مِنَ الْحَقِّ يُخْرِجُونَ الرَّسُولَ وَإِيَّاكُمْ أَنْ تُؤْمِنُوا بِاللَّهِ رَبِّكُمْ أَنْ كُنْتُمْ خَرَجْتُمْ جِهَادًا فِي سَبِيلِي وَابْتِغَاءَ مَرْضَاتِي تُسِرُّونَ إِلَيْهِم بِالْمُودَةِ وَأَنَا أَعْلَمُ بِمَا أَخْفَيْتُمْ وَمَا أَعْلَنْتُمْ وَمَنْ يَفْعَلْهُ مِنْكُمْ فَقَدْ ضَلَّ سَوَاءَ السَّبِيلِ“ ﴿الممتحنہ: ۱﴾

اے وہ لوگو! جو ایمان لائے ہو، میرے اور اپنے دشمنوں کو اپنا دوست نہ بناؤ، تم دوستی سے ان کی طرف پیغام بھیجتے ہو اور وہ اس حق کے ساتھ جو تمہارے پاس آچکا ہے کفر کرتے ہیں، نبی کو اور خود تمہیں بھی محض اس وجہ سے جلاء وطن کرتے ہیں کہ تم اپنے رب پر ایمان رکھتے ہو، اگر تم میری راہ میں جہاد کے لئے اور میری

رضامندی کی طلب میں نکلتے ہو تو ان سے دوستیاں نہ کرو تم ان کے پاس محبت کا پیغام خفیہ طور پر بھیجتے ہو اور مجھے خوب معلوم ہے جو تم نے چھپایا اور وہ بھی جو تم نے ظاہر کیا، تم میں سے جو بھی اس کام کو کریگا وہ یقیناً راہ راست سے بہک جائیگا جب ایک بدری صحابی سے خاندانی مصلحت کے پیش نظر اسلام کے جنگی رازوں کو فاش کرنے کی چوک ہو سکتی ہے اور اللہ کے رسول انہیں معاف کر سکتے ہیں، گرچہ تنبیہ کے طور پر قرآن مجید کی مذکورہ بالا آیت نازل ہوئی، تو من باب حسن ظن راقم السطور بھی امید کرتا ہے کہ اگر مولانا سے غلطی ہوئی تو اللہ انہیں معاف فرمائے گا، بلکہ ان کے حق میں دعا کرتا ہے کہ اللہ انہیں معاف فرمائے۔

نیز اگر انہوں نے ایسا کیا تو یہ ان کا ذاتی عمل اور ان کی غلطی تھی، اس کی وجہ سے پوری تحریک اہل حدیث کو بدنام کرنا نہ عدل کا تقاضا ہے اور نہ اخلاق کا، ویسے بھی تحریک اہل حدیث کے افراد یہ معصوم ہیں اور نہ فرشتے کہ ان سے کوئی غلطی سرزد نہ ہو، تحریک اہل حدیث کا نظریہ دوسرے مکاتب فکر کے بارے میں بھی یہی ہے، اگر حنفی مکتب فکر کے بعض علماء نے انہی ایام میں انگریزوں کی سرپرستی میں قادیانیت اور بریلویت کے خاص پلیٹ فارم سے فرنگیوں کا ساتھ دیا تو اس میں حنفی مکتب فکر کی کیا غلطی ہے؟

لہذا! امت اسلام کو چاہئے کہ وہ ہر مقام پر عدل و انصاف سے کام لے، اور ایسا نہ ہو کہ گروہی عصبیت کی بنا پر انہیں اپنی آنکھوں کا شہتیر تنکہ نظر آئے، اور دوسروں کی آنکھوں کا تنکہ بھی انہیں شہتیر دکھائی دے:

﴿۲﴾ جمہوری سیاست بالفاظ دیگر لادینی سیاست

مسلمانوں کی زندگی میں اسلامی سیاست اور اس راہ میں جہاد ہی اصل ہے

جس کا قدرے ذکر ”اسلامی سیاست“ کے باب میں کیا جا چکا ہے، اس کے علاوہ کسی جمہوری لادینی سیاست یا اس جیسے دیگر نظام ہائے سیاست میں حصہ لینا ان کے لئے وقت، ظروف و حالات اور زمان و مکان کی ایک اضطراری ضرورت ہوتی ہے، کیونکہ انسان مدنی الطبع واقع ہوا ہے، وہ جہاں بھی رہے گا وہاں کی سیاست میں اپنا رول ادا کر کے اپنے حقوق کی حصول یابی اور ضروریات کی تکمیل کرے گا، گرچہ اس کی نوعیت اور کیفیت زمان و مکان اور نظام سلطنت کے اعتبار سے جدا جدا ہوتی ہے، اور کبھی ایسا بھی ہوتا ہے کہ مجبوراً اسے سیاست سے سبک دوش ہونا پڑتا ہے لیکن یہ ”الشاذ کالمعدوم“ کے ضمن میں آتا ہے۔

بہر صورت! اسلام اپنے ماننے والوں کو زمان و مکان اور ظروف و حالات کے مطابق اپنے دین و ایمان کی حفاظت کے ساتھ اپنے حقوق کی حصول یابی اور ضروریات کی تکمیل کے لئے کسی بھی نظام سیاست میں حصہ لینے سے نہیں روکتا۔ اس معنی میں فرنگیوں کو ہندوستان سے بھگانے کے سلسلے میں ایک ہندو مسلم تحریک چلی، جس کی قیادت بحیثیت ہندو گاندھی جی اور بحیثیت مسلمان ابوالکلام آزاد نے سنبھالی، اور ابوالکلام آزاد کا اہل حدیث ہونا روز روشن کی طرح عیاں ہے، ان کی تالیف ”تذکرہ“ کے مضامین، ان کا تحریک اہل حدیث صادق پور کے ایک عالم دین سے کلکتہ میں کتاب و سنت کی تعلیم حاصل کرنا، ان کا اپنے آبائی خانقاہی ریاست کو خیر باد کہنا اور تحریک اہل حدیث کے جملہ کاموں کی پر زور حمایت کرنا وغیرہ تاریخ کا ایک اٹوٹ حصہ اور ایک اہم باب ہے، راقم السطور یہاں پر بطور تاریخی شواہد مولانا محمد جونا گڑھی کے بنام ”اعلام الموقعین لابن القیم“ کے ترجمہ پر ان کے لکھے گئے خطوط کے چند تراشے پیش کرتا ہے:

”جی فی اللہ!
السلام علیکم ورحمۃ اللہ

مجھے معلوم ہوا ہے کہ آپ نے حافظ ابن القیمؒ کی ”اعلام الموقعین“ کا اردو میں ترجمہ کیا ہے، مجھے اس خبر سے نہایت خوشی ہوئی، عرصہ ہوا میں نے بعض عزیزوں کو جو ترجمہ کے کام سے دلچسپی رکھتے ہیں، اس کام پر لگایا تھا کہ شیخ الاسلام ابن تیمیہؒ اور شیخ الاسلام ابن القیمؒ کی مصنفات اردو میں منتقل کریں، چنانچہ منتخب کتابوں میں ”اعلام“ بھی تھی، لیکن کتاب ضخیم ہے اس لئے اس کی نوبت نہ آئی، مختصرات شائع ہو گئیں، اب آپ اس طرف متوجہ ہوئے ہیں تو میں کہوں گا، آپ نے ایک نہایت موزوں کتاب ترجمے کے لئے منتخب کی ہے، اللہ آپ کو مزید توفیق کا رعا فرمائے، مباحث فقہ و حدیث میں متاخرین کا کافی ذخیرہ موجود ہے، لیکن اس سے بہتر اور اصلاح کوئی کتاب نہیں، اسے اردو میں ترجمہ کر دینا اس گوشے کی تمام ضروریات بیک دفعہ پوری کر دینا ہے، خصوصیت کے ساتھ اس کی ضرورت انگریزی تعلیم یافتہ طبقہ کے لیے ہے، اس طبقہ میں بہت سے لوگ مذہبی ذوق سے آشنا ہو چکے ہیں، لیکن صحیح مسلک کی خبر نہیں رکھتے اور عربی سے نا آشنا ہونے کی وجہ سے براہ راست مطالعہ نہیں کر سکتے، اگر ”اعلام“ اردو میں شائع ہو گئی تو ان کی فہم و بصیرت کے لیے کافی مواد مہیا ہو جائے گا، میں نہایت خوش ہوں گا اگر اس ترجمہ کی اشاعت میں آپ کو کچھ مدد دے سکوں“ ”چونکہ اسلام کے اندرونی مذاہب و مشارب کی پیچیدگیوں سے عموماً مسلمان باخبر نہیں ہے، اس لئے بسا اوقات ان کا مذہبی شعف غلط راہوں میں ضائع ہو جاتا ہے، اس کتاب کا مطالعہ ان پر واضح کر دے گا کہ حکمت و دانش کی حقیقی راہ کن لوگوں کی راہ ہے، تبعین کتاب و سنت کی یا اصحاب جدل و خلاف کی؟ خود صاحب اعلام اپنے قصیدہ نونیہ میں کیا خوب فرمائے ہیں:

العلم قال الله قال رسوله ☆ قال الصحابة هم أولو العرفان

ما العلم نصبك للخلاف جهالة ☆ بين النبي وبين آراء فلان
یعنی علم دین وہی ہے جو قرآن و حدیث میں ہے، جو معرفت خداوندی میں
ڈوبے ہوئے فیضان صحبت رسول کے فیض یافتہ صحابہ کرام کی زبان سے ظاہر ہوا
ہے، کسی کی رائے کو سنت و حدیث سے ٹکرانا، رائے کے غلبے کے لیے دلائل قائم
کرنا اور اپنی جہالت کا ثبوت دیتے ہوئے رائے کے جھنڈے خلاف حدیث
بلند کرنے کا نام علم دین نہیں“ ابوالکلام کان اللہ از کلکتہ.

﴿مترجم اعلیٰ الموقنین عن رب العالمین ج ۱ ص: ۱۹-۲۰﴾

فقہی مکاتب فکر کے افراد ”اعلام الموقنین“ کا نام ہی سن کر خوف کھاتے
ہیں، چہ جائیکہ اس کا ترجمہ، اس کی تشریح اور اس کے تعاون کی پیش کش کریں، یہ
کام کتاب و سنت کا حامل و عامل اور ناصر و حامی ہی کر سکتا ہے، لہذا! راقم السطور
اس سلسلے میں اس تاریخی دستاویز کے بعد کسی دوسرے ثبوت کے پیش کرنے کی
ضرورت نہیں سمجھتا.

کانگریس کے علاوہ برصغیر میں مسلمانوں کی فلاح و بہبود کے لئے جو بھی
سیاسی، فلاحی اور رفاہی تحریکیں اٹھیں، اس میں تحریک اہل حدیث نے فطرۃ
شامل ہو کر اپنا رول ادا کیا ہے، خواہ وہ تحریک خلافت ہو یا تحریک احرار، یا جمعیت
علمائے ہند، ماضی قریب میں مولانا عبدالوہاب آروی جمعیت اہل حدیث کے
صدر جو جمعیت علمائے ہند کے صدر بھی رہ چکے ہیں، اور کل تک مسلم پرسنل بورڈ
کے رکن ڈاکٹر سید عبدالحفیظ سلمیٰ رہے ہیں، اور سردست مولانا محمد مختار ندوی ہیں.
لہذا! تحریک اہل حدیث پر سیاست میں حصہ نہ لینے والا الزام معذرت کے
ساتھ برصغیر کے مسلمانوں کو کشادہ دلی کا ثبوت پیش کرتے ہوئے واپس لے
لینا چاہئے.

﴿۳﴾ اسلام کے نام پر جمہوری سیاست

برصغیر میں کانگریس کے متبادل اسلام کے نام پر مسلم لیگ کی تحریک اٹھی تاکہ وہاں کے مسلمانوں کو ان کا کھویا ہوا مقام واپس دلا سکے، راقم السطور اس اختلافی بحث میں الجھنا نہیں چاہتا کہ برصغیر کے مسلمانوں کے حق میں کانگریس کا ساتھ دینا درست تھا یا مسلم لیگ کا۔

لیکن بعد کے حقائق نے یہ ثابت کر دیا کہ جو تحریک کلمہ لا الہ الا اللہ کے نام پر اٹھی تھی وہ اپنے حقیقی مقصد کو اب تک پورا نہ کر سکی، لیکن یہ بھی ایک تاریخی حقیقت ہے کہ مسلمانوں کی تہذیب و ثقافت، زبان و ادب اور عزت و وقار کی بحالی کے لئے برصغیر میں ایک مسلم ملک معرض وجود میں آ گیا، اور جو اس راہ میں اپنا فریضہ بخوبی انجام دے رہا ہے۔

ہمارا مقصد یہاں اس تحریک میں برصغیر کی تحریک اہل حدیث کے حصہ لینے یا نہ لینے سے ہے۔

تاریخ گواہ ہے کہ برصغیر کی بساط سیاست پر اٹھنے والی کانگریس اور مسلم لیگ دونوں ہی تحریکوں میں تحریک اہل حدیث، حنفی مکتب فکر اور اسلام کے نام پر قائم دیگر جماعتوں نے برابر کا حصہ لیا ہے، خود دیوبند میں اس مسئلے پر علمائے کرام دو حصوں میں بٹ گئے، پہلا گروہ مولانا حسین احمد مدنیؒ کا جنہوں نے کانگریس کا بھرپور ساتھ دیا جن کی مخالفت میں علامہ اقبالؒ نے ذیل کے اشعار تک کہہ ڈالے:

عجم ہنوز نداند رموز دین ورنہ
زدیوبند حسین احمد این چہ بواجبی است

سرود بر سر منبر کہ ملت از وطن است

چہ بے خبرز مقام محمد عربی است

اہل عجم دینار کے اسرار و رموز سے ناواقف ہیں ورنہ دیوبند کے حسین احمد سے اس قسم کی بواجبی ظاہر نہیں ہوتی، انہوں نے سر منبر یہ فرمادیا کہ ملت کی تعمیر وطن سے ہوتی ہے، جو محمد عربی ﷺ کے مقام سے بے خبری کا نتیجہ ہے۔

دوسرا گروہ مولانا شبیر احمد عثمانی کا تھا جنہوں نے مسلم لیگ کا ساتھ دیا، اور تقسیم ہند کے بعد کراچی جا کر انہوں نے اپنے ہاتھوں سے وہاں کا پہلا جھنڈا پھہرایا۔

اسی طرح تحریک اہل حدیث نے کانگریس اور مسلم لیگ دونوں کا ساتھ دیا کانگریس کا ساتھ دینے کے موضوع پر گزشتہ سطور میں بات ہو چکی ہے، اب رہی بات مسلم لیگ کا ساتھ دینے کی تو راقم السطور یہاں پر تاریخ سے صرف ایک مثال دے کر اپنی بات ختم کریگا، وہ یہ کہ خاندان صادق پور پٹنہ جنہوں نے برصغیر کی اسلامی سیاست میں نمایاں کردار ادا کیا ہے، انہوں نے فطرۃ تقسیم کے وقت مسلم لیگ کا ساتھ دیا، ان کے افراد راتوں کو مسلم لیگ کا پمفلٹ تقسیم کرتے اور دیواروں پر چسپاں کرتے، پٹنہ سے لے کر ہمارے علاقے مظفر پور اور ڈھاکہ، چمپارن میں مسلم لیگ صرف اس لیے ہار گئی کہ مولانا حسین احمد مدنی کا اثر و رسوخ اس علاقے میں زیادہ تھا، ان کی ایک تقریر سے اس علاقے کی رکنیت آخری وقت میں مسلم لیگ کے بجائے کانگریس کی جھولی میں چلی گئی۔

تقسیم کے بعد پاکستان کی جمہوری سیاست میں وہاں کی تحریک اہل حدیث نے بھر پور حصہ لیا اور لے رہی ہے، مثلاً مولانا محمد داؤد غزنوی اور مولانا محمد اسماعیل سلمیٰ وہاں کی شریعت بل کے رکن رکیں رہے، اور علامہ احسان الہی ظہیر

نے اسلامی ریاست کے وعدے کو پورا کرنے پر اتنا زور دیا کہ انہوں نے اسی راہ میں جام شہادت نوش کیا، کیونکہ ان کی شہادت کے چند بنیادی اسباب میں ایک بنیادی سبب اس وقت کی حکومت وقت کا ہاتھ بھی بتایا جاتا ہے، سردار عبدالقیوم آزاد کشمیر کے وزیر اعظم رہ چکے ہیں، ابھی جنرل پرویز مشرف کی فوجی حکومت کے پہلے مسلم لیگ کی حکومت میں جناب ساجد میر امیر تحریک اہل حدیث منبر پارلمنٹ رہے ہیں۔

تحریک اہل حدیث کے مقاصد

تحریک اہل حدیث کی جامعیت کی طرح اس کے مقاصد بھی جامع مانع ہیں جو اپنے اندر ہر زمان و مکان کے مصالح اور تقاضوں کی تکمیل اور حل کی بدرجہ اتم صلاحیت رکھتے ہیں، جنہیں ذیل کے نکات کے ذریعے بخوبی سمجھا جاسکتا ہے:

﴿ ۱ ﴾ تحریک اہل حدیث عقیدہ کے باب میں اثبات اور عدم تفویض کی راہ پر گامزن ہے، یعنی کتاب و سنت میں جن امور کا جس طرح بیان ہوا ہے، اسے بلا کسی تاویل، تعطیل، تمثیل، تجسیم اور تشبیہ کے دل و جان سے مانتی ہے:

”لیس کمثلہ شیء و هو السميع البصير“ ﴿الشوری: ۱۱﴾

اس جیسی کوئی چیز نہیں، وہ سننے اور دیکھنے والا ہے۔

نیز اس کی بنا اللہ تعالیٰ کی وحدانیت، عبادت، دعا، شدت و رخاء میں استقامت، ذبح و نذر اللہ، توکل اور حکم بما أنزل اللہ کی تعمید پر قائم ہے۔

﴿ ۲ ﴾ تحریک اہل حدیث کا نظام فقہی مسائل میں بھی کتاب و سنت اور آثار صحابہ پر قائم ہے، اور اہل ظاہر اور اہل تقلید دونوں کے درمیان کی معتدل راہ پر بلا افراط و تفریط عمل پیرا ہے۔

”فان تنازعتم في شئني فردوه الى الله والرسول“ ﴿النساء: ۵۹﴾
 پھر اگر کسی چیز میں اختلاف کرو تو اسے اللہ اور اس کے رسول کی طرف لوٹاؤ!
 ”ترکت فيکم امرین لن تضلوا ما تمسکتُم بهما کتاب الله وسنة
 رسوله“ ﴿سلسلة الأحادیث الصحيحة. ج ۲ ص: ۳۶۱﴾
 تم میں دو چیزیں کتاب اللہ اور اس کے رسول کی سنت چھوڑے جا رہا ہوں، ان
 دونوں کو مضبوطی سے پکڑے رہو گے تو ہر گمراہ نہ ہو گے۔
 ﴿۳﴾ کتاب و سنت اور آثار صحابہ سے کسی پیش آمدہ مسئلہ کی گرہ کشائی نہ ہو سکے
 تو تحریک اہل حدیث بقدر ضرورت قیاس سے کام لیتی ہے، جس کی بنا اللہ تعالیٰ
 کے اس ارشاد پر ہے:

”الله الذي أنزل الكتاب بالحق و الميزان“ ﴿الشورى: ۱۷﴾
 اللہ تعالیٰ نے حق کے ساتھ کتاب نازل فرمائی اور میزان بھی اتاری ہے۔
 ﴿۴﴾ ائمہ اربعہ اور امت اسلام کے دیگر جملہ مجتہدین و محققین کی دل سے قدر
 کرتی اور ان کے ان آراء سے مستفید ہوتی ہے جو کتاب اللہ، سنت رسول اور
 آثار صحابہ سے زیادہ ہم آہنگ ہوں، کیوں کہ ”ارشاد الہی“ ”واعتصموا بحبل اللہ
 جمیعا ولا تفرقوا“ کا یہی تقاضا ہے۔

﴿۵﴾ شخصیات کی بے جا عقیدت اور ان کی محبت میں غلو سے بہر صورت پرہیز
 کرتی ہے، اور اپنی محبت و بغض کی بنیاد ”الحب للہ و البغض للہ“ پر رکھتی ہے،
 اور اس راہ میں ہر طرح کی بدعات و خرافات سے بچتی ہے کیوں کہ اللہ کے
 رسول کے اس ارشاد کا یہی تقاضا ہے:

”وایاکم و محدثات الأمور فان کل محدثة بدعة و کل بدعة
 ضلالة“ ﴿الترمذی﴾

اور دین میں نئے نئے ایجاد کردہ امور سے بچو! اس لئے کہ ہر نئی چیز بدعت ہے اور ہر بدعت گمراہی ہے۔

﴿۶﴾ کتاب اللہ اور سنت رسول سے کسی کلام اور رائے کو کسی طرح مقدم نہیں جانتی، کیوں کہ امت اسلام کے لئے اللہ تعالیٰ کا یہی حکم ہے:

”یا ایہا الذین آمنوا لا تقدموا بین یدی اللہ ورسولہ ، واتقوا اللہ ان اللہ سمیع علیم“ ﴿الحجرات: ۱﴾

اے ایمان والو! اللہ اور اس کے رسول سے اپنے آپ کو مقدم نہ کرو! اور اللہ تعالیٰ سے ڈرتے رہا کرو! یقیناً اللہ تعالیٰ سننے اور جاننے والا ہے۔

اور اللہ اور اس کے رسول کے علاوہ ہر کسی سے خطا و صواب کے صدور پر ایمان رکھتی ہے، کیوں کہ اللہ کے رسول کا ایسا ہی حکم ہے:

”کل بنی آدم خطاء، و خیر الخطائین التوابون“ ﴿مسند احمد﴾

ہر آدمی خطا کار ہے اور بہترین خطا کار توبہ کرنے والے ہیں۔

اور امام مالک فرماتے ہیں:

”لیس أحد بعد النبی ﷺ الا یؤخذ من قوله و یترک الا النبی ﷺ“

نبی ﷺ کے بعد کوئی ایسی شخصیت نہیں جس کی بات صرف لی جائے اور چھوڑی نہ جائے۔

﴿۷﴾ کتاب اللہ اور سنت رسول اور ان سے متعلق علوم کی ترویج و اشاعت پر امکان بھر عمل کرتی ہے، اور ہر حال میں امر بالمعروف اور نہی عن المنکر کا فریضہ حسب استطاعت انجام دیتی ہے:

”ولتکن منکم أمة یدعون الی الخیر و یأمرون بالمعروف

و ينهون عن المنكر و أولئك هم المفلحون“

﴿آل عمران: ۱۰۴﴾


تم سے ایک جماعت ایسی ہونی چاہیے جو بھلائی کی طرف بلائے، نیک کاموں کا حکم کرے اور برے کاموں سے روکے، اور یہی لوگ فلاح پانے والے ہیں۔

﴿۸﴾ اسلام کی سر بلندی کے لئے جہاد کو قیامت تک کے لئے فرض سمجھتی ہے، اور اس سلسلے میں زمان و مکان اور ظروف و حالات کے اعتبار سے جہاد باللسان، جہاد بالقلم، جہاد بالمال اور جہاد بالنفس سے کام لیتی ہے:

”جاهدوا المشركين بأموالكم و أنفسكم و ألسنتكم“ ﴿ابو داؤد﴾
 مشرکین سے اپنے مالوں، اپنی جانوں اور زبانوں سے جہاد کرو
 ﴿۹﴾ اپنے ایمان و عمل کی بنا پر یقین رکھتی ہے کہ اللہ کے رسول کی یہ بشارت اس کے حق میں سرفہرست ہے۔

”لاتزال طائفة من أمتي ظاهرين على الحق لا يضرهم من خذلهم حتى يأتي أمر الله“ ﴿مسلم﴾
 حق پر ایک جماعت ہمیشہ قائم رہے گی، اسے رسوا کرنے والے کی رسوائی نقصان نہیں پہنچائے گی یہاں تک کہ قیامت آجائے۔

اللهم اجعلنا من أهل الحديث و ارزقنا العمل به و محبة أهله“
 اے اللہ! ہمیں اہل حدیث بنا، اس کی اتباع اور عمل کی توفیق دے اور ان کی الفت و محبت کا شید ا بنا آمین۔



اہل حدیث نام کی وجہ تسمیہ

کسی فرد، یا تحریک، یا قوم، کسی جگہ یا کسی چیز کا نام تعارف اور ایک دوسرے سے ممتاز کرنے کے لئے رکھا جاتا ہے، اس غرض سے اسلام نے اپنے ماننے والوں کے لئے مسلمین کا نام اختیار کیا ہے، اللہ تعالیٰ کا ارشاد ہے:

”ہو سماکم المسلمین“ ﴿الحج: ۷۸﴾

اسی اللہ نے تمہارا نام مسلمان رکھا ہے۔

اور یہ نام لفظ اور معنی دونوں ہی اعتبار سے پیارا اور محبوب ہے، مسلم کا لفظ زبان سے ادا کرنے پر آدمی کے دونوں ہونٹ باہم مل جاتے ہیں جو ہمیں الفت اور یگانگت کا پیغام دیتا ہے، معنوی اعتبار سے یہ لفظ اپنے دامن میں صلح و آشتی، سلامتی اور بندے کا اطاعت کی غرض سے اپنی گردن کو دربار الہی میں جھکا دینا ہے۔

اسلام نے انفرادی طور پر بھی اپنے ماننے والوں کو اچھے نام رکھنے اور اختیار کرنے کی تعلیم دی ہے، روایت ہے:

”انکم تدعون یوم القیامۃ بأسمائکم و أسماء آبائکم فأحسنوا

أسمائکم“ ﴿ابو داؤد﴾

تم بروز قیامت اپنے اور اپنے آباء و اجداد کے ناموں کے ذریعے پکارے جاؤ گے، لہذا! اپنے نام اچھے رکھو!

یہ حدیث گرچہ سند کے اعتبار سے منقطع ہے، کیوں کہ اس کی سند کے ایک راوی عبد اللہ بن ابوزکریا کی ملاقات ابو درداءؓ سے نہیں ہوئی ہے جو اس حدیث کے اصل راوی ہیں۔

لیکن اس حدیث کے آخری جزء ”فأحسوا أسماءكم“ کی تصدیق و توثیق دیگر احادیث اور عمل نبی اور عمل صحابہ سے بخوبی ہو جاتی ہے، جیسا کہ اللہ کے رسول ارشاد فرماتے ہیں:

”ان أحب أسمائكم الى الله عبد الله و عبد الرحمن“ ﴿مسلم﴾
 تمہارے ناموں میں سب سے بہترین نام عبد اللہ اور عبد الرحمن ہیں
 ”تسموا باسم الأنبياء و أحب الأسماء الى الله عبد الله و عبد
 الرحمن و أصدقها حارث و همام و أقبحها حرب و
 مرة“ ﴿ابو داؤد﴾

نبیوں کے نام پر اپنے نام رکھو اور بہترین اور پسندیدہ نام اللہ تعالیٰ کے نزدیک عبد اللہ اور عبد الرحمن ہیں، سب سے سچا اور اچھا نام حارث و ہمام اور سب سے ناپسندیدہ نام حرب اور مرہ ہیں۔

اس روایت کے راویوں میں ایک راوی عقیل بن شیبب مجہول الحال ہیں اور دیگر راوی ثقہ ہیں،

ان روایات کے مجموعی معنی سے اس امر کی بخوبی نشان دہی ہوتی ہے کہ اللہ اور اس کے رسول ﷺ کے نزدیک اچھے نام پسندیدہ اور برے نام ناپسندیدہ ہیں، یہی وجہ ہے کہ جب ناپسندیدہ ناموں کا ذکر آپ کے سامنے ہوتا تو آپ انہیں اچھے ناموں سے بدل دیتے، جیسے ایک شخص کا نام حزن یعنی غم تھا تو آپ نے اسے سہل یعنی آسان سے بدل دیا، ایک شخص کا نام مرہ یعنی کڑوا تھا تو اسے برہ نیک یعنی معنوی میٹھا میں تبدیل کر دیا، عبد الرحمن بن عوف کا نام عبد الکعبہ تھا تو اسے عبد الرحمن سے بدل دیا، وغیرہ وغیرہ، اللہ کے رسول کے اس عمل کو حضرت عائشہؓ اس طرح مختصر انداز میں بیان فرماتی ہیں:

”کان النبی ﷺ یغیر الاسم القبیح“ (الترمذی)

نبی ﷺ ناپسندیدہ نام بدل دیا کرتے تھے۔

حاصل یہ کہ اچھے نام رکھنا اللہ اور اللہ کے رسول کو پسند اور محبوب ہے، لہذا! مسلمانوں کو اسی راہ پر گامزن ہونا چاہئے۔

ناموں کے سلسلے میں اس شرعی حقیقت کی روشنی میں جب ہم تاریخ اسلام پر نظر ڈالتے ہیں تو جماعتوں اور تحریکات کے ناموں میں مہاجرین و انصار کے بعد سب سے پیارا اور پسندیدہ اور محبوب نام اہل حدیث اور اصحاب الحدیث ہے، راقم السطور اپنے اس دعوے کو مبرہن کرنے کے لئے تاریخ اسلام کے ہر میدان کے مشہور ناموں کا ایک مختصر جائزہ لیتا ہے:

سیاست کے میدان میں جیسے: شیعہ یعنی حضرت علیؑ اور آل بیت کی عقیدت میں گمراہ ہونے والے، خوارج جن کا علیؑ اور معاویہؓ کے باہمی مشاجرات سے جذبات میں آکر خروج کرنا اور ان دونوں گروہوں کو نعوذ باللہ کافر قرار دیکر خود دائرہ اسلام سے خارج ہونے کی راہ پر گامزن ہونا۔

عقیدے کی راہ میں جیسے: جہمیہ کا جہم بن صفوان کی طرف منسوب ہو کر اس کے تجہم اور لادینیت کا شکار ہونا، قدریہ کا تقدیر کے مسئلے میں الجھ کر اپنے مقدر کو خراب کر لینا، مرجیئہ کا اعمال کو ایمان سے جدا کر کے اہل سنت والجماعت سے جدا ہو جانا، جبریہ کا بندے کو اس دارالعمل میں مجبور محض کا سبق دیکر راہ راست سے پھر جانا، اور اشعری اور ماتریدی فرقے کا خواجہ ابوالحسن الأشعری اور منصور محمد الماتریدی کی تعقل پسندی کا شعوری یا غیر شعوری طور پر شکار ہو کر ان کی راہ پر چل پڑنا۔

فقہی مکاتب فکر کی راہ میں حنفی، مالکی، شافعی، حنبلی اور ظاہریہ کا اپنے مشہور

و معروف اماموں کی طرف منسوب ہونا۔

تصوف کے میدان میں قادریہ، نقشبندیہ، سہروردیہ، رفاعیہ، تیجانیہ اور چشتیہ وغیرہم کا اپنے ائمہ سلوک و طریقت کی طرف منسوب ہو کر ہندو جوگی پن، یونانی رہبانیت اور ایرانی تصوف کا شکار ہونا۔

تاریخ اسلام میں اسلام کے نام پر پیدا ہونے والی ان تحریکوں اور جماعتوں کے ناموں پر کوئی انصاف پسند صاحب دل غور کرے تو اسے معلوم ہوگا کہ یہ تمام نام یا تو شخصیت پرستی جیسے شیعہ، انتہا پرستی جیسے خوارج، تعقل پسندی جیسے جہمیہ، قدریہ، مرجئیہ، جبریہ، اشعریہ اور ماتریدیہ وغیرہم، فقہی میدان میں شخصیت کی اتباع یا تقلید جیسے: حنفی، مالکی، شافعی، حنبلی، اور فن تصوف میں قدریہ، نقشبندیہ، سہروردیہ، تیجانیہ، رفاعیہ اور چشتیہ وغیرہم جن کا کاروبار تصوف تزکیہ و احسان سے شروع ہو کر وحدۃ الوجود کے نعرۃ الحق پر اختتام پزیر ہوا۔

لیکن اہل حدیث نہ کسی شخصیت پرستی، نہ انتہا پرستی، نہ تعقل پسندی، نہ شخصی تقلید اور نہ تصوف کی پر پیچ وادی میں بٹھک کر اپنے نام اور کام سے دست بردار ہوئی، اور نہ سرمو کتاب و سنت سے انحراف کا شکار ہوئی، بلکہ قرون اولیٰ کی طرح آج تک ایک ہی راہ پر رواں دواں ہے، الحمد للہ والشکر۔

در اصل شروع اسلام میں اہل سنت و الجماعت کے درمیان دو ہی مکاتب فکر معرض وجود میں آئے، ایک اہل الرائے اور دوسرا اہل الحدیث، ان دونوں مکاتب فکر پر پچھلے ابواب میں بہت حد تک گفتگو کی جا چکی ہے، یہاں پر صرف یہ بتانا مقصود ہے کہ ان دونوں ناموں میں بھی اہل الرائے کے مقابلے میں اہل الحدیث کا نام لفظی اور معنوی دونوں ہی اعتبار سے اقرب الی الکتاب والسنہ ہے، کیوں کہ حدیث کا لفظ ارشاد رسول کے ساتھ کلام اللہ کے لئے بھی بولا جاتا ہے،

چنانچہ اللہ تعالیٰ کا ارشاد ہے:

”فبأبيّ حديث بعده يؤمنون“ ﴿الأعراف: ۱۸۵﴾

پھر قرآن مجید کے بعد کون سی بات پر ایمان لائیں گے

اور ارشاد رسول تو لغوی اور اصطلاحی دونوں ہی اعتبار سے حدیث کہلاتا ہے، جو کسی دلیل و برہان کا محتاج نہیں، اس کے مقابلے میں رائے کا لفظ اپنے اندر ظن و تخمین کا پہلو بھی رکھتا ہے جو ایک حد سے آگے بڑھ جائے تو شرعاً معیوب و مردود ہے، اللہ تعالیٰ کا ارشاد ہے:

”ان بعض الظن اثم“ ﴿الحجرات: ۱۲﴾

یقیناً بعض بدگمانیاں گناہ ہیں۔

اور اللہ کے رسول ارشاد فرماتے ہیں:

”ایاکم و الظن فان الظن اکذب الحدیث“ ﴿مسلم﴾

اے ایمان والو! بدگمانی سے بچو کہ یقیناً وہ بدترین جھوٹ ہے۔

بلکہ اللہ کے رسول نے کتاب و سنت میں رائے زنی سے پرہیز کرنے اور

اس سلسلے میں سخت وعید سنائی ہے، فرماتے ہیں:

”من قال فی القرآن برأیه فلیتبوأ مقعده من النار“ ﴿الترمذی﴾

جس نے قرآن میں اپنی رائے سے کام لیا وہ اپنا ٹھکانہ جہنم کی آگ بنا لے۔

گرچہ یہ حدیث متکلم فیہ ہے، شیخ البانی نے اسے ضعیف کہا ہے، لیکن شیخ احمد

شاکر نے اسے صحیح کہا ہے، لیکن رائے و قیاس کا وہ پہلو جس کو کتاب و سنت پر

مسلط کیا جائے یقیناً معیوب اور مردود ہے۔

بہر صورت! حدیث الہی اور حدیث رسول اپنے دامن میں قطعاً اس طرح کا

معیوب پہلو نہیں رکھتا، بلکہ امت اسلام پر ان ہی کی اتباع فرض ہے بلکہ اس کے

بغیر کسی کا ایمان معتبر نہیں۔

یہی وجہ ہے کہ برصغیر کی کتاب و سنت کی تحریک نے اپنے لئے کتاب و سنت سے قریب تر نام ”اہل حدیث“ کا انتخاب کیا ہے۔

یہاں پر سادہ لوح مسلمانوں کو یہ مغالطہ دیا جاتا ہے یا علمی طور پر یہ شبہ پیدا جاتا ہے کہ تاریخ میں اہل حدیث کا لفظ کسی مکتب فکر کے لئے استعمال نہیں ہوا ہے، بلکہ فن حدیث کے ماہرین اور اس راہ کے مسافرین کو اہل حدیث کہا گیا ہے، اس مغالطے اور شبہے کا تفصیلی جواب اسی نام سے پچھلے ایک مستقل باب میں دیا جا چکا ہے، جس کا یہاں پر اعادہ تحصیل حاصل ہوگا، لیکن موضوع کی مناسبت سے ایک دو دلائل برسبیل مثال یہاں پر بھی دے دینا مناسب رہے گا، جس سے قرون اولیٰ کی دو بنیادی تقسیم اہل الرائے اور اہل الحدیث پر بھی روشنی پڑ جائیگی۔

فقہ حنفی کی تاریخ جدید کے ایک بڑے فقیہ علامہ ابن عابدین شامی ابو بکر الجوز جانی کے عہد یعنی تیسری صدی ہجری کا ایک واقعہ بیان کرتے ہیں جو امام محمد کے شاگرد ہیں، اور جس واقعہ سے اس الزام کی بھی تردید ہو جاتی ہے کہ برصغیر کے اہل حدیث صرف فروعی مسائل میں الجھ کر رہ گئے ہیں حالانکہ قدماء میں اس طرح کی شدت نہیں پائی جاتی تھی، بہر صورت علامہ شامی کا بیان کردہ واقعہ یہ ہے:

”حکى أن رجلاً من أصحاب أبي حنيفة خطب إلى رجل من أصحاب الحديث ابنته في عهد أبي بكر الجوزجاني فابى إلا أن يترك مذهباً فيقرأ خلف الإمام و يرفع يديه عند الانحناء و نحو ذلك فأجابته فزوجه“

﴿رد المختار شرح الدر المختار. ج ۳ ص: ۳۹۳-۳۹۴ بحوالہ

تاریخ اہل حدیث. ص: ۱۳۲-۱۳۳﴾

حکایت ہے کہ قاضی ابو بکر جوزجانی کے زمانے میں ایک حنفی نے ایک اہلحدیث سے اس کی بیٹی کا رشتہ مانگا، اس اہلحدیث نے انکار کر دیا، لیکن اس شرط پر کہ وہ حنفی اپنا مذہب چھوڑ دے، امام کے پیچھے سورۃ فاتحہ پڑھے اور رکوع جاتے وقت رفع الیدین کرے، اور اسی طرح اہل حدیث کے دیگر مسائل پر عمل کرے، اس حنفی نے اس شرط کو منظور کر لیا تو اس اہل حدیث نے اپنی لڑکی کی شادی اس سے کر دی۔

اور چوتھی صدی ہجری کے علامہ بشاری مقدسی جنہوں نے ۳۷۵ھ میں ہندوستان کی سیاحت کی تھی، وہ اپنے سفر نامے میں ”سندھ“ کے ایک علاقے ”منصورہ“ کے بارے میں لکھتے ہیں:

”یہاں کے ذمی بت پرست لوگ ہیں، مسلمانوں میں اکثر اہلحدیث ہیں“

﴿تاریخ سندھ. ج ۱ ص: ۱۲۴ بحوالہ تاریخ اہل حدیث. ص: ۱۳۴﴾

اور اہل حدیث کی معنوی حیثیت کے بارے میں مورخ اسلام خطیب

بغدادی فرماتے ہیں:

”ولو أن صاحب الرأي شغل بما ينفعه من العلوم، و طلب سنن رسول رب العالمين لوجد ما يُغنيه عن سواه لأن الحديث يشتمل على معرفة أصول التوحيد و بيان ما جاء الوعد و الوعيد، و صفات رب العالمين، و الاخبار عن صفة الجنة و النار، و ما أعد الله فيها للمتقين و الفجار، و ما خلق الله في الأرضين و السماوات.... و في الحديث قصص الأنبياء و أخبار

الزهاد و الأولياء و مواعظ البلغاء و كلام الفقهاء ، و خطب
الرسول و معجزاته، و فيه تفسير القرآن الكريم و ما فيه من النبأ
و الذكر الحكيم و أقاويل الصحابة في الأحكام المحفوظة
عنهم... و قد جعل الله أهله (الحديث) أركان الشريعة، و هدم
بهم كل بدعة شنيعة ، فهم أمناء الله في خليفته و الواسطة بين
النبي و أمته، و المجتهدون في حفظ متنه، أنوارهم زاهرة و
فضائلهم سائرة، و كل فئة تتحيز الى هوى ترجع اليه، و
تستحسن رأياً تعكف عليه سوى أصحاب الحديث، الكتاب
عدتهم و السنة حجتهم و الرسول فثمتهم، و اليه نسبتهم،
لا يلتفتون الى الآراء من كابدتهم قصمه الله و من عاداهم خذله
الله“ ﴿شرف أصحاب الحديث. بحواله منهاج الفرقة الناجية. ص: ۱۴﴾
اگر صاحب الرائے نفع بخش علوم میں مشغول ہو جائے اور رب العالمین کے
رسول کی سنتوں کا طلب گار ہو جائے تو وہ دوسری چیزوں سے بے نیاز
ہو جائیگا، اس لئے کہ علم حدیث اصول توحید کی معرفت، وعد و وعید کے تمام
وجوہات اور رب العالمین کے جملہ صفات کو حاوی ہے، جس کے اندر جنت اور
دوزخ کی صفتوں، متقیوں، فاسقوں اور فاجروں کے لئے جن چیزوں کو اللہ تعالیٰ
نے تیار کر رکھا ہے اس کا بیان ہے، اس میں زمین و آسمان کی تمام مخلوقات،
نبیوں کے قصے، زاہدوں کے اخبار، اولیاء کے حالات، اہل فصاحت و بلاغت
کے مواعظ، فقہاء کے کلام، رسول کے خطبے اور معجزات کا بیان ہے، جس میں
قرآن مجید کی تفسیر، قیامت کے احوال، حکمت سے لبریز ذکر و اذکار، اور صحابہ
کے اقوال سے مستنبط احکام و مسائل محفوظ و مذکور ہیں۔

جس کی وجہ سے اللہ تعالیٰ نے اہل حدیث کو شریعت کے ارکان و اساطین کے منصب سے سرفراز فرمایا ہے، اور جن کے ہاتھوں ہر طرح کی بدعت و ضلالت کی دیوار منہدم ہوئی ہے، وہ اللہ کی خلافت کے امین و پاسباں ہیں، نبی ﷺ اور ان کی امتی کے درمیاں واسطہ ہیں، ان کے ارشادات کے حفظ و اتقان کے مجاہد ہیں، ان کے انوار و ازہار کھل رہے ہیں، اور ان کے فضائل کا چشمہ جاری ہے۔

ہر جماعت کسی نہ کسی نفسانیت کی شکار اور کسی نہ کسی رائے کے دام میں گرفتار ہے، لیکن جماعت اہل حدیث وہ جماعت ہے جس کا زاویراہ کتاب اللہ ہے، سنت ان کی دلیل، رسول اللہ ان کی جماعت اور انہی کی طرف ان کی نسبت ہے، وہ آراء اور ظن و تخمین کی طرف توجہ نہیں کرتے، جس نے انہیں تکلیف پہنچائی یا ان کی مخالفت کی تو اللہ تعالیٰ نے اس کی کمر توڑ دی، اور جس نے ان سے عداوت مولیٰ تو اللہ تعالیٰ نے اسے رسوا کر دیا“

ان لفظی اور معنوی خوبیوں کے باوجود برصغیر کی تحریک اہل حدیث کو اس نام کے رکھنے پر نہ فخر ہے اور نہ ناز اور نہ اصرار کہ اس نام کے بغیر یہ تحریک زندہ نہیں رہ سکتی یا زمان و مکان اور ظروف و حالات کے پیش نظر کتاب و سنت کے مطابق کوئی دوسرا نام تجویز نہیں کیا جاسکتا، بلکہ اس کے حاملین نے مختلف ملکوں میں مختلف ناموں سے اپنے مشن کو جاری کر رکھا ہے جیسے مصر اور سوڈان میں انصار السنہ اور متحدہ عرب امارات میں جمعیتہ دار البر اور مکتبۃ الکتاب والسنہ اور ایک جنرل نام سلفی سے یہ تحریک یاد کی جاتی ہے جس کا دائرہ بہت وسیع ہے، نام کوئی بھی ہوا چھا ہو اور شریعت کے مطابق ہو، اصل مقصد اس کے کام سے ہے:

عباراتنا شتی و حسنک و احد☆ و کل الی ذاک الجمال یشیر

ہماری عبارتیں، الفاظ اور نام مختلف ہیں لیکن اے ہماری جماعت تیرا معنوی حسن ایک ہی ہے، ہر عبارت، لفظ اور نام اس معنوی حسن و جمال کی نشان دہی کر رہا ہے۔

اس تحریک کو اہل حدیث نام کی طرح ان دیگر مذکورہ ناموں کے رکھنے پر بھی نہ کوئی اصرار ہے اور نہ فخر بلکہ بدرجہ مجبوری اور ضرورت کے تحت یہ نام اختیار کئے گئے ہیں، اگر امت اسلام کسی ایک نام پر متحد ہو جائے جو "ما انا علیہ و اصحابی" کی نمائندگی کرتا ہو، تو سب سے پہلے تحریک اہل حدیث اس وحدت اور یگانگت کو گلے سے لگائے گی اور یک لخت اپنے تمام ناموں کو خیر باد کہدے گی، یہ بات میں اس لئے کہہ رہا ہوں کہ سر دست بر صغیر میں ناموں کو لے کر ایک طوفان کھڑا ہے، اور جس کی وجہ سے تحریک اہل حدیث کو مطعون کیا جا رہا ہے، میری طرف سے ان حضرات کی خدمات میں مودبانہ گزارش ہے کہ وہ مراقبہ، کشف، وحدۃ الشہود، وحدۃ الوجود، اور دیگر شخصی بندھنوں سے آزاد ہو کر کتاب و سنت کی روشنی میں کوئی ایسا نام تجویز کریں جو امت اسلام کو وحدت کی لڑی میں پرودے اور فرمان الہی "واعتصموا بحبل اللہ جمیعا ولا تفرقوا" پر عمل ہو جائے، جس سے توحید کے بعد اسلام کا بنیادی مقصد وحدت امت اس دور میں بھی حقیقت کا جامہ زیب تن کر لے، اور اس طرح تحریک اہل حدیث کی آنکھوں کو ٹھنڈک اور دلوں کو قرار حاصل ہو جائے۔

تحریک اہل حدیث اموا مدینہ الشیخ، بہار

اموا مدینہ الشیخ میں تحریک اہل حدیث کی بنیاد ۱۲۹۳ھ کے بعد مولانا عبدالعزیز رحیم آبادی کی رہنمائی میں پڑی، ہوا یوں کہ جب مولانا موصوف

محدث عصر سید نذیر حسین دہلوی سے کتاب و سنت کا علم حاصل کر کے اپنے مادرِ وطن رحیم آباد واپس آئے اور اپنے والد گرامی کے قائم کردہ مدرسہ میں کتاب و سنت کی تعلیم دینے لگے، جس کا شہرہ دور دور تک پھیلا، جہاں دوسرے طلبہ کی طرح اموا مدینۃ الشیخ کے ایک رئیس زادہ مولوی لیاقت حسین بھی تعلیم حاصل کرنے کے لئے تشریف لے گئے، انہوں نے وہاں تعلیم حاصل کی اور مولانا موصوف کے ساتھ استادی اور شاگردی کے رشتہ میں اس طرح جڑ گئے کہ شیخ الاسلام ابن تیمیہ اور ابن القیم کی استادی اور شاگردی کا گمان ہوتا ہے، زندگی بھر تحریک جہاد اور تحریک اہل حدیث کے لئے دونوں ایک دوسرے کے ساتھ کام کرتے رہے، اموا کی مرکزیت پر روشنی ڈالنے سے پہلے تحریک اہل حدیث ہند کے قیام کا پس منظر اور اس کا ایک خاکہ ہم قارئین کی خدمت میں پیش کر دینا ضروری سمجھتے ہیں، جس کے سمجھے بغیر تحریک اہل حدیث کے کسی ذیلی مرکز کی تاریخ کو سمجھنا مشکل ہے۔

تحریک اہل حدیث ہند کا ایک تشکیلی خاکہ

تاریخ دعوت و عزیمت کا یہ سنہرا باب ہے کہ مولانا عبدالعزیز رحیم آبادی نے تحریک جہاد سے ربط رکھنے کے ساتھ ساتھ باضابطہ تحریک اہل حدیث ہند کی بنیاد بھی رکھی، اس سلسلے میں مولانا محمد فضل الرحمن سلمی حفظہ اللہ فرماتے ہیں:

”مولانا مرحوم ﴿عبدالعزیز﴾ اگر ایک طرف تبلیغ اور مسلک عمل بالحدیث کی نشر و اشاعت میں مشغول تھے تو دوسری طرف جماعت کو ایک لڑی میں پروانے کی بھی فکر میں تھے، چنانچہ اس سلسلہ میں جب بھی اس دور کے علمائے کرام کسی مقام پر اکٹھا ہوتے تو اس اہم مسئلہ پر بحث اور تجویز ضرور ہوتی اور اس کی

صورتوں پر غور ہوتا، اس سلسلہ میں اس وقت جب کہ آل انڈیا اہل حدیث کانفرنس قائم نہیں ہوئی تھی، ایک اجتماع مدرسہ احمدیہ آرہ، بہار میں اتفاقی طور پر ہو گیا تو وہیں یہ مسئلہ چھڑ گیا اور آخر یہ طے پایا کہ سردار جماعت کا انتخاب ہونا چاہیے، چنانچہ مولانا محمد ابراہیم صاحب آروی با اتفاق سردار منتخب کر لئے گئے، اس انتخاب کا تعلق جماعت سے تھا، تحریک مجاہدین کی طرف سے امیر الگ سے موجود تھے، انتخاب تو ہو گیا لیکن حقیقت یہ ہے کہ سرداری کے تمام کام مولانا عبدالعزیز صاحب رحیم آبادی ہی انجام دیتے تھے“

﴿مولانا عبدالعزیز رحیم آبادی حیات و خدمات ص: ۵۵﴾

۱۲۹۷ھ میں مدرسہ احمدیہ آرہ کا قیام مولانا محمد ابراہیم آروی کے ہاتھوں عمل میں آیا تھا، اس کے چار سال پہلے ہی مولانا عبدالعزیز رحیم آبادی دہلی سے کتاب وسنت کا علم حاصل کر کے آئے تھے، مولانا محمد ابراہیم نا مساعد حالات کی بنا پر مدرسہ کے قیام کے چند سال بعد ہی ہجرت کر کے مکہ مکرمہ تشریف لے گئے تو مدرسہ اور تحریک اہل حدیث کی پوری ذمہ داری مولانا عبدالعزیز رحیم آبادی پر ڈالی گئی نیز آپ کی شہرت اور کام کے اخلاص کو دیکھ کر سرحد کے مجاہدین نے براہ راست بھی آپ سے ربط قائم رکھا۔

آرہ کے اندر تحریک اہل حدیث کی جماعتی انداز میں یہ پہلی اینٹ رکھی گئی تھی، اب کافی تیاری کے بعد آرہ کی ہی سرزمین پر ۱۹۰۶ء میں برصغیر کی سطح پر باضابطہ تحریک اہل حدیث کی داغ بیل ڈالی گئی، جہاں پورے برصغیر کے بڑے بڑے علماء موجود تھے، حافظ عبداللہ صاحب غازی پوری تحریک کے صدر منتخب ہوئے اور تنظیم جماعت کی ذمہ داری ذیل کے تین جید علماء پر ڈالی گئی۔

﴿۱﴾ مولانا عبدالعزیز رحیم آبادی: روح رواں اور امیر قافلہ۔

﴿ ۲ ﴾ مولانا ثناء اللہ امرتسریؒ

﴿ ۳ ﴾ مولانا محمد ابراہیم سیالکوٹیؒ

ان تینوں علمائے ربانی کی انتھک کوششوں اور طوفانی دوروں سے تنظیم اہل حدیث کا کام مکمل ہوا، ان انتھک کوششوں اور طوفانی دوروں کے نتیجے میں جہاں برصغیر میں سیکڑوں مراکز قائم ہوئے وہیں شمالی بہار میں مولانا عبدالعزیز رحیم آبادی کی سرپرستی میں دو ذیلی مراکز قائم ہوئے ایک پیغمبر پور اور دوسرا اموا مدینۃ الشیخ۔

﴿ ۱ ﴾ مرکز پیغمبر پور

یہ مرکز پیغمبر پور ضلع دربھنگہ میں قائم ہوا جس کے امیر جناب منشی اصغر علی مقرر ہوئے، یہ بستی دربھنگہ شہر سے قریب ہے اور دارالعلوم احمدیہ سلفیہ سے اس کے گہرے روابط ہیں اسی زرخیز بستی کے ہمارے مشفق استاد حضرت علامہ عبید اللہ عاقل رحمانی سابق شیخ الحدیث دارالعلوم احمدیہ سلفیہ دربھنگہ تھے، آج کل وہاں کے ایک ہونہار جوان تقریر و تحریر میں یکتائے روزگار شیخ محمد اشفاق سلفی مدنی سلمہ ہیں، جن سے میں امید کرتا ہوں کہ وہ اس علاقے کی تحریک اہل حدیث کی تاریخ قلم بند کریں گے۔

﴿ ۲ ﴾ مرکز اموا مدینۃ الشیخ

یہ مرکز اموا مدینۃ الشیخ میں قائم ہوا جو راقم السطور کا مولد و منشا بھی ہے، اس مرکز کے امیر مولوی لیاقت حسین مقرر ہوئے جو اس بستی کے رئیس زادہ تھے اور

یہ میری خوش نصیبی ہے کہ پانچ چھ پستوں کے بعد میرا سلسلہ نسب بھی ان سے جا ملتا ہے، اس مرکز کے حالات کو ذرا شرح و بسط کے ساتھ چند نکات کے ذریعے بیان کرنا چاہتا ہوں کیوں کہ اس کتاب کا مرکزی مضمون یہی ہے:

چھیڑتی جا اس عراقی دلنشیں کے ساز کو
اے مسافر! دل سمجھتا ہے تیری آواز کو

مرکز کی جغرافیائی حالت

گورکھ پور، یوپی سے تقریباً ۲۵۰ کیلو میٹر شمال مشرق، مظفر پور شہر سے ۱۵۰ کیلو میٹر شمال مغرب، دربھنگہ سے ۱۰۰ کیلو میٹر مغرب اور نیپال کے شہر گنور سے جنوب میں ۱۵ کیلو میٹر کی دوری پر اموا مدینہ الشیخ واقع ہے، انتظامی اعتبار سے یہ بستی آج سے ۲۵ سال پہلے ضلع مظفر پور کے تابع تھی، بڑھتی ہوئی آبادی کے پیش نظر حکومت بہار نے اس ضلع کو تین ضلعوں میں تقسیم کر دیا تھا، ویشالی، مظفر پور اور سیتامڑھی، اموا مدینہ الشیخ کا علاقہ ضلع سیتامڑھی میں پڑا، پھر آج سے تقریباً پانچ، سات سال پہلے بہار حکومت کی طرف سے ایک چھوٹا سا ضلع شیوہر کے نام سے تشکیل پایا تو اموا مدینہ الشیخ اسی ضلع کے تابع ہو گیا، جو اموا مدینہ الشیخ سے ۱۰ کیلو میٹر کی دوری پر جنوب مشرق میں واقع ہے، یہ وہی شیوہر ہے جو ہندو راجہ کاندتوں دار الخلافہ رہا ہے اور وہاں سے اس پورے علاقے پر حکومت کی جاتی رہی ہے، لیکن اب اس کے تار پود بکھر چکے ہیں اور اس کی ایک دھندلی سی تصویر باقی رہ گئی ہے:

کیفیت ایسی ہے ناکامی کی اس تصویر میں
جو اتر سکتی نہیں آئینہ تحریر میں

مرکز کی اقتصادی حالت

یہ پورا علاقہ میدانی علاقہ ہے، یہاں بارش کثرت سے ہوتی ہے، جہاں ہمالیہ سے نکلی ہوئی ندیوں کا جال بچھا ہے، جولائی اور اگست میں کثرت سے بارش ہوتی ہے، یہاں کی عام پیداوار چاول، گندم، مسور، آم، امرود اور کیلا وغیرہ ہے۔

علاقے کے لوگوں کا پیشہ عموماً کاشتکاری تھا اور ہے، تحریک اہل حدیث کے آغاز کے وقت مولوی لیاقت حسین کے والد سعادت حسین بھبھتی کے رئیسوں میں تھے اور گاؤں کی جامع مسجد کے امام بھی نیز اس خاندان کے دوسرے افراد کی مالی اور سیاسی حیثیت بھی کافی اچھی تھی، جس کا تحریک کے فروغ پر کافی اثر پڑا۔

مرکز کی سیاسی حالت

علاقے کی سیاسی حالت کچھ اچھی نہ تھی، اس پر ہندو راجہ کی حکومت تھی، لیکن وہ مسلمانوں کے دین و ایمان پر ہاتھ نہیں ڈالتا تھا، اس لئے ماحول پر سکون تھا اور لوگ اپنے مسائل آپس میں بیٹھ کر خود ہی حل کر لیا کرتے تھے، لیکن پھر بھی کبھی کبھار دین کے نام پر سیاسی کشمکش ہو جایا کرتی تھی، انیسویں صدی عیسوی کے آخر کا واقعہ ہے کہ گاؤں والوں نے اپنے امیر مولوی لیاقت حسین کی سرکردگی میں گائے قربانی کی، جس پر علاقے کے ہندوؤں کے شرک و کفر کی رگیں پھڑ پھڑا اٹھیں اور انہوں نے اموا مہووا دونوں بستیوں پر حملہ کر دیا، دو

ڈھائی گھنٹے کی معرکہ آرائی کے بعد مسلمانوں کو کامیابی ہوئی، اس تاریخی واقعہ کو علاقے کے ایک بزرگ نے اسی وقت منظوم کیا تھا جو مطبوع ہے، جسے اس کتاب کے دوسرے باب میں مختصر نوٹ کے ساتھ شامل کر دیا گیا ہے۔

مرکز کی دینی اور تعلیمی حالت

تحریک اہل حدیث کے قیام سے پہلے پورے علاقے پر بدعات و خرافات کی کارفرمائی تھی، جہالت عام تھی، علاقے پر ایک ہندو راجہ کی حکومت تھی، اس لئے ذہنی تعلیم کو فروغ دینا مشکل تھا، پھر بھی لوگوں کا تعلق دین سے قائم تھا اور وہ اسلامی عادات و تقالید کے پابند تھے۔

لیکن یہاں بچوں کی تعلیم کے لئے ۱۹۶۰ء تک باضابطہ کوئی عصری یا دینی درسگاہ نہ تھی، ہاں ایک سرکاری اسکول قائم ہوا تھا جو جلد ہی اختلاف کی نذر ہو گیا، صرف بستی والے اپنے اپنے دروازوں پر انفرادی یا اجتماعی شکل میں اپنے بچوں کو میاں جی سے ابتدائی تعلیم دلایا کرتے تھے، لیکن بچیوں کی تعلیم کے لئے ایک دوسرے سرکاری اسکول قائم تھے لیکن ان اسکولوں کی حالت دروازوں کے مکاتب سے زیادہ بہتر نہ تھی اور نہ آج ہے۔

امیر کی خاندانی حالت

اس مرکز کے پہلے امیر مولوی لیاقت حسین تھے، جن کا خاندان صدیقی کہلاتا ہے، آج سے تقریباً تین صدی پہلے اموا بستی آباد ہوئی، اس خاندان کے جد امجد دہلی کے قریب صوبہ ہریانہ سے سیاسی عدم استقرار اور بد امنی کی وجہ سے ہجرت

کر کے اس دور دراز علاقے میں آئے اور اس جنگل اور افتادہ زمین کو آباد کیا، اس تین صدی کا شجرہ نسب اس خاندان میں موجود ہے، اس کے پہلے کا شجرہ نسب بھی جو ابو بکر صدیق رضی اللہ تعالیٰ عنہ تک پہنچتا ہے، اس خاندان میں موجود تھا، لیکن امیر کے پوتے مولانا محمد داؤد سلفی سابق سکریٹری مدرسہ احمدیہ سلفیہ بیراگنیا طباعت کے لئے لے گئے تو ضائع ہو گیا، جس کا ملال آج تک خاندان کے ہر فرد کو ہے اور جس کی تلاش آج تک جاری ہے۔

امیر کی تعلیم و تربیت اور انکا اہل حدیث ہونا

مولوی لیاقت حسینؒ کی ابتدائی تعلیم اپنے دروازے پر کھنگور والے قربان میاں سے ہوئی، اردو اور فارسی کی تعلیم امواکلاں کے ایک ہندو کاسٹھ سے حاصل کی، اس کے بعد عربی پڑھنے کی خواہش ہوئی تو اپنے والد جناب سعادت حسینؒ کی اجازت سے بانی مدرسہ جامع العلوم مظفر پور مولانا شاہ احمد اللہ کے پاس تشریف لے گئے، ان سے عربی زبان و ادب کی تعلیم مکمل کر کے تفسیر و حدیث اور فقہ کا درس لینے لگے، اسی بیچ مولانا عبدالعزیز رحیم آبادیؒ مسند ولی اللہی کے آخری خلیفہ سید نذیر حسین محدث دہلویؒ سے ۱۲۹۳ھ میں تعلیم حاصل کر کے اپنے وطن رحیم آباد لوٹے اور وہاں باضابطہ اپنے والد شیخ احمد اللہ کے قائم کردہ مدرسہ میں قرآن و حدیث کی تعلیم کا آغاز فرمایا، جس کا شہرہ دور دور تک پھیلا، مولوی لیاقت حسین اپنے استاد شاہ احمد اللہ سے اجازت لیکر مظفر پور سے رحیم آباد اپنی علمی پیاس بجھانے کیلئے تشریف لے گئے، ان سے باقاعدہ قرآن و حدیث کی تعلیم حاصل کی، دورانِ تعلیم اوقات نماز میں فرق پاتے، وضع الیدین فوق الصدر، آمین بالجہر اور رفع الیدین وغیرہ میں اپنی سابقہ معلومات کے

خلاف پاتے تو ان مسائل پر استفسار کے لئے اپنے سابق استاد شاہ احمد اللہ کے پاس پیدل مظفر پور آتے جس کی مسافت تقریباً ۳۵/۳۰ کیلو میٹر ہے، بہر صورت ان سے گفتگو ہوتی رہی اور وہ ان کو ہر بار اطمینان دلاتے رہے کہ جاؤ وہی حق اور صحیح بلکہ عین سنت ہے، اسی پر عمل کرو، اس تلقین سے ان کو کامل اطمینان ہو گیا اور وہ کتاب و سنت کے دل سے حامی اور شیدا ہو گئے، تعلیم مکمل کر کے اپنے وطن امواواپس آ گئے۔

یہاں پر ہم ایک فروگزاشت کی نشان دہی کر دینا ضروری سمجھتے ہیں وہ یہ کہ مولوی لیاقت حسین ”مولانگر“ کے توسط سے اہل حدیث ہوئے جیسا کہ مولانا فضل الرحمن سلفی اپنی تالیف ”مولانا عبدالعزیز رحیم آبادی حیات و خدمات“ کے صفحہ ۳۹ پر رقم طراز ہیں، یہ حقیقت ہے کہ مولوی لیاقت حسین اپنی رشتہ داری کی وجہ سے مولانگر جایا کرتے تھے، خاص کر راہ الہی میں اپنی دوسری ہجرت کے موقع سے جب کہ ان کا قیام مظفر پور میں تھا اور یہ آمد و رفت اپنے استاد گرامی مولانا عبدالعزیز رحیم آبادی کے مشورے اور حکم پر تحریک اہل حدیث کے دائرے کو وسیع کرنے کے لئے ہوا کرتی تھی جو ان دنوں خود ہی مظفر پور میں جلا وطنی کی زندگی گزار رہے تھے، اس امر کی تصدیق میرے ۱۹۹۲ء کے ایک سفر سے بخوبی ہو جاتی ہے، جب میں اپنی بعض نجی ضرورتوں سے مولانگر گیا تھا اور وہاں مسجد کی بنیاد ڈالنی پڑی، بنیاد ڈالتے وقت وہاں بلکہ اس پورے علاقے کے جید معمر سلفی عالم مولانا محمد سالم سلفی بھی موجود تھے، پہلی اینٹ انہی کے ہاتھوں ڈالی جانی چاہئے تھی، لیکن وہ یہ کہہ کر الگ ہو گئے کہ امواوا اور خاص کر آپ لوگوں کے آباء و اجداد کے ذریعے ہی ہم لوگوں کو ہدایت ملی ہے، اس لئے یہ کام آپ لوگ اپنے ہاتھوں خود ہی کیجئے، چنانچہ مولوی لیاقت حسین کے چچیرے پوتے

برادر گرامی ماسٹر جمیل اختر سلفی کے ہاتھوں یہ کام انجام پایا، ان کا سسرال مولانا نگر ہی میں ہے اور وہ وہیں مقیم ہیں۔

امیر کی جلا وطنی اور تحریک اہل حدیث کی تخم ریزی

کتاب وسنت کا یہ حامی و شید اور راہِ الہی کا یہ جانثار سپاہی جب اپنے وطن واپس ہوا تو اس وقت تک علاقے کی دوسری بستیوں کی طرح ان کا وطن اموا بھی حنفی مسلک کا حامل تھا، خود ان کے والد جناب سعادت حسین بستی کے حنفی امام تھے، کتاب وسنت کی شیدائیت کے جرم میں انہیں ان کے والد نے گھر سے نکال دیا، ساڑھے آٹھ سال تک ہجرت کی زندگی گزاری اور بستی بستی کتاب وسنت کی ترویج و اشاعت میں سرگرداں رہے، ان ہی دنوں ضلع در بھنگہ کے ایک گاؤں موضع رگھے پورہ میں باضابطہ مکتب قائم کر کے کتاب وسنت کی تعلیم دی، راہِ الہی میں ان کی اس جانثاری، قربانی اور والہانہ سرگرمی کا علم جب ان کے والد کو ہوا تو ان کی مخالفت کی آگ مزید تیز ہو گئی، چنانچہ جب انہی دنوں وطن کی یاد میں اموا تشریف لائے تو سلام کے جواب میں والد نے جوتے سے خبر لی، لیکن انہوں نے اس کے جواب میں صبر و تحمل کو راہ دی اور اپنے چچا کی ہمدردی کے اظہار پر فرمایا کہ یہ میرے حق میں دعا ہے اور ان شاء اللہ یہ میرے لئے دخول جنت کا سبب بنے گی، یہ کہہ کر پھر دوسری ہجرت کی اور اس بار مظفر پور کو اپنا ٹھکانا بنایا، یہ وہی زمانہ ہے جس میں ان کے استاد گرامی حضرت مولانا عبدالعزیز رحیم آبادی بھی کتاب وسنت کی شیدائیت اور اشاعت کے جرم میں اپنے وطن سے تقریباً بارہ برس کے لئے نکالے گئے تھے اور مظفر پور کے محلہ چھوٹی کلیانی کی ایک مسجد کو اپنا جائے قرار اور درساگاہ بنایا تھا، اب استاد اور شاگرد کی مہاجرت نے پھر دونوں

کو دوبارہ یکجہایت کا موقع فراہم کر دیا، شاگرد رشید کو استاد گرامی کی تعلیم اور ارشادات و ہدایات سے پھر مستفید ہونے کا سنہرہ موقع ملا اور پورے علاقے میں کتاب و سنت کی اشاعت کا کام بڑے آب و تاب سے ہونے لگا، مولوی لیاقت حسین اپنے استاد کی رہنمائی میں مظفر پور کے نواحی علاقے خاص کر مولانگر، رکیا، بشن پور وغیرہ تبلیغ کے لئے تشریف لے جاتے اور رات کو پھر مظفر پور واپس ہو جاتے، اگر کسی رات کو کسی بستی میں قیام کی ضرورت محسوس کرتے تو وہاں قیام بھی فرماتے، اسی بیچ وطن کی یاد بھی ستاتی رہتی اور چھپ چھپا کر اموا آتے اور اس کے قرب و جوار کی بستیوں میں تبلیغ کر کے مظفر پور واپس چلے جاتے، اپنے والد کی خدمت میں بھی حاضر ہوتے، سلام کرتے لیکن وہ سلام کا جواب نہ دیتے۔

الحمد للہ آہستہ آہستہ دعوت و عزیمت کی یہ کوشش بار آور ہونے لگی، مظفر پور اور اموا کے نواحی علاقوں میں کتاب و سنت کے حامی اور شیدا پیدا ہونے لگے، ان حامیوں اور شیدائیوں کو بستی کی مساجد میں نماز نہیں پڑھنے دی جاتی، وہ لوگ گنا کے کھیت، کیلا اور آم کے باغوں میں چھپ چھپا کر اس فریضہ کو ادا کرتے، اگر اس کا علم گاؤں والوں کو ہو جاتا تو وہ ان کی پٹائی کرتے، کتاب و سنت کی اشاعت کرنے والوں کے ساتھ آج تک یہ سلوک روارکھا جا رہا ہے، دہلی کی ایک مشہور کمپنی ”شرکتہ البرتوی“ ہے، جس میں ۱۹۹۰ء کے دہے میں عرصہ تک بعد نماز عشاء راقم السطور کا درس قرآن ہوتا رہا، درس کے بعد ایک روز ایک شخص جو جماعت اسلامی سے متاثر ہیں اور اعظم گڑھ، یوپی، انڈیا کے رہنے والے ہیں، انہوں نے پوچھا کہ کیا اہل حدیث وہابی گمراہ ہوتے ہیں؟ میں نے تعجب سے پوچھا؟ آخر اس کی وجہ کیا ہے؟ انہوں نے بتایا کہ ہماری کمپنی میں ہمارے

علاقے کا ایک لڑکا ہے جو نماز میں سینے پر ہاتھ باندھتا اور رفع الیدین کرتا ہے، اسے ہماری کمپنی والے وہابی کہہ مارتے ہیں، میں نے اپنی بساط بھر حقیقت کے رخ سے پردہ اٹھایا جس کے نتیجے میں مجھے وہاں درس قرآن کا سلسلہ بند کرنا پڑا، اسی قسم کا ایک دوسرا واقعہ دہلی کے محلے بور سعید کی مسجد التوحید کا ہے، ایک بنگلہ دیشی نوجوان لڑکا بڑی رغبت اور والہانہ انداز میں میرے درس میں بیٹھنے لگا، گرچہ وہ میری اردو زبان بمشکل سمجھ پاتا تھا، ایک دن میں نے اس سے اتا پتا پوچھا، اس نے بتایا کہ میں اہل حدیث ہوں اور اپنے بنگلہ دیشی بھائیوں کے ساتھ رہتا ہوں، جب کبھی گھر پر نماز پڑھنے کا موقع ملتا ہے، میرے رفع الیدین اور آمین بالجہر کو دیکھ اور سن کر وہ لوگ مجھے مارتے ہیں، میں نے آپ کو نماز میں رفع الیدین کرتے دیکھا اور درس میں قرآن و حدیث کا زیادہ تر ذکر سنا تو مجھے احساس ہوا کہ آپ بھی اہل حدیث ہیں، اس لئے آپ کے درس میں برابر شریک ہونے کی کوشش کرتا ہوں۔ سچ ہے:

”بدء الإسلام غريبا و سيعود كما بدء فطوبى للغرباء“

﴿مسلم﴾

اسلام اجنبیت کی حالت میں شروع ہوا تھا اور عنقریب پھر اسی حالت میں لوٹ جائیگا جیسا کہ شروع ہوا تھا پس اجنبیوں کے لئے خوشخبری ہے۔ بہر صورت! تاریخ دعوت و عزیمت کے اسی مرحلے میں بابوظفیر عالم رئیس مہووا کے دادا شیخ مخدوم مولوی لیاقت حسین کی دعوت پر کتاب و سنت کے شید اور حامی بن گئے جس سے تحریک کو کافی تقویت ملی، اس کے بعد مولوی لیاقت حسین کا تبلیغی دائرہ کار کافی وسیع ہو گیا، شمالی مغربی بہار اور اس سے ملتے جلتے نیپال کے سارے علاقے ان کی کوششوں سے کتاب و سنت کے گرویدہ

ہونے لگے، جس کا ایک خاکہ برائے شاء اللہ آئندہ صفحات میں مرکز کی شاخوں کے ضمن میں بیان کیا جائیگا۔

امیر کی وطن واپسی اور تحریک اہل حدیث کی آبیاری

ہجرت کے ایام میں گاہے گاہے مولوی لیاقت حسین صاحب اپنے وطن مالوف آتے رہے اور اس طرح یہاں تحریک اہل حدیث کی تخم ریزی ہوتی رہی، جس کا ذکر اوپر ہو چکا ہے، حق کی راہ میں بیٹے کی یہ قربانی باپ کے دل کو نرم کرنے لگی، اور یہ نرمی ایک عجیب واقعہ سے اتمام کو پہونچی، ہوا یوں کہ ایک مرتبہ جب مولوی لیاقت حسین تبلیغی دورے پر امواپہونچے تو انہی دنوں سیوان کے دو پیر میاں آئے تھے، ایک کا قیام اموا ان کے والد شیخ سعادت حسین کے یہاں تھا اور دوسرے کا قیام مہووا تھا، اتفاق سے مہووا والے پیر میاں نے اموا والے پیر میاں کو خط لکھا، جس میں پیری مریدی کی کچھ خفیہ باتیں درج تھیں، جس وقت قاصد خط لیکر امواپہونچا، اس وقت پیر میاں بیت الخلاء گئے تھے، قاصد خط مولوی لیاقت حسین کے والد کو دیکر واپس چلا گیا، وہ اس خط کو پڑھ ہی رہے تھے کہ پیر میاں بیت الخلاء سے آگئے، خط پڑھتے دیکھ کر سخت برہم ہوئے اور فرمایا کہ جو دوسرے کا خط پڑھتا ہے اس کی بیوی پر طلاق واقع ہو جاتی ہے، جس سے وہ کافی پریشان تھے کہ مولوی لیاقت حسین اپنے والد سے ملنے اچانک پہونچ گئے، انہوں نے پوچھا: لیاقت بتاؤ کیا کسی کے خط پڑھ لینے سے اس کی بیوی پر طلاق واقع ہو جاتی ہے؟ یہ پہلی گفتگو تھی جو باپ نے اپنے بیٹے سے ان کی کتاب و سنت کی شیدائیت اور فدائیت کے بعد کی، انہوں نے عرض کیا: شرعا ایسی کوئی بات نہیں، کتاب و سنت سے اس کا قطعاً کوئی ثبوت فراہم

نہیں ہوتا، پھر کیا تھا مولوی لیاقت حسین نے پیرمیاں سے شریعت کی روشنی میں ایسی علمی اور فقہی بحث کی کہ ان کو راہ فرار کے علاوہ کوئی چارہ نہ رہا، ان کا تعاقب اس غرض سے سیتا مڑھی تک کیا گیا، نیز مہووا کے پیرمیاں سے مناظرہ کے لئے وہاں تشریف لے گئے، لیکن وہ اپنے حق میں ناموافق فضا دیکھ کر پہلے ہی فرار ہو چکے تھے، الحمد للہ اس تاریخ سے اموا کی تاریخی بستی پیری مریدی کی لعنت سے پاک ہے۔ الحمد للہ ولہ الممنہ۔

نقلی پیروں کی قلعی کھلنے اور حق کے روشن ہونے کے بعد شیخ سعادت حسین نے اپنے سعادت مند بیٹے مولوی لیاقت حسین کو اموا اپنے گھر میں رہنے کی اجازت دیدی اور اپنے دروازے پر کتاب و سنت کے مطابق نماز پنجگانہ اور اقامت جمعہ کے لئے جگہ بھی فراہم کر دی، گرچہ وہ بستی کے امام تھے لیکن متولی کوئی دوسرے کٹر حنفی تھے، ان سے تفاہم نہ ہو سکا اور انہیں بھی بیٹے کے اہلحدیث ہونے کے جرم میں امامت سے سبکدوش ہونا پڑا، وہ خود بھی کچھ دنوں کے بعد اہل حدیث ہو گئے، اب کتاب و سنت کی تخم ریزی اور آبیاری نے باضابطہ اپنا ایک میدان عمل بنا لیا اور قرب و جوار کی بستیوں مہووا، گڈھیا اور گڈھوا وغیرہ کے کتاب و سنت کے شیدائیوں اور حامیوں نے اموا کر مولوی لیاقت حسین کی امامت میں دروازے ہی پر نماز جمعہ کی ادائیگی شرع کر دی اور وہاں تبلیغی اجتماعات بھی ہونے لگے، اس کام کو جلا بخشنے کے لئے مولوی لیاقت حسین مولانا عبدالعزیز رحیم آبادی، مولانا محمد ابراہیم آروی، مولانا حافظ عبداللہ غازی پوری اور محدث وقت مولانا شمس الحق ڈیانوی کو اموالا تے رہے اور تحریک اہل حدیث کو فروغ بخشنے رہے، اسی بیچ مولانا محمد ابراہیم آروی نے بستی کی مسجد کے متولی سے تفاہم پیدا کرنے کی کوشش کی، لیکن یہ کوشش کامیاب نہ ہو سکی اور مجبوراً بیچ بستی

میں ایک خان صاحب سے ز میں خرید کر علاقے میں تحریک اہل حدیث کی پہلی مسجد تعمیر کی گئی، یہ وہی جامع مسجد ہے جو اب نئے تقاضوں کے پیش نظر راقم السطور کے توسط اور مولوی لیاقت حسین کے پوتے موجودہ امیر حکیم مولانا محمد معاذ سلفی کی رہنمائی میں ایک شاندار جامع مسجد بن کر تیار ہے، جہاں ۱۹۹۵ء سے مرکز الاصلاح^{لعلمی} الخیری کا دفتر، مکتبہ دارالحکمتہ اور مدرسہ تحفیظ القرآن روبہ عمل ہیں، تاریخی حیثیت سے یہ وہی جگہ ہے جہاں سے بستی آباد ہونا شروع ہوئی تھی، تقریباً تین صدی پہلے شیخ عبدالکریم صدیقی کے صاحبزادے شیخ محمد حافظ نے دہلی کے قرب و جوار سے آ کر اس جنگلی علاقے کو آباد کیا تھا، جسے بڑھتی ہوئی آبادی نے شیخ ٹولہ سے مدینہ الشیخ کر دیا ہے، یہاں پر اس تاریخی بستی کے موسس کے ہاتھوں کا ایک کنواں تھا، جس کے اوپر اب مکتبہ دارالحکمتہ اور مرکز الاصلاح^{لعلمی} الخیری کا دفتر قائم ہے کیوں کہ اب عصری تقاضوں کے مطابق کنوے کی ضرورت باقی نہ رہی، اس کی جگہ اب ہینڈ پائپ نے لے لی ہے۔

تحریک اہل حدیث اموا کی باضابطہ تشکیل اور امیر اول کا دور ”لکل اجل کتاب“ کے تحت اب وقت آچکا تھا کہ اس مقام پر تحریک اہل حدیث کا باضابطہ ایک مرکز قائم ہو، اور بفضل الہی ایسا ہی ہوا، جب مسجد کی تعمیر اور پورے علاقے میں تحریک اہل حدیث کے افراد پیدا ہو گئے تو مولانا عبدالعزیز رحیم آبادی نے علاقے کے متحرک اہل حدیثوں کو اموا میں جمع کیا اور باتفاق آراء مولوی لیاقت حسین کو اس مرکز کا امیر چن لیا گیا، غالباً یہ ۱۹۰۶ء کی بات ہے۔

امیر موصوف اپنی زندگی بھر یعنی ۱۹۳۷ء تک اس امارت کو بڑے آب و تاب سے چلاتے رہے، گویا مولانا عبدالعزیز رحیم آبادی کے وصال کے بیس سال بعد تک اموا کی امارت بحسن و خوبی انجام پاتی رہی۔

امیر ثانی کا دور

تقریباً ۱۹۳۷ء میں مولوی لیاقت حسین کے انتقال کے فوراً بعد صادق پور پٹنہ کے امیر مولانا عبدالنجیر جعفریؒ اموات شریف لائے، علاقے کے چیدہ چیدہ صاحب الرائے اہل حدیثوں کو جمع کیا اور اپنی ایک تقریر کے بعد مولوی لیاقت حسین کے خلف الرشید جناب حافظ محمود صاحب کا نام امارت کے لئے پیش کیا، جس کی سارے شرکائے اجلاس نے باتفاق آراء تائید کی، چنانچہ ان کے انکار کے باوجود انہیں امارت کی ذمہ داری سونپ دی گئی، انہوں نے اپنی حیات مستعار ۱۹۷۲ء تک اس ذمہ داری کو اپنے والد گرامی کی طرح بخوبی نباہا، ان کی امارت کے آخری دور کو رقم السطور نے خود ہی دیکھا اور اس کی جلو میں پروان چڑھا ہے، ان کی وفات کے وقت ہم ان کے سرہانے ہی تھے، اللہ ان کی مغفرت کرے اور انہیں جنت الفردوس میں جگہ عطا فرمائے آمین۔

وہ سلف کی یادگار، سادہ مزاج اور تقویٰ و طہارت کے بے مثال نمونہ تھے، ان کی تہجد گزاری، قرآن کی تلاوت اور اخبار بینی بے نظیر تھی، وہ تحریک اہل حدیث کی کتابوں اور پرچوں کے مطالعہ کے دل و جان سے شیدا تھے، مہمان نوازی ان کا طرہ امتیاز تھا، ظہر کی نماز کے بعد تک انہیں مہمانوں کی آمد کا انتظار ہوتا اگر کسی دن کوئی مہمان نہ آتا تو وہ مایوس ہو کر تنہا کھانا تناول فرماتے، اپنے سامنے بکس رکھتے اور اس میں طرح طرح کے بسکٹس اور میوہ جات رکھتے جن

سے مہمانوں کی مہمان نوازی اور بچوں کی دل جوئی کرتے، ان کا یہ عمل سفر و حضر میں یکساں جاری رہتا، یہ خوبیاں ان کو اپنے والد محترم اور مولانا عبدالعزیز رحیم آبادی سے ورثہ میں ملی تھیں، جیسا کہ ان کے حالات زندگی میں بھی ان خوبیوں کا ذکر ملتا ہے، ان کی سادگی کا یہ عالم تھا کہ سال میں کم از کم ایک مرتبہ مرکز کی تمام شاخوں کا تبلیغی دورہ بیل گاڑی سے کرتے، حالانکہ ان کی مالی استطاعت اس لائق تھی کہ وہ اپنے خرچ پر ٹائر گاڑی یا کسی دوسرے جدید موصلات کے ذریعے یہ سفر طے کرتے، اللہ تعالیٰ ان کے جانشینوں کو ان کے نقش قدم پر چلنے کی توفیق عطا فرمائے۔ آمین

امیر ثالث کا دور

۲۶ مئی ۱۹۷۲ء بروز جمعہ ۱۲ بجے شام امیر ثانی جناب حافظ محمود صاحب کا انتقال ہو گیا، ان اللہ و اننا لیلہ راجعون۔ ان کی جگہ ان کے خلف الرشید حکیم مولانا محمد معاذ سلفی کی تقرری عمل میں آئی، اس امر کے لئے صادق پور پٹنہ کے مرکزی امیر حضرت مولانا عبدالنجیر جعفری نے تین افراد بابور یا ض الدین پٹنہ، حافظ محمد شعیب بشن پوری اور حافظ عبدالحفیظ مادھو پوری پر مشتمل ایک وفد علاقے کے دورے پر بھیجا تا کہ وہ امیر کی تقرری کے لئے جماعت کے اہل خرد کی رائے معلوم کر سکیں، انہوں نے ایک مختصر عرصے میں اس ذمہ داری کو عملی جامہ پہنا کر اس کی رپورٹ مولانا عبدالنجیر کی خدمت میں پیش کر دی، اور انہوں نے اس کی روشنی میں مولانا حکیم محمد معاذ سلفی کو امیر مقرر کر دیا جس کی اطلاع بذریعہ خطوط ماہ اکتوبر ۱۹۷۲ء کو مرکز کی تمام شاخوں کے امیروں کو کر دی گئی۔

امیر کی تقرری ہو گئی اور وہ اس کے ہر طرح اہل تھے اور ہیں، لیکن مرکز میں

پہلے سے جاری اختلافات اور علاقے کی شاخوں کی دن بدن خود مختاری اور پہلے کے مقابلے میں تحریک کے افراد کے اندر سمع و طاعت کی کمی کی وجہ سے امیر کو امام حسن رضی اللہ تعالیٰ عنہ کی سنت پر عمل کرنا پڑا، اور ڈاکٹر سید عبدالحفیظ سلمیٰ کے توسط سے اموا کا مرکز پھر وحدت و یگانگت کی لڑی میں جڑ گیا، اور آج حال یہ ہے کہ وہ بیک وقت بستی اور علاقے کے امیر، جمعیت المدینہ ہند کی ضلعی شاخ کے صدر، مدرسہ ربانیہ اموا کے صدر اور مرکز الاصلاح ^{التعلیمی} الخیری کے صدر اور روح رواں ہیں، ان ذمہ داریوں کے ساتھ ہی وہ در بھنگہ طیبہ کالج کے پروفیسر بھی ہیں، اللہ تعالیٰ ان کا سایہ عاطفت تادیر ہمارے سروں پر قائم رکھے اور ان کی رہنمائی میں جماعتی اور تعلیمی سرگرمیوں کو جلا بخشنے آمین

امارت کا تنظیمی ڈھانچہ اور اس کی ذمہ داریاں

﴿ ۱ ﴾ جب کسی بستی میں تحریک کے چند افراد پیدا ہو جاتے تو ان میں سے ایک امیر مقرر ہوتا۔

﴿ ۲ ﴾ امیر و مامور میں اتحاد و اتفاق قائم کیا جاتا اور امیر کی سمع و طاعت کا مامورین کے دلوں میں اسلامی جذبہ بے دار کیا جاتا۔

﴿ ۳ ﴾ نماز باجماعت اور اسلامی اخلاق و رواداری کا حکم دیا جاتا اور تحریک کا ہر فرد ان امور کا نمونہ ہوتا، اصلاح رسوم اور رد بدعات کا کام بڑی سنجیدگی اور حکمت عملی سے انجام پذیر ہوتا۔

﴿ ۴ ﴾ زکاۃ و عشر اور عمومی چندہ کا ہر مرکز میں نظم قائم ہوتا اور مقامی امیر کو اسے چوتھائی حصہ مقامی طور پر خرچ کرنے کا حق حاصل ہوتا۔

﴿ ۵ ﴾ بقیہ رقم مرکزی امیر کو بھیج دی جاتی اور وہ مرکز میں حسب ضرورت خرچ

کرتے اور بقیہ رقم صادق پور پٹنہ ہوتے ہوئے سرحد میں مقیم مجاہدین کے لئے بھیج دی جاتی، بعد میں چل کر رقم صادق پور بھیجی جانے لگی۔

﴿۶﴾ رقم کی فراہمی کے ساتھ ساتھ رنگروٹوں یعنی جہاد کے لئے افراد کا انتخاب ہوتا، جہاد کے لئے ان کی تربیت ہوتی، اس کام کے لئے جگہ جگہ خفیہ جہادی کیمپ قائم تھے، تیاری کے بعد انہیں صادق پور پٹنہ بھیج دیا جاتا اور پھر وہاں سے وہ جہاد کے لئے سرحد چلے جاتے۔

﴿۷﴾ مرکز کی ذمہ داری ہوتی کہ وہ اپنے تمام ذیلی شاخوں اور بستیوں کی نگرانی کرے اور ان کے باہمی اختلافات کو شریعت کی روشنی میں دور کرے نیز ان کے مسائل کو حل کرے، اس کام کے لئے امیر سال میں ایک یا دو مرتبہ اپنی شاخوں کا دورہ بھی کرتے۔

﴿۸﴾ بیوہ کی شادی اور بلا اختلاف رنگ و نسل مسلمان جوڑوں کی شادیاں اسلامی عقیدے اور دین داری کی بنیاد پر کی جاتی۔

تحریک کا پہلا دور ﴿حرکت و نشاط﴾

یہ بات پہلے تفصیل سے گزر چکی ہے کہ جب مولوی لیاقت حسین مولانا عبدالعزیز رحیم آبادی کے مدرسہ سے پڑھ کر اپنے گھر اموا مدینۃ الشیخ لوٹے تو کتاب و سنت کی ترویج و اشاعت کا بیڑا اٹھایا، جس میں ان کے استاد محترم مولانا عبدالعزیز کا برابر تعاون رہا، وہ بار بار اموات شریف لاتے اور ان کے ساتھ علاقے کا تبلیغی دورہ کرتے، اس طرح روز بروز تحریک کو کامیابی نصیب ہوتی گئی، شمالی بہار سے لے کر نیپال تک کی بستیوں میں تحریک اہل حدیث اور تحریک جہاد کا نعرہ بلند ہو گیا، جس کا اب کنٹرول کرنا بھی مشکل ہو رہا ہے، ان

بستیوں کی فہرست اور ان کے حالات قلم بند کرنا مشکل ہے، صرف ان بستیوں اور مرکز کی شاخوں کی ایک فہرست ذیل میں درج کی جاتی ہے، جہاں ان کی خدمات اور کارناموں کے اثرات و نقوش آج بھی باقی ہیں۔
ابھی اس راہ سے گیا ہے کوئی ☆ کہے دیتی ہے شوخی نقش پا کی

بستیوں اور شاخوں کے نام

- ﴿۱﴾ مہووا امیر بدر الحسن۔
- ﴿۲﴾ لہنیا امیر شیخ عظیم ثم حکیم صدیق
- ﴿۳﴾ گڈھیا امیر مولوی دیانت حسین
- ﴿۴﴾ دوستیا و بریوا امیر مولوی ریاض الدین۔
- ﴿۵﴾ چندنبارہ امیر فرمان میاں۔ یہ وہی چندن بارہ ہے جہاں پر اب جامعہ ابن تیمیہ قائم ہے، اور مرکز کے دو ہونہار سپوت اور امیر مرکز مولوی لیاقت حسین کے خاندانی سلسلے کی دو کڑیوں کے دو چشم و چراغ عزیزان گرامی مولانا ارشد فہیم سلفی مدنی اور مولانا ابوالقیس مدنی جامعہ کے داخلی امور کے روح رواں ہیں۔
- ﴿۶﴾ بھکور ہر امیر مولوی محمد شجاعت۔
- ﴿۷﴾ جیودھرا امیر محبوب میاں۔
- ﴿۸﴾ پورنہیہ امیر جھگڑو میاں۔
- ﴿۹﴾ بندھولی امیر حاجی تکی ثم حکیم عبدالحی۔
- ﴿۱۰﴾ برتاٹولہ امیر گیانی میاں۔
- ﴿۱۱﴾ بلوا امیر اشرف علی میاں۔
- ﴿۱۲﴾ گڑھوا ﴿۱۳﴾ مولانگر ﴿۱۴﴾ بشن پور ﴿۱۵﴾ رکیا ﴿۱۶﴾

راپور روگن ﴿۱۷﴾ فاتحان ﴿۱۸﴾ ٹھیکہاں ﴿۱۹﴾ سہی ﴿۲۰﴾ مرلی ﴿۲۱﴾ تھانہ ڈھا کہہ ﴿۲۱﴾ کھملیا ﴿۲۲﴾ کپور پکری ﴿۲۳﴾ بکھری ﴿۲۴﴾ بجئی ﴿۲۵﴾ مادھو پور ﴿۲۶﴾ گھوڑا صحن ﴿۲۷﴾ واٹ گنج ﴿۲۸﴾ کیول پور ﴿۲۹﴾ گھیو ڈھار ﴿۳۰﴾ بیریا ﴿۳۱﴾ راجپور ﴿۳۲﴾ جنگڑوا ﴿۳۳﴾ بہوری ﴿۳۴﴾ رتن پور وغیرہ

ملاحظہ: مرکز کی صرف بعض شاخوں کی امارت کے امیروں کے نام فراہم ہو سکے ہیں بقیہ شاخوں کے صرف نام ہی معلوم ہو سکے ہیں، جس کے لئے قارئین سے معذرت ہے۔

یہ ساری شاخیں مظفر پور، سیتا مڑھی، شیوہر، در بھنگہ، مشرقی اور مغربی چمپارن کے ضلعوں کی ہیں اور کچھ نیپال کی بھی، مناسب تو یہ تھا کہ ان کے محل وقوع کی جغرافیائی تعین کر دی جاتی، لیکن وقت کی کمی اور مضمون کی طوالت کی خاطر ایسا نہ کیا جاسکا جس کے لئے قارئین سے پھر معذرت ہے۔

ان بستیوں اور شاخوں کے علاوہ بھی مرکز کی اور شاخیں ہیں جن کا استقصاء اس علاقے کے دورے کے بعد ہی کیا جاسکتا ہے۔

۱۹۴۷ء یعنی تقسیم ہند تک یہ تحریک بڑے آب و تاب سے قائم رہی، تحریک جہاد کے خاتمے کے بعد اس تحریک میں بھی ضعف و اضمحلال آنا شروع ہو گیا اور اس کے تار و پود بکھرنے لگے، خود تحریک جہاد کے مرکزی امیر مولانا عبدالنجیر صادق پوری نے پٹنہ میں جماعت اصلاحی کے نام سے ایک تنظیم قائم کی اور ادھر جمعیت اہل حدیث ہند کی طرف سے ہندوستان کے گوشے گوشے میں جمعیت کی شاخوں کا باضابطہ افتتاح ہونے لگا۔

دوسرا دور ”دعوتی تنوع یا انتشار“

تحریک جہاد کے خاتمے پر اس کے مرکزی مقام صادق پور پٹنہ میں اصلاحی جماعت کی بنیاد پڑ گئی، ادھر جمعیت اہل حدیث ہند نے بہار میں دارالعلوم احمدیہ سلفیہ کے پلیٹ فارم سے اپنا کام شروع کر دیا، گرچہ دارالعلوم کے روح رواں ڈاکٹر سید محمد فرید نے ۱۹۳۸ء میں تحریک جہاد کے امیر مولانا عبدالنجیر صادق پوری کو بلا کر دارالعلوم احمدیہ سلفیہ کی جامع مسجد میں شہر کے خواص کے ساتھ بیعت کی، لیکن ڈاکٹر موصوف کی وفات اور تقسیم ہند کے بعد اس علاقے کا رشتہ عملی طور پر صادق پور سے کٹنا چلا گیا، گرچہ ڈاکٹر سید محمد فرید کے ہونہار اور لائق سپوت ڈاکٹر سید عبدالحفیظ سلفی کا رشتہ کسی نہ کسی طرح صادق پور سے برقرار رہا، اسی برقراری کا ثمرہ تھا کہ جب وہ آل انڈیا اہل حدیث کے صدر ہوئے تو انہیں عبوری مدت کے لئے صادق پور کا امیر بھی بنایا گیا، لیکن اس علاقے کے لوگوں سے صادق پور کی امارت سے زیادہ آل انڈیا اہل حدیث کو غذا ملتی رہی۔

اس دعوتی تنوع کا لازمی نتیجہ تھا کہ اموا مدینہ الشیخ کا مرکز بھی متاثر ہو اور حقیقت میں ایسا ہوا، چنانچہ ۱۹۷۰ء کے دہے میں مولانا محمد عمیس اختر سلفی استاد دارالعلوم احمدیہ سلفیہ در بھنگہ کی رہنمائی میں گاؤں والوں نے تنظیم اہل حدیث ہند کی طرف سے مدرسہ ربانیہ کی بنیاد ڈالی، مولانا موصوف اسی گاؤں کے رئیس زادہ تھے اور صادق پور کی امارت کے امیر اس وقت مولوی لیاقت حسین کے صاحبزادے حافظ محمود تھے، اب تحریک اہل حدیث کا یہ مرکز دو حصوں میں تقسیم ہو گیا۔

تیسرا دور ”صلح و صفائی اور وحدت“

تاریخ نے اپنے آپ کو دہرایا اور ۱۹۸۰ء کے دہے یعنی ۱۹۷۴ء میں گاؤں کے دونوں فریقوں میں ڈاکٹر سید عبدالحفیظ سلفی نے صلح و صفائی کرائی، جس کا تفصیلی بیان تحریک جہاد کے باب میں ہو چکا ہے، صلح کے بعد امارت اہل حدیث کے امیر مولانا حکیم محمد معاذ سلفی حفظہ اللہ جماعت کے صدر اور مدرسہ ربانیہ کے بانی مولانا محمد عمیس اختر سلفی جماعت کے سکریٹری ہوئے، اور اس طرح اموا کی تحریک اہل حدیث نے ایک نیا موڑ لیا۔

چوتھا دور ”نشاءۃ ثانیہ“

قدرت کی مشیت ہوئی کہ تحریک اہل حدیث کے اس مرکزی مقام کے ایک خادم اور ساکن راقم السطور کے ذریعے اس کی نشاءۃ ثانیہ ہو، چنانچہ راقم السطور نے ”مرکز الاصلاح التعليمی الخیری“ کے نام سے ۳ شوال ۱۴۰۹ھ موافق ۸ مئی ۱۹۸۹ء میں ایک ٹرسٹ قائم کیا، جس کے ذریعے اس مرکزی مقام کی تحریک اہل حدیث کے تمام شعبہ جات کو ایک لڑی میں پرو دیا گیا، جہاں سے مرکز اور علاقے میں تعلیمی، دعوتی اور رفاہی کاموں کو نئے ڈھنگ سے باضابطہ انجام دیا جانے لگا، اللہ تعالیٰ اس کے ذمہ داران کو خلوص کے ساتھ کام کرنے کی توفیق عطا فرمائے اور انہیں دنیا اور آخرت میں اس کا اچھا بدلہ دے۔ آمین

اس ٹرسٹ کی زیر نگرانی سر دست ذیل کے ادارے چل رہے ہیں:

﴿۱﴾ مدرسہ ربانیہ اموا مدینۃ الشیخ۔

﴿۲﴾ مدرسہ تحفیظ القرآن الکریم اموا مدینہ الشیخ.

﴿۳﴾ مکتبہ دارالحکمہ.

جہاں سے اب تک ۱۲ علمی اور دعوتی کتابیں زیور طبع سے آراستہ ہو کر لوگوں میں تقسیم کی جا چکی ہیں.

﴿۴﴾ بیت المال.

یہاں زکاۃ، چرم قربانی، صدقۃ الفطر اور عام صدقات و خیرات کی رقمیں جمع ہو کر باضابطہ ایک نظام کے تحت مدرسہ ربانیہ اور دیگر مستحقین کے درمیان تقسیم ہوتی ہیں.

یاد رہے کہ اس ”نشاءۃ ثانیہ“ کے منتظمین وہی ہیں جو امارت اور مدرسہ ربانیہ کے کلیدی منتظمین ہیں، اور انہی کی زہنمائی اور دیکھ بیکھ میں اس کے جملہ کام انجام پاتے ہیں.

﴿۳﴾ جماعت اہل حدیث

تحریک جہاد اور تحریک اہل حدیث نے ایک صدی سے زیادہ عرصے تک بڑے جوش و خروش سے جہادی، دعوتی، اصلاحی، تعلیمی اور رفاہی کاموں کو انجام دیا، تقسیم ہند کے بعد تحریک جہاد کا خاتمہ ہو گیا اور تحریک اہل حدیث کے افراد سے کام کرنے کا حقیقی جوش و خروش جاتا رہا، اس لئے اس تحریک سے منسوب افراد کو تحریک اہل حدیث کے افراد کہنے کے بجائے جماعت اہل حدیث کے افراد کہنا زیادہ انسب اور واقع کے مطابق ہے، یہی کچھ اموا مدینہ الشیخ کے مرکزی مقام کے افراد کا حشر ہوا، تحریک اور جماعت کی بحث پر اپنی نوجوانی کا ایک واقعہ یاد آ گیا۔ ”غالبا ۱۹۸۲ء کا واقعہ ہے کہ ریاض سے موسم گرما کی فرصت

گزارنے پٹنہ ہوتے ہوئے اپنے گاؤں جا رہا تھا کہ بعض ضروری کاموں کے لئے چند دن پٹنہ میں قیام کرنا پڑا، ریاست بہار کے وقف بورڈ کے چیرمین سے ملاقات ہوئی، تعارف کے بعد انہوں نے کہا: اہل حدیث پہلے تحریک تھی اور اب فرقہ ہو گئی ہے، تحریک اور فرقہ کے الفاظ پر دیر تک غور کرتا رہا لیکن مجھ سے کوئی جواب نہ بن پڑا، درحقیقت اس وقت تک اس سلسلہ میں میرا شعور پختہ نہیں ہوا تھا، لیکن اب جب کہ تحریک اور فرقہ کے الفاظ پر غور کرتا ہوں تو بعض باتیں سمجھ میں آتی ہیں، تحریک کا مطلب ہے کہ وہ ہمیشہ حرکت میں رہے اور اس کا دائرہ دن بدن وسیع سے وسیع تر ہوتا جائے اور اس کے افراد جمود و تعطل کا شکار نہ ہوں، بہار کی سینکڑوں بستیاں ایسی ہیں جو مولانا عبدالعزیز رحیم آبادی اور ان کے شاگرد رشید مولوی لیاقت حسین امواوی کے قدم میمنت لزوم سے یک لخت سلفی بستیوں میں تبدیل ہو گئیں، اور یہی حال برصغیر کے دوسرے علاقوں میں بھی ہوا، اب ان بستیوں کو سنبھالنا بھی مشکل ہو رہا ہے چہ جائیکہ تحریک کا دائرہ وسیع ہو، اب تو اس تحریک کے تنظیمی ڈھانچے کا حال یہ ہے کہ تحریک کا ہیڈ کوارٹر دہلی ہے اور اس کے امیر کبھی در بھنگہ، کبھی بنارس، کبھی بمبئی، اور کبھی ریاض سعودی عرب میں مقیم ہوتے ہیں، جن کی اتباع اور رہنمائی پر کسی تحریک کا انحصار ہوتا ہے، اگر امیر ہی اپنی جگہ نہ رہیں تو کس کی اتباع کی جائے اور کس سے ہدایت و رہنمائی حاصل کی جائے، اس امر پر غور کرنے کے بعد ریاست بہار کے وقف بورڈ کے چیرمین کی بات سمجھ میں آتی ہے، لیکن فرقے سے ان کی مراد دیگر فرقوں کی طرح جمود و تعطل تھی تو وہ باطل ہے، الحمد للہ جماعت اہل حدیث ہر طرح کی شخصیت پرستی اور گروہی تعصب سے پاک ہے، اگر مخالفین کی نگاہ میں کتاب و سنت ہی کو سب کچھ سمجھنا تعصب ہے تو یہ شریعت کو مطلوب ہے۔

ہاں یہ تلخ حقیقت ہے کہ اب جماعت کے افراد میں کام کرنے کا پہلے جیسا جوش و جذبہ باقی نہ رہ سکا، اور تحریکات کی زندگیوں میں اس طرح کے نشیب و فراز آتے رہتے ہیں، جس سے افراد جماعت کو مایوس نہیں ہونا چاہیے، بلکہ ماضی کے تناظر میں اپنا جائزہ لیکر اپنا مستقبل سنوارنا چاہیے:

یادِ رفتہ میری خاک کو اکسیر ہے ☆ میرا ماضی میرے استقبال کی تفسیر ہے بہر صورت! جب جماعت کے مرکزی مقام کا یہ حال ہے تو بدیہی طور پر اس کی شاخوں کا حال اس سے بدتر ہوگا، چنانچہ اموا مدینۃ الشیخ کے مرکزی مقام میں نہ جمعیت اہل حدیث کا کوئی دفتر ہے اور نہ اس کے امیر، صدر، سکریٹری اور اراکین کی کوئی نشست ہوتی ہے، حالانکہ جماعت کے ضلعی صدر اسی گاؤں کے رہنے والے ہیں۔

تحریک جہاد اور تحریک اہل حدیث پر ایک نظر

تحریک جہاد اور تحریک اہل حدیث اپنی ابتدائی تاریخ کے اعتبار سے دو مختلف حقیقتیں ہیں، تحریک جہاد کا آغاز باطنی تربیت سے ہوا، سکھوں اور انگریزوں کے ظلم و ستم سے مسلمانوں کو آزاد کرانا اس کا اولین اور بنیادی مقصد تھا، ساتھ ہی مسلمانوں کے اندر مرور ایام سے جو رسوم در کر آئے تھے ان کی بیخ کنی کرنا مقصود تھا، چنانچہ اس تحریک کے قائد سید احمد شہید کے بارے میں مولانا سید ابوالحسن علی ندوی فرماتے ہیں:

”حضرت شاہ عبدالعزیز اور شاہ عبدالقادر کی صحبت و خدمت میں رہ کر آپ نے اس قدر باطنی ترقی کی اور وہ بلند مقام حاصل کئے جو بڑے بڑے مشائخ کو بڑی بڑی ریاضتوں اور مجاہدوں سے حاصل ہوتے ہیں، کچھ عرصہ کے بعد شاہ عبد

العزیز صاحب سے اجازت اور خلافت لیکر وطن رائے بریلی واپس آئے ،
 دو سال وطن میں قیام کیا اور شادی کی ﴿جب ایمان کی بہار آئی: ص: ۱۷﴾
 ندوة العلماء لکھنؤ کا آرگن ”تعمیر حیات“ بحریہ ۱۰ فروری ۲۰۰۰ء میرے
 پیش نظر ہے، اس میں ”حقیقی عالم اور طالب علم“ کے عنوان سے مولانا قاری
 سید صدیق احمد باندویؒ کا ایک مضمون شائع ہوا ہے، جس میں وہ رقم طراز ہیں:
 ”حضرت سید احمد شہیدؒ کو دیکھ لیجئے جو شاہ عبدالعزیز صاحبؒ کے شاگرد ہیں، وہ
 جب کتاب لیکر بیٹھے تو انہوں نے اپنے استاد سے عرض کیا کہ حضرت حروف
 دکھائی نہیں دیتے، کیسے پڑھوں؟ شاہ عبدالعزیزؒ نے فرمایا: کتاب بند کر دو! اللہ
 تعالیٰ تم کو دوسری راہ سے علوم دیگا چنانچہ ایسا ہی ہوا، اور اللہ تعالیٰ نے ایسے علوم
 عطا فرمائے کہ مولانا اسماعیل شہیدؒ جیسے لوگ ان کے پیچھے پیچھے چلتے اور ان کی جو
 تیاں سیدھی کرتے“ ﴿تعمیر حیات لکھنؤ ۱۰ فروری ۲۰۰۰ء﴾

اس باطنی ترقی کی اساس پر اصلاح رسوم اور جہاد کی تیاری کا کام شروع ہوا،
 اور یہ سچ ہے کہ مولانا محمد اسماعیل شہیدؒ جیسے نابغہ روزگار اور کتاب و سنت کے
 متوالے نے اپنے علمی وقار اور خاندانی شرافت و قیادت کے باوجود اس تحریک
 جہاد کے امیر سید احمد شہیدؒ کے ہاتھ پر بیعت کی، اور تاحیات ان کے ساتھ
 دعوت و تبلیغ اور جہادی کاموں میں برابر کے شریک رہے، اور انہی کے ساتھ
 ۱۸۳۱ء میں بالا کوٹ کی سرزمین پر جام شہادت نوش کیا۔

مولانا محمد اسماعیل شہیدؒ کی اس فدائیت کی وجہ امیر جہاد کی صرف باطنی کشش نہ
 تھی بلکہ اس کے دوسرے عوامل بھی تھے مثلاً:

☆ سید احمد شہیدؒ کا مسلمانوں کی تنزیلی کے وقت اسلامی جہاد کا علم بلند کرنا جب
 کہ اکثر امراء اور علماء دونوں طبقے اس امر سے غافل تھے اور ملک میں اس طرح

کی کوئی دوسری تحریک کا اٹھنا مشکل تھا۔

☆ سید گھرانے کی لوگوں کے دلوں میں عظیم عظمت تھی جس کی قیادت کے بغیر برصغیر کے متصوفانہ مزاج کو بدلنا اور اسے تحریک جہاد پر گامزن کرنا آسان نہ تھا۔
☆ مولانا محمد اسماعیل کی فن سپہ گری اور جہادی امور سے فطری دلچسپی تھی جو تحریک جہاد کے قائد سید احمد شہید میں بدرجہ اتم موجود تھی یعنی دونوں کی دلچسپیوں کی یگانگت جو برصغیر میں پہلی بار اسلامی جہاد کی شکل میں نمایا ہو کر برگ و بار لائی اور ان کے لئے ایک نمونہ چھوڑ گئی۔

ان عوامل اور وجوہات و اسباب کی بنا پر مولانا اسماعیل شہید اپنی فکری آراء کے اختلاف کے باوجود تحریک جہاد سے منسلک ہوئے، ہمارے اس تجزیے کی تصدیق اس امر سے بخوبی ہو جاتی ہے کہ وہ اپنی بعض فرعی رائے سے جماعت کی وحدت کی خاطر عارضی طور پر دست بردار ہوئے، جیسے حالت نماز میں رکوع کے بعد رفع الیدین کرنا، اس سنت پر عمل کرنا مجاہدین کی اکثریت کو قبول نہ تھا، کیوں کہ ان کی اکثریت حنفی المسلمک تھی، لہذا آپ نے اپنے امیر کی ہدایت پر اس فرعی مسئلے کو وقتی طور پر چھوڑ دیا، گرچہ یہ روایت مختلف فیہ ہے، لیکن کتاب و سنت کی ترویج و اشاعت اور عقیدہ کی اصلاح کا کام بلا کم و کاست انجام دیتے رہے، اس سلسلے میں ان کی کتاب ”تقویۃ الایمان“ اس امر کی واضح دلیل ہے، انہی کی کوششوں سے جہادی قافلوں میں تحریک اہل حدیث کے افراد شعوری اور غیر شعوری طور پر تیار ہوتے رہے۔

جب لکھنؤ میں مولانا ولایت علی صادق پوری نے تحریک جہاد کے قائد سید احمد شہید کے ہاتھ پر بیعت کی تو اس وقت تک وہ حنفی مسلمک پر عامل تھے، لیکن قافلہ کے اندر ان پر مولانا اسماعیل شہید اور ان کے شیدائیوں کا رنگ زیادہ چڑھا، اور

ان کی ذات سے تحریک اہل حدیث کو غذا فراہم ہوئی، کیوں کہ وہ درحقیقت کتاب و سنت کی بالادستی کے دل سے قائل تھے، جب شہیدین نے بالاکوٹ کی سرزمین پر جام شہادت نوش کیا اور اس کے بعد یکے بعد دیگرے شیخ محمد ولی پھلتی، مولانا نصیر الدین بنگلوری اور مولانا نصیر الدین دہلوی مختصر مدت کے لئے مجاہدین کے قائد اور امیر ہوئے، اور ان قائدین اور امراء کے دنیا سے گزر جانے کے بعد تحریک جہاد کی قیادت مولانا ولایت علی صادق پوری اور ان کے خاندان میں منتقل ہو گئی اور اسی پلیٹ فارم سے سرحد کے مجاہدین کو مادی اور معنوی غذا ملتی رہی، ساتھ ہی وہ اور ان کے خاندان والے کتاب و سنت کی آبیاری کرتے رہے یہاں تک کہ ۱۹۴۷ء میں تقسیم ہند کے بعد تحریک جہاد کا چراغ گل ہو گیا، اس کے بعد یہ خاندان تحریک اہل حدیث کی خدمت کے لئے وقف ہو گیا۔

تحریک اہل حدیث کے لئے سرزمین بہار میں دوسری طرف مولانا عبدالعزیز رحیم آبادی ۱۲۹۳ھ میں محدث عصر سید نذیر حسین بہاری ثم دہلوی سے کتاب و سنت کا علم حاصل کر کے آئے اور صادق پور کی تحریک جہاد کے تعاون کے ساتھ ساتھ تحریک اہل حدیث کی بنیاد آ رہے میں رکھی اور انہوں نے دونوں تحریکوں کو اس طرح غذا بخشی کہ تحریک و تنظیم کے میدان میں اس طرح کی مثال بہت کم ملتی ہے۔

اب تحریک جہاد بھی تحریک اہل حدیث کا ہم معنی ہو گئی، چنانچہ مولانا ابوالکلام آزاد کلکتہ میں کتاب و سنت سے قریب صادق پور کے ایک رئیس زادہ عالم دین ہی سے ہوئے، اور ڈاکٹر سید محمد فرید در بھنگوی نے کتاب و سنت کی تعلیم اپنی طالب علمی کے زمانے میں صادق پور ہی کے سرچشمے سے حاصل کی، یہ الگ

بات ہے کہ وہ مولانا عبدالعزیز رحیم آبادی کے آخری عہد میں بمقام در بھنگہ پوری طرح تحریک اہل حدیث سے منسلک ہوئے، اسی ابتدائی تعلیم و تربیت کا اثر تھا کہ ۱۹۳۸ میں ڈاکٹر صاحب موصوف نے تحریک جہاد کے امیر مولانا عبدالنجیر صادق پوری کو دارالعلوم احمدیہ سلفیہ در بھنگہ کی جامع مسجد میں بلا کر بیعت کی۔

حاصل یہ کہ برصغیر کی موجودہ جماعت اہل حدیث تحریک جہاد اور تحریک اہل حدیث کی یکساں مرہونِ منت ہے، گرچہ دونوں کی تاسیس دو مختلف جگہوں اور مختلف ظروف و حالات میں ہوئی، لیکن بعد میں چل کر دونوں کے درمیان یگانگت پیدا ہو گئی، اس کو چند نکات کے ذریعے یوں سمجھا جاسکتا ہے۔

﴿ ۱ ﴾ تحریک جہاد کی تاسیس رائے بریلی اور لکھنؤ میں ہوئی اور اس کو غزادہلی کی ولی اللہی تحریک سے ملی۔

﴿ ۲ ﴾ تحریک اہل حدیث کی تاسیس آ رہ بہار کی سر زمین پر ہوئی، جس کو غزادشاہ اسماعیل شہید، مولانا ولایت علی صادق پوری اور محدث عصر سید نذیر حسین سے ملی، جو دراصل تحریک ولی اللہی کے آخری خلیفہ تھے۔

اس تجزیہ کے بعد یہ بات وثوق کے ساتھ کہی جاسکتی ہے کہ شاہ ولی اللہ محدث دہلوی نے عدم تعصب کی بنیاد پر جو تحریک چلائی تھی، گرچہ وہ حالات و ظروف کی وجہ سے تصوف کی آمیزش سے پاک نہ تھی، لیکن کچھ عرصہ بعد وہ برصغیر میں کتاب و سنت کی باضابطہ تحریک بن گئی جس کی قیادت کا شرف ان کے پوتے مولانا محمد اسماعیل شہید، مولانا ولایت علی صادق پوری اور ان کی علمی خلافت کی آخری یادگار محدث عصر سید نذیر حسین کو حاصل ہوا۔


دوسرا باب

”الذی خلق الموت والحیاء لیبلوکم ایکم أحسن عملاً“

﴿المک: ۲﴾

جس نے موت اور حیات کو اس لئے پیدا کیا کہ تمہیں آزمائے کہ تم میں سے
انچھے کام کون کرتا ہے۔

یقین محکم ، عمل پیہم ، محبت فاتح عالم
جہاد زندگانی میں ہیں یہ مردوں کی شمشیریں



مرکز کے امراء اور علماء کے سوانحی خاکے

﴿۱﴾ مرکز کے امیر اول

مرکز کے امیر اول مولوی لیاقت حسینؒ کی ولادت باسعادت تقریباً ۱۸۶۵ء میں بمقام اموا ہوئی، اپنے دروازے ہی پر عربی، اردو اور فارسی کی تعلیم حاصل کی، پھر مظفر پور اور رحیم آباد میں دینی تعلیم کی تکمیل فرمائی، تعلیم کے آخری مرحلے میں کتاب وسنت کے شیدا اور گرویدہ ہوئے اور اپنی زندگی کو اس کی نشرو اشاعت کے لئے وقف کر دیا، اس راہ میں انہیں جلا وطنی، زد و کوب اور طرح طرح کی دیگر پریشانیوں سے دوچار ہونا پڑا، لیکن ان کے پائے استقلال میں ذرہ برابر کوئی فرق نہ آیا اور تقریباً ۱۹۳۷ء میں کتاب وسنت کی فدائیت اور شیدائیت پر اپنی جان قربان کر دی، اور اموا ہی کے مرکزی قبرستان میں دفن کئے گئے، اللہ تعالیٰ ان کی مغفرت فرمائے اور انہیں جنت الفردوس میں جگہ عطا کرے۔ آمین۔

امیر موصوفؒ کی دعوت کی راہ میں قربانیوں کے ذکر کے ساتھ ان کے حالات زندگی پر پہلے باب میں بہت کچھ لکھا جا چکا ہے، اس لئے اس کا دوبارہ ذکر کرنا تحصیل حاصل ہے۔

﴿۲﴾ مرکز کے امیر ثانی

مرکز کے امیر ثانی حافظ محمود صاحب کی ولادت باسعادت تقریباً ۱۸۹۸ء میں بمقام اموا ہوئی، اپنے والد گرامی مولوی لیاقت حسینؒ کی زیر نگرانی اپنے

دروازے پر ہی ابتدائی تعلیم حاصل کی پھر قرآن مجید حفظ کیا، اور اردو، فارسی اور عربی کی مزید تعلیم حاصل کی، اس کے بعد اپنے گھر کی ذمہ داری کے ساتھ ساتھ اپنے والد گرامی کے دعوتی کاموں میں برابر کے شریک رہے، اور ان کی وفات کے بعد شورائی نظام کے تحت امیر منتخب کئے گئے، تقریباً ۳۵ سال تک اس فریضہ کو بخوبی انجام دیا، چند ماہ کی بیماری کے بعد ۱۹۷۲ء میں اس دار فانی سے دار بقا کو رحلت فرما گئے، اور اموا کے مرکزی قبرستان میں دفن ہوئے، اللہ تعالیٰ ان کی مغفرت فرما کر انہیں جنت الفردوس میں جگہ عنایت کرے، آمین۔

ان کی امارت، فرائض اور اخلاق و عادات پر پہلے باب میں قدرے روشنی ڈالی جا چکی ہے، اس لئے قارئین اسی پر اکتفا کریں۔

﴿ ۳ ﴾ مرکز کے امیر ثالث

مرکز کے امیر ثالث مولانا حکیم محمد معاذ سلفی مدظلہ العالی کی پیدائش نومبر ۱۹۳۵ء میں بمقام اموا ہوئی، ابتدائی تعلیم حسب دستور اپنے دروازہ پر ہی حاصل کی، اس کے بعد دارالعلوم احمدیہ سلفیہ سے سند فراغت اور پھر طب کی تعلیم پٹنہ طبیہ کالج سے حاصل کی، بیراگنیا میں طبابت اور مدرسہ احمدیہ سلفیہ بیراگنیا میں عرصہ تک تدریس کے فرائض انجام دیے، اپنے والد گرامی جناب حافظ محمود کے وصال کے بعد ۱۹۷۲ء میں امیر منتخب ہوئے اور امارت کے نظم و نسق اور دعوتی کاموں کے لئے وقف ہو گئے، ان کے عہد امارت میں نشیب و فراز آئے لیکن انہوں نے امام حسن رضی اللہ تعالیٰ کی سنت پر عمل کر کے جماعت کو ہر طرح کی فرقت سے محفوظ رکھا، جب دارالعلوم احمدیہ سلفیہ در بھنگہ کے ماتحت طبیہ کالج کھلا تو وہاں ڈاکٹر سید عبدالحفیظ سلفی کی دعوت پر لبیک کہتے ہوئے تشریف لے گئے

اور اب وہیں عرصہ سے طبیہ کلج کے پروفیسر ہیں، اس کے ساتھ ہی امارت، مدرسہ ربانیہ اور مرکز الاصلاح^{التعلیمی} الخیری کی صدارتی ذمہ داریوں کو بخوبی نباہ رہے ہیں، اللہ تعالیٰ ان کا سایہ تادیر ہمارے سروں پر قائم رکھے اور ہم ان کی رہنمائی میں اپنی تعلیمی اور دعوتی کاموں کو انجام دیتے رہیں۔ آمین۔

﴿ ۲ ﴾ بانی مدرسہ ربانیہ

ولادت اور تعلیم

مدرسہ ربانیہ اموا مدینۃ الشیخ کے بانی مولانا عمیس اختر سلفی کی ولادت باسعادت تقریباً ۱۹۲۰ء میں اموا کے سب سے بڑے رئیس گھرانے میں ہوئی، ان کے خاندان میں زمانے سے ریاست اور زمین داری چلی آرہی ہے، ان کے والد گرامی جناب محمد صدیق کو شہسواری کا بڑا شوق تھا، جب مولانا کی عمر صرف ایک سال تھی تو ان کے والد گھوڑا خرید کر آ رہے تھے کہ راستہ میں بیمار پڑے اور دنیا سے چل بسے، اس لئے ان کا بچپن ان کے نانہال سہی میں گزرا اور وہیں ابتدائی تعلیم پرانہری اسکول میں حاصل کی، پھر گھر پر ایک اتالیق سے فارسی کی تعلیم حاصل کی، اس کے بعد عربی کی دوسری جماعت تک ڈھا کہ کے مشہور آزاد مدرسہ میں پڑھی، پھر مولانا عبدالجلیل سلفی بھکور ہری کے مشورے پر دارالعلوم احمدیہ سلفیہ در بھنگہ میں داخل ہوئے، وہاں عربی کی ساتویں جماعت میں تھے کہ حصول علم نے سمند شوق کو ابھارا اور سفر کر کے اعظم گڑھ کے مشہور مدرسۃ الاصلاح سرانے میر پہونچ گئے، وہاں داخلہ لیا اور وہاں کے اساتذہ خاص کر مولانا امین اصلاحی سے استفادہ کیا، لیکن وہاں کی آب و ہوا آپ کو

راس نہ آئی اور پھر چند ماہ کے بعد وطن واپس آئے اور دارالعلوم احمدیہ سلفیہ در بھنگہ میں دوبارہ داخل ہو کر اپنی تعلیم مکمل کی، آپ کا شمار دارالعلوم کے ممتاز طلبہ میں ہوا کرتا تھا، یہی وجہ تھی کہ آخری دنوں میں دو سال کا کورس صرف ایک سال میں مکمل کر کے کامیابی حاصل کی، فراغت کے دو سال پہلے مجلہ سلفیہ کی تمام ذمہ داری آپ کے سر ڈالی گئی اور آپ نے اسے بحسن و خوبی انجام دیا، آپ کو شعر و شاعری کا بھی اچھا ذوق تھا اور اس فن میں بھی آپ نے اپنے جوہر دکھلائے، ۱۹۴۲ء میں دارالعلوم احمدیہ سلفیہ سے فراغت کے بعد میٹرک کی تیاری کی، لیکن صحت کی ناسازی کی وجہ سے یہ کام پایہ تکمیل کو نہ پہنچ سکا۔

آپ کے اساتذہ

جن اساتذہ سے آپ نے کسب فیض کیا ان میں ذیل کے اساتذہ خاص طور پر قابل ذکر ہیں۔

- ☆ مولوی امداد الہی مدرسہ آزاد ڈھا کہ چمپارن، بہار۔
- ☆ مولانا امین احسن اصلاحی مدرسہ الإصلاح سرائے میر، یوپی۔
- ☆ مولانا محمد اسحاق آروی دارالعلوم احمدیہ سلفیہ در بھنگہ۔
- ☆ مولانا محمد عثمان ازہری
- ☆ مولانا عبدالغفور جیرا جپوری

درس و تدریس

آپ نے فراغت کے بعد درس و تدریس کا سلسلہ مدرسہ دارالتعمیل مظفر پور سے شروع کیا، پھر دو مرتبہ ڈاکٹر سید عبدالحفیظ سلفی نے دارالعلوم احمدیہ سلفیہ کے

تدریسی فرائض اور مجلہ ”الہدیٰ“ کی تنظیم و تنسيق اور نشر و اشاعت کے لئے مجبور کیا اور انہوں نے اسے قبول فرمایا اور اسے بحسن و خوبی انجام دیا، آپ نے یہ مشغلہ صرف دعوت دین کی اشاعت کے لئے اپنا پورا نہ آپ کو مال و دولت کی کمی نہ تھی اور جاہ و منصب تو آپ کے گھرانے کا طرہ امتیاز ہے۔

مدرسہ ربانیہ کی تاسیس

انہوں نے ۱۹۶۰ء کے دہے میں اپنے رفقاء کی معیت میں اپنے مولد و منشأ اموا مدینہ الشیخ کے پچھم مدرسہ ربانیہ کی بنیاد ڈالی، جو اپنے قیام کے وقت سے آج تک تعلیمی فریضہ انجام دیرہا ہے، میری رائے میں ان کی زندگی کا یہ سب سے اہم کارنامہ ہے، کیوں کہ گاؤں کو دینی اور دنیاوی دونوں ہی ریاست بدرجہ اتم حاصل تھی، اس کے باوجود اس مرکزی مقام پر ۱۹۶۳ء کے پہلے تک باضابطہ کوئی دینی ادارہ قائم نہ ہو سکا تھا، اللہ تعالیٰ انہیں اور ان کے رفقاء کو اس کا بہترین بدلہ عطا فرمائے۔ آمین۔

وفات حسرت آیات

دارالعلوم احمدیہ سلفیہ میں جماعت اہل حدیث نے اپنے بعض نامساعد حالات سے نپٹنے کے لئے ایک ہنگامی اجلاس طلب کیا تھا، دارالعلوم میں تعطیل ہو چکی تھی، لیکن مسئلے کی نزاکت کے پیش نظر آپ کا اس میں شریک ہونا ضروری تھا، اجلاس مغرب بعد ہونے والا تھا، آپ عصر کی نماز پڑھ کر اپنے جائے قیام پر آ کر بیٹھے ہی تھے کہ اچانک آپ کا سر چارپائی پر لڑھک گیا اور اس طرح ۱۴ اکتوبر ۱۹۸۱ء کو دنیا سے چل بسے، انا للہ وانا الیہ راجعون اللہ تعالیٰ آپ کی مغفرت

فرما کر جنت الفردوس میں جگہ دے، آمین. وفات کے بعد لاش ان کے مولد و منشأ اموالائی گئی اور ان کے آبائی قبرستان میں دفن کی گئی.

ملاحظہ

مرکز کے امراء اور علماء کے صرف چار ہی اکابر پر کچھ لکھنے کی سعادت نصیب ہو سکی ہے، جس میں صرف آخر الذکر بزرگ کے حالات زندگی پر قدرے تفصیل سے روشنی ڈالی جا سکی ہے، کیوں کہ مجلہ ”الہدیٰ“ دارالعلوم احمدیہ سلفیہ در بھنگہ، مجریہ اپریل و مئی ۱۹۵۵ء کے شمارے میں ان کے اوپر اچھا خاصا مواد مل گیا ہے، بقیہ تینوں امراء کے حالات زندگی پر جو مواد سر دست فراہم ہو سکا اس کی روشنی میں کچھ لکھ دیا گیا ہے، اللہ تعالیٰ کی ذات سے قوی امید ہے کہ اس کی توفیق سے ان بزرگ ہستیوں اور شخصیات کے حالات زندگی پر اگلے اڈیشن میں مواد فراہم ہونے پر مزید تفصیل سے لکھا جا سکیگا.

ان ہستیوں اور شخصیات کے علاوہ مرکز میں پچیسوں علمائے کرام کی دیگر شخصیات بھی موجود ہیں جو دارالعلوم احمدیہ سلفیہ در بھنگہ، جامعہ سلفیہ بنارس، دار السلام عمر آباد، ندوۃ العلماء لکھنؤ، جامعہ اسلامیہ مدینہ منورہ، جامعۃ الإمام محمد بن سعود الاسلامیہ ریاض سعودی عرب اور ملک کے دیگر دینی اداروں کے فارغ التحصیل ہیں، اگر مرکز کی تمام شاخوں کے علمائے کرام کو اس فہرست میں شامل کر لیا جائے تو ان کی تعداد سیکڑوں تک جا پہنچے گی.

نہ تو ان شخصیات پر میرے پاس اس دور دراز مسافت کی زندگی میں کوئی مواد ہے اور نہ دوسری دعوتی اور تالیفی ذمہ داریوں کی وجہ سے اس کے لئے فرصت.

لہذا مرکز کے علمائے کرام سے میری مودبانہ گزارش ہے کہ وہ آگے بڑھیں اور اس کام کو بروقت انجام دینے کی کوشش کریں، ان شاء اللہ ہمارا ہر طرح کا تعاون ان کے ساتھ ہوگا۔

حیاتِ مؤلف

شخصیات کی سیرتیں قوم و ملت کی تعمیر اور اس کے افراد کی شخصیت سازی میں بڑا اہم رول ادا کرتی ہیں، وہ ان سے عبرت و موعظت حاصل کر کے اس کی روشنی میں اپنی زندگی ڈھالنے کی کوشش کرتے ہیں کیوں کہ ان کی سیرتیں ان کی حیات سے فحش و منکر کو دور کرنے میں مہمیز کا کام کرتی ہیں، وہ دلوں میں پیوست ہو کر ان کی دنیا بدل دیتی ہیں، لیکن میری حیات اور سیرت میں اس قسم کی کوئی خوبی نظر نہیں آتی پھر بھی یہ رقم کی چارہی ہے، جس کی وجہ سلفی جوانوں اور جامعات کی عقیدت، طلب اور اصرار ہے، اللہ کرے کہ شخصیات کی سیرت کے قلم بند کرنے کا جو بنیادی مقصد ہوتا ہے وہ ناچیز کی حیاتِ زندگی اور سیرت و کردار سے بھی پورا ہو۔

نام و نسب

ممتاز احمد بن عبداللطیف بن عبدالسبحان: یہ سلسلہ نسب چند پشتوں کے بعد شیخ محمد حافظ سے جا ملتا ہے، انہوں نے تقریباً تین صدی پہلے اموا بستی کی بنیاد ڈالی تھی، اس محترم شخصیت کے والد سیاسی عدم استقرار اور بد امنی کی وجہ سے اس دور دراز علاقے میں دہلی کے قریب ”ہانسی اور حصار“ کے علاقے سے ہجرت کر کے آئے تھے جو علاقہ آج کل ہریانہ اسٹیٹ میں پڑتا ہے۔

نسب کے اعتبار سے ان کا سلسلہ نسب ابو بکر صدیق رضی اللہ تعالیٰ عنہ سے جا ملتا ہے، اور اسی مناسبت سے اس خاندان کے افراد ”صدیقی“ کہلاتے ہیں، اس کی مزید تفصیل اسی کتاب کے اگلے عنوان ”امیر اور ان کے خاندان کا شجرہ نسب“ میں ملاحظہ کیجئے۔

تاریخ ولادت

پاسپورٹ اور جملہ علمی سندوں میں میری تاریخ پیدائش ۸ جون ۱۹۵۹ء درج ہے، جسے برادر گرامی استاد محترم حکیم مولانا محمد معاذ سلفی حفظہ اللہ نے ظن و تخمین کی بنیاد پر مدرسہ بیراگنیا میں داخلہ کے وقت رجسٹر میں درج کیا تھا جو آج تک ہر طرح کی سندوں پر درج ہوتی آرہی ہے اور ایک حقیقت بنتی جا رہی ہے، لیکن حالات کا جائزہ لینے کے بعد میری سمجھ سے اصلی تاریخ پیدائش مذکورہ تاریخ پیدائش سے تقریباً چار پانچ سال پہلے ہے، ایسا اس لئے ہوا کہ ہندوستان کے دہقانی علاقوں میں پہلے عام طور پر تاریخ پیدائش کے اندراج کا اہتمام نہیں تھا، نیز میری پیدائش کسی ہوسپتال کا رہن منت نہیں ہے بلکہ دیہاتی اصول پیدائش کے مطابق امواشیخ ٹولہ میں ہوئی۔

دینی حالت

تقریباً ایک سو پچیس سال پہلے تحریک جہاد اور تحریک اہلحدیث سے میری بستی سرشار ہوئی، میرے جد امجد کے سلسلے کی ایک کڑی کے چشم و چراغ مولوی لیاقت حسین نے مولانا عبدالعزیز رحیم آبادی کے مدرسہ رحیم آباد میں تعلیم حاصل کی اور ان کے ہاتھ پر بیعت کی، جس کا ذکر پچھلے باب میں ہو چکا ہے، اور

دیکھتے ہی دیکھتے گاؤں تحریک جہاد اور تحریک اہلحدیث کا مرکز بن گیا، میرے دادا شیخ عبدالسبحان ان کے ہم عصر تھے اور ان دونوں کے پردادا رشتے میں حقیقی بھائی تھے، انہوں نے ان کے ہاتھ پر بیعت کی، بدعات و خرافات سے توبہ کیا اور تحریک جہاد اور تحریک اہلحدیث کو گلے سے لگایا، بچپن میں جب میری عمر صرف دس سال کی رہی ہوگی تو وہ مجھے اور میرے بھائیوں کو جگا کر فجر کی نماز کے لئے مسجد جایا کرتے تھے، اور جماعت کے بعد گھر لوٹنے پر اگر کسی کو سویا پاتے تو اس کی بلا کچھ کہے سنے ڈنڈے سے خبر لیا کرتے تھے نیز فجر کی نماز کے پہلے گاؤں میں نماز کے لئے صدا لگاتے، اب نئی تہذیب کی نظر میں یہ کام غیر مہذب اور تشویش کا باعث ہو گیا ہے، الأمان والحفیظ، آج بھی میں نے سعودی عرب کے قصیم کے سلفی جوانوں کو یہ کام کرتے ہوئے دیکھا ہے، خود سماحة الشیخ عبدالعزیز بن باز فجر کی نماز کے وقت مسجد جاتے ہوئے راستے میں لوگوں کو جگایا کرتے تھے۔

بہر صورت! اس دینی گہوارے اور ماحول میں میری پرورش و پرداخت ہوئی اور میں پل کر جوان ہوا اور اس لائق ہوا کہ قوم و ملت کی خدمت کر سکوں۔

اقتصادی حالت

اس علاقے کے لوگوں کا عام پیشہ کاشتکاری ہے، میرے آباء و اجداد کا پیشہ بھی کاشتکاری تھا، میرے دادا اور والد متوسط طبقے کے کاشتکار تھے، ۱۹۸۰ء کے بعد والد محترم کی کمزوری اور پھر وفات کی وجہ سے کاشتکاری کا پیشہ تقریباً متروک ہو چکا ہے، اور اب میرے سب بھائی الحمد للہ تعلیم کے زیور سے آراستہ ہیں اور نوکری یا تجارت کے پیشہ سے منسلک ہیں، کاشت کی زمین مزارعین جوتے

ہیں۔

جب میں ۱۹۷۰ء میں عربی کی چوتھی جماعت میں تھا تو میرا خاندان اقتصادی بحران کا شکار ہوا، کیوں کہ میرے بڑے بھائی عبدالجبار صاحب جو نیر انجینئر کی نوکری بہار گورنمنٹ نے ختم کر دی اور وہ نتیجہ کراچی منتقل ہو گئے، آمدنی کا ذریعہ صرف کاشتکاری رہ گیا، جس سے بھائیوں کی تعلیم، بہنوں کی شادی اور گھریلو اخراجات کا پورا ہونا مشکل تھا، لیکن یہ سلسلہ صرف پانچ سال تک رہا، ۱۹۷۵ء میں میری دارالعلوم احمدیہ سلفیہ در بھنگہ سے فراغت ہو گئی اور دوسرے بھائی بھی برسروز گار ہو گئے، اس طرح آہستہ آہستہ اقتصادی بد حالی دور ہونے لگی اور اب الحمد للہ مالی خوشحالی اور تعلیمی ترقی ہے۔

تعلیم و تربیت

الحمد للہ راقم السطور کو اندرون اور بیرون ملک مختلف دینی اداروں، مدارس اور جامعات میں تحصیل علم کے مواقع ملے جن کی تفصیل ذیل میں درج ہے:

﴿۱﴾ ابتدائی تعلیم گاؤں کے مکتب میں حاصل کی، اس کے بعد وسطانیہ دوئم سے عربی کی دوسری جماعت تک کی تعلیم یعنی ۱۹۶۵ء سے ۱۹۶۹ء تک مدرسہ احمدیہ سلفیہ پیراگنیا میں حاصل کی، اور وہیں سے درجہ وسطانیہ کا امتحان ۱۹۶۹ء میں بہار مدرسہ اگزامینیشن بورڈ سے پاس کیا اور پورے بہار میں آٹھویں پوزیشن رہی۔

﴿۲﴾ مدرسہ مذکور میں عربی کی دوسری جماعت کے نصف سال تک ہی تعلیم کا سلسلہ جاری رہ سکا، کیوں کہ ۱۹۶۹ء کے موسم گرما کی تعطیل کے بعد بعض نامساعد حالات کی بنا پر مدرسہ میں اسٹرائٹک ہو گئی، مجبوراً درمیان سال مدرسہ

چھوڑ کر اپنے بعض احباب کے ساتھ مدرسہ فیض عام متویوپی چلا گیا، وہاں عربی کی تیسری جماعت میں داخلہ ہوا، دو ماہ کے بعد ماہ رمضان کی فرصت میں گھر آنا ہوا تو بعض نامساعد حالات اور مدرسہ اگزا مینیشن بہار بورڈ کے درجہ فوقانیہ کے امتحان کی وجہ سے پھر دوبارہ وہاں نہ جاسکا۔

(۳) بعض احباب کی رائے اور مشورہ سے بہار کے ایک دوسرے سلفی ادارے مدرسہ اسلامیہ راگھونگر بھوارہ مدھوبنی کا رخ کیا، وہاں عربی کی چوتھی جماعت میں داخلہ ہوا، نیز اسی سال (۱۹۷۱ء) مدرسہ مذکور کے ذریعے درجہ فوقانیہ کا امتحان بہار مدرسہ اگزا مینیشن بورڈ سے پاس کیا، سوئے اتفاق کہ مدرسہ مذکور میں صرف ایک سال ہی تعلیمی سلسلہ جاری رہ سکا کیوں کہ ہمارے علاقے کے تمام طلبہ وہاں سے واپس آگئے اور میں بھی ان کا ہمنوا ہو گیا۔

(۴) ۱۹۷۲ء میں اپنے ایک عزیز دوست کے سبز باغ دکھلانے پر اپنی علمی پیاس بجھانے کے لئے مدرسہ اصلاح المسلمین پٹنہ کا رخ کیا، لیکن وہاں مجھے ناکامی ہوئی لیکن میرے دو مشفق اساتذہ کرام نے اس ناکامی کو کامیابی میں بدل دیا، مولانا صداقت حسین نے فجر کی نماز کے بعد وقت دیکر عربی اور فارسی ادب کو جلا بخشی، اور مولانا محمد امان اللہ خاں حفظہ اللہ شیخ الحدیث جامعہ ابن تیمیہ چند بارہ بہار نے عصر کی نماز کے بعد صرف ونحو کی تمرین کرا کر چار چاند لگایا، اللہ تعالیٰ ان دونوں بزرگوں کو جزائے خیر عطا فرمائے۔ آمین۔ ایک سال بعد عربی کی پانچویں جماعت کا تعلیمی سال ۱۹۷۲ء میں گزار کر پٹنہ کو خیر باد کہنا پڑا۔

(۵) اب سلفی اداروں میں بہار کا مرکزی ادارہ ہی رہ گیا تھا، جہاں علم کی پیاس بجھ سکتی تھی، چنانچہ اپنے خاندان کے بڑے بزرگوں کی رائے اور مشورے پر ۱۹۷۳ء میں دارالعلوم احمدیہ سلفیہ در بھنگہ کے لئے روانہ ہوا، وہاں باسانی

عربی کی چھٹی جماعت میں داخلہ ہو گیا، دارالعلوم کا پہلا سال تعلیم کے اعتبار سے بڑا خوش آئند رہا، دوسرا اور تیسرا سال ﴿۱۹۷۴ء-۱۹۷۵ء﴾ دارالعلوم کا دور انحطاط کا شکار تھا اور وہاں افراتفری کا عالم تھا، لیکن دوسرے سال ناظم دارالمطالعہ انجمن نادی الاصلاح ﴿طلبہ کی لائبریری﴾ کی حیثیت سے اور تیسرے اور فراغت کے آخری سال انجمن نادی الاصلاح کے سکرٹری ہونے کی حیثیت سے اردو کتابوں کے مطالعہ اور مضمون نگاری کا کافی حد تک ذوق پیدا ہوا اور آگے چل کر اسی مطالعہ اور ذوق نے میری زندگی میں مہمیز کا کام کیا، نیز درجہ مولوی کا امتحان بہار مدرسہ اگزامینیشن بورڈ سے ۱۹۷۳ء میں اور درجہ عالم کا امتحان ۱۹۷۵ء میں دارالعلوم کے توسط ہی سے دیا۔

﴿۶﴾ دارالعلوم احمدیہ سلفیہ در بھنگہ سے ۱۹۷۵ء کے ماہ اگست میں سند فراغت مل گئی، اس کے بعد آگے کی تعلیم کے لئے ادارہ تحقیقات عربی و فارسی پٹنہ جانا تھا، چونکہ وہاں کا تعلیمی سال دو چار ماہ بعد شروع ہونے والا تھا اس لئے اس وقفے کے بعض حصے کو نیپال کی راجدھانی کاٹھمنڈو میں گزارا، اور پہلی مرتبہ عالمی سطح پر دنیا کی بو قلمونیوں سے لطف اندوز ہوا، شروع رمضان میں وہاں گیا تھا اور عید الفطر کے ایک دن پہلے وہاں سے واپسی ہوئی، اور اس کے بعد حسب پروگرام ادارہ تحقیقات عربی و فارسی کے شعبہ فاضل فارسی میں داخلہ لینا تھا، لیکن ادارہ مذکور کا تعلیمی سال مارچ کے مہینے سے شروع ہوتا ہے، اس لئے برادر محترم مولانا محمد داؤد سلمیٰ سیکرٹری مدرسہ احمدیہ سلفیہ بیراگنیا کے حکم اور اصرار پر اس درمیانی مدت کو بے کاری سے بچانے اور مالی پریشانی دور کرنے کی غرض سے مدرسہ مذکور میں بحیثیت عارضی مدرس بحال ہوا، اس پانچ ماہ کی درمیانی مدت گزر جانے کے بعد پٹنہ جا کر حسب پروگرام ادارہ مذکور میں داخلہ لے لیا،

اب مدرسہ مذکور میں رہنا دشوار ہو گیا کیونکہ پٹنہ میں رہ کر باضابطہ کلاس کرنا تھا اور پٹنہ اور مدرسہ مذکور کی دوری تقریباً پونے دو سو کیلومیٹر ہے، لیکن مدرسہ مذکور میں مزید عارضی قیام کی ایک نئی شکل پیدا ہو گئی، وہ یہ کہ پندرہ روز مدرسہ مذکور میں رہ کر تدریسی فرائض انجام دوں اور مہینہ کے بقیہ پندرہ روز پٹنہ جا کر کلاس کروں، اس مشکل گزار مرحلے کو قبول کرنے کے کئی وجوہات تھے جن میں سے تین بنیادی وجوہات یہ تھے:

﴿۱﴾ مدرسہ مذکور میں مدرسین کی کمی.

﴿۲﴾ ناظم مدرسہ کا مشفقانہ دباؤ.

﴿۳﴾ مالی پریشانی.

لیکن اس کے باوجود یہ سلسلہ زیادہ دن تک جاری نہ رہ سکا اور ۱۹۷۶ء کے آخر میں یہ سلسلہ منقطع ہو گیا.

پٹنہ میں قیام کا مقصد ادبی تعلیم کے ساتھ ساتھ عصری تعلیم کے میدان میں بھی قدم رکھنا تھا، چنانچہ پٹنہ پہنچتے ہی میٹرک کی تیاری شروع کر دی، ابھی رجسٹریشن اور بعض سبکٹ کی بنیاد پڑی ہی تھی کہ ۱۹۷۷ء کے موسم گرما میں ڈاکٹر سید عبدالحفیظ سلفی ناظم دارالعلوم احمدیہ سلفیہ در بھنگہ کا ایک قاصد ایک حکم نامہ لیکر آیا، جس میں تحریر تھا کہ امام محمد بن سعود اسلا مک یونیورسٹی ریاض سعودی عرب سے تین طلبا کی منظوری آئی ہے، اراکین دارالعلوم کی رائے ہے کہ ان تین میں ایک تم ہو اگر تمہارا وہاں جانے کا ارادہ ہے تو پہلی فرصت میں آ کر اپنے کاغذات دارالعلوم کے آفس کے حوالے کر دو تا کہ اگلی کاروائی جلد ہو سکے. والدین اور دیگر افراد خانہ سے مشورہ لیا کسی کو کوئی اعتراض نہ ہوا، لہذا کل ہو کر دارالعلوم کے لئے روانہ ہو گیا اور دو تین دن کے اندر کاغذات کی خانہ پری

کر کے دارالعلوم کے حوالے کر دیا، پھر پٹنہ پہنچ کر فاضل فارسی کا آخری کلاس کر کے امتحان دینے کے لئے فارم پر کیا اور اسی سال امتحان دیا، دوسری طرف اس خوش آئند خبر سے میٹرک کی تیاری معرض التواء میں پڑ گئی، کیونکہ حسب نظام میٹرک کے امتحان کے پہلے ریاض کوچ کرنا تھا، لیکن سوئے اتفاق کہ اس سال ویزا نہ آسکا، ناامیدی کے بعد پھر میٹرک کی تیاری شروع کر دی نیز فاضل عربی کا امتحان بھی ۱۹۷۸ء میں دے دیا، لیکن حسن اتفاق کہ میٹرک کے امتحان کے پہلے دسمبر ۱۹۷۸ء میں اچانک ریاض سے ویزا آ گیا اور مشیت ایزدی کے مطابق دینی تعلیم کا دوسرا دور شروع ہو گیا۔

﴿۷﴾ ۲۰ دسمبر ۱۹۷۸ء کو ریاض پہنچ گیا اور امام محمد بن ستود اسلامک یونیورسٹی کے مرکز اللغہ کے آخری سال میں داخلہ لیا، گرچہ قانونی اور نتیجہ امتحان کے اعتبار سے کالج میں میرا داخلہ ہو رہا تھا، لیکن دو بنیادی وجوہات کی بنا پر مرکز اللغہ کے آخری سال میں داخلہ لیا۔

﴿۱﴾ تقریباً نصف تعلیمی سال کا گزر جانا۔

﴿۲﴾ عربی زبان دانی کا ضعف۔

اس تدریسی مدت کے گزر جانے کے بعد دوسرے سال کلیہ اصول الدین میں داخلہ ہوا اور چار سالہ کالج کورس چار سال کے اندر ۱۹۸۳ء کے ماہ جون تک مکمل ہو گیا، الحمد للہ اس طرح دینی تعلیم کا یہ دوسرا دور بھی بحسن و خوبی انجام پایا۔

سند فراغت

الحمد للہ اس طرح اندرون اور بیرون ملک کے دینی اور عصری اداروں سے کسب فیض کرنے، اور مختلف علمی سندوں سے سرفراز ہونے کی سعادت نصیب

ہوئی جس کی تفصیل یہ ہے:

﴿۱﴾ ماہ اگست ۱۹۷۵ء میں دارالعلوم احمدیہ سلفیہ در بھنگہ سے درجہ فضیلت کی سند حاصل کی، یہ عہد قدیم کے طرز کی تعلیم تھی اور اسی انداز کی یہ سند بھی ہے۔

﴿۲﴾ ۱۹۷۷ء میں فاضل فارسی اور ۱۹۷۸ء میں فاضل عربی کا امتحان ادارہ

تحقیقات عربی و فارسی پٹنہ کے توسط سے بہار مدرسہ اکرز امینیشن بورڈ سے پاس کیا، جو حکومت بہار کے نزدیک ایم۔ اے کی سند کے مساوی ہے، اس کا نصاب تعلیم وہی ہے جو عصری یونیورسٹیوں کا نصاب تعلیم ہے اور یہ ادارہ خالص حکومتی

ادارہ ہے۔

﴿۳﴾ بہار مدرسہ اکرز امینیشن بورڈ پٹنہ سے وسطانیہ، فوقانیہ، مولوی اور عالم کا

امتحان بھی پاس کیا، نیز فاضل فارسی و عربی کا امتحان بھی پاس کیا جس کا ذکر اوپر

ہو چکا ہے، یہ سارے امتحانات ۱۹۶۸ء سے لے کر ۱۹۷۸ء تک دئے گئے،

سب سے اخیر میں فاضل عربی کا امتحان دیا جس میں بجم اللہ پورے بہار میں

پہلی پوزیشن رہی، جس کے اعزاز میں اعزازی سرٹیفکٹ اور گون ﴿GOWN﴾

حکومت بہار کی جانب سے عطا کئے گئے۔

﴿۴﴾ سب سے اخیر میں ماہ جون ۱۹۸۳ء کے اندر امام محمد بن سعود اسلامک

یونیورسٹی ریاض سے اصول شریعت میں بی۔ اے کی ڈگری حاصل کی۔

اساتذہ کرام

جن اساتذہ کرام سے میں نے تعلیم و تربیت حاصل کی، ان کی تعداد بہت

زیادہ ہے، کیونکہ میں نے کسی ایک مقام اور ادارے میں رہ کر تعلیم حاصل نہیں کی

بلکہ ملک اور بیرون ملک کے مختلف علمی چشموں سے اپنی علمی پیاس بجھائی:

دراقصائے عالم بکشم بے ☆ بسر بردم ایام باہر کے
تمتع زہر گوشہ یافتم ☆ زہر خرمن خوشہ یافتم
دنیا کے دور دراز علاقوں میں گھوما پھرا، ہر شخص کے ساتھ کچھ دن گزارے، ہر
گوشے سے فائدہ حاصل کیا اور ہر کھلیان سے کچھ دانے چنے،
اس لئے ان تمام اساتذہ کرام کا استقصاء کرنا ناممکن نہیں تو مشکل ضرور ہے،
لہذا صرف ان ممتاز اور جید اساتذہ کرام میں سے چند کا ذکر ذیل میں کیا جاتا
ہے، جن کی تعلیم و تربیت سے میں اس قابل ہوا کہ دین کی خدمت کر سکوں:
﴿۱﴾ مولانا عبید الرحمن عاقل رحمانی / سابق شیخ الحدیث دارالعلوم احمدیہ سلفیہ
لہریا سرائے دربھنگہ، بہار۔

﴿۲﴾ مولانا صداقت حسین قاسمی / سابق صدر المدرسین مدرسہ اصلاح
المسلمین پٹنہ، بہار، اور تحریک جہاد کے پرجوش مبلغ۔

﴿۳﴾ مولانا صوفی عبدالرحمن سلفی / سابق مفتی دارالعلوم احمدیہ سلفیہ لہریا
سرائے دربھنگہ، بہار۔

﴿۴﴾ مولانا عین الحق سلفی / سابق مدرس دارالعلوم احمدیہ سلفیہ دربھنگہ۔

﴿۵﴾ مولانا محمد امان اللہ خاں حفظہ اللہ شیخ الحدیث جامعہ ابن تیمیہ چندنبارہ
مدینۃ السلام، بہار۔

﴿۶﴾ مولانا محمد قاسم سلفی حفظہ اللہ سابق صدر المدرسین مدرسہ اسلامیہ راگھونگر
بھوارہ مہوبنی، بہار۔

﴿۷﴾ مولانا عزیز الرب حفظہ اللہ شیخ الحدیث مدرسہ اسلامیہ راگھونگر بھوارہ
مدھوبنی، بہار۔

﴿۸﴾ الأستاذ ابوعدہ عبدالفتاح الشامی / سابق استاد جامعۃ الإمام محمد بن سعود

الإسلامية، رياض، سعودی عرب.

﴿۹﴾ الأستاذ ابراهيم الملا خاطر استاذ جامعة الإمام محمد بن سعود الإسلامية،
رياض، سعودی عرب. محقق سبل السلام بشرح بلوغ المرام.

﴿۱۰﴾ پروفیسر جناب حیدر علی رہما بق ڈائرکٹر ادارہ تحقیقات عربی و فارسی پٹنہ

فراغتِ تعلیم اور تلاشِ معاش

تعلیم کا پہلا اور دوسرا دور بجز اللہ بحسن و خوبی انجام پایا، اب رزق حلال کے لئے ایک نئی شاہراہ پر قدم رکھنا تھا، اس راہ کی تعیین بے حد مشکل ہے، طبعی طور پر میرا رجحان تجارت کی طرف تھا اور ہے، کسی طرح کی نوکری کرنا اور بے جا قید و بند کی زندگی گزارنا میرے ضمیر کے خلاف ہے لیکن اب:

غالب وظیفہ خوار ہو دو شاہ کو دعا

وہ دن گئے کہ کہتے تھے نوکری نہیں ہوں میں

اس لئے اس تعلیمی فراغت کے بعد تجارت کی راہ ہموار کرنے لگا، چونکہ میرے بڑے بھائی جناب عبدالجبار صاحب انجینئر دمام، سعودی عرب کی مشہور و معروف کمپنی اراکو میں برسر روزگار تھے، اس موضوع پر ان سے مشورہ کیا، انہوں نے فوراً ہی تجارت کی بنیاد ڈالنے کے لئے ایک معتد بہ رقم دینے کا وعدہ کر لیا، اس لئے اب شہر ریاض میں تجارت کے دوسرے مراحل کو آسان بنانے میں سرگرداں ہو گیا، یہ سلسلہ تقریباً چھ ماہ تک چلتا رہا، قدرے کامیابی سے ہمکنار ہوا، لیکن اچانک دو بنیادی وجوہات سدِ راہ بن گئے:

﴿۱﴾ خلیج کی اقتصادی حالت میں بحران جس کی وجہ تیل کی قیمت میں گراوٹ

اور عراق و ایران جنگ کا جاری رہنا.

﴿۲﴾ ایک عجیب خواب دیکھنا: دیکھتا ہوں کہ دارالافتاء ریاض کی عظیم الشان عمارت کے چبوترے پر قطار اندر قطار خوبصورت حسینائیں صف بستہ بلدیہ کے ڈرموں میں کھڑی ہو کر نیچے اوپر ہو رہی ہیں اور مجھے اپنی طرف بلا رہی ہیں اور عمارت کے اندر سے ساحتہ الشیخ عبدالعزیز بن باز سعودی حکومت کے سابق مفتی اعظم اور ادارہ مذکور کے جنرل ڈائریکٹر اپنی طرف بلا رہے ہیں، الٹ پھیر کے بعد معلوم ہوا کہ حسین عورتوں کی تعبیر دنیا اور اس کی زیب و زینت ہے اور شیخ کے بلانے کا مطلب دعوت دین ہے۔

دعوت وارشاد

مذکورہ دونوں اسباب کی بنا پر تلاش رزق حلال کی راہ یک لخت بدل گئی، میرے ایک بزرگ دوست شیخ ہدایۃ اللہ سلفی حفظہ اللہ ان دنوں دارالافتاء کے شہدائے المؤمنین میں کام کرتے تھے، انہی کے توسط سے دارالافتاء کے طباعت سیکشن میں عارضی کام مل گیا تھا، ان کا پہلے ہی سے دباؤ تھا کہ خلیج کے کسی ملک میں دارالافتاء سے دعوت وارشاد کے لئے تعاقد کرالو اور وہیں جا کر تجارت کرو، اب دونوں مذکورہ اسباب نے ان کی رائے، مشورہ اور دباؤ پر مہمیز کا کام کیا، فوراً ہی تعاقد کے لئے اپنے کاغذات ادارۃ الدعوة قسم الخلیج میں جمع کر دیئے، تحریری اور تقریری امتحانات کے بعد دو تین دن کے اندر خلیج کے لئے تقرری عمل میں آگئی، اب ویزا کا انتظار رہا، چند مہینوں کے اندر دبی سے ویزا آ گیا اور اس طرح ۱۰ رمضان المبارک ۱۴۰۴ھ موافق ۹ جون ۱۹۸۴ء کو مرکز الدعوة والارشاد دبی میں آ کر دعوت وارشاد کے کام پر باضابطہ مامور ہو گیا، جس کا سلسلہ آج تک جاری ہے، یہ ادارہ آج سے چند سال پہلے تک دارالافتاء ریاض کے

ماتحت سماحة الشيخ عبدالعزيز بن باز کی زیر سرپرستی چل رہا تھا لیکن سعودی عرب کی نئی پالیسی کے تحت یہ ادارہ اور اس طرح کے دنیا میں چلنے والے تمام دعوتی ادارے ۱۴۱۳ھ سے سعودی وزارت الأوقاف کے ماتحت ہو گئے ہیں، یہ ادارہ دراصل دبی میں قائم سعودی قونصل خانہ کی رہنمائی میں چلتا ہے، گرچہ یہ ایک مستقل ادارہ ہے، اس کا ڈائریکٹر اور اسکے تمام کلیدی عہدوں پر سعودی علماء فائز ہوتے ہیں، ضمنی اداری کاموں اور بنیادی دعوتی امور کی انجام دہی پر دنیا کے آٹھ مختلف ممالک کے علماء اور مشائخ فائز ہیں جو ریاض اور مدینہ اسلامک یونیورسٹی نیز مصر کی ازہر یونیورسٹی کے فارغین ہیں جن کی تعداد سر دست ۴۸ ہے، اس ادارے سے منسلک افراد طرح طرح کے دعوتی، علمی اور تدریسی فرائض پر مامور ہیں، میرے ذمے جو ڈیوٹی لگائی گئی ہے اس کی دو حیثیت ہے۔

﴿۱﴾ اداری دعوتی کام:

اس نوعیت کی ڈیوٹی میں وقت اور حالات کے پیش نظر تبدیلی واقع ہوتی رہی ہے، جس کی تفصیل یہ ہے:

﴿۱﴾ مسئول لجنة الإعلام: Incharge of Information

Department

اس شعبے کے ذریعے تمام دعوتی امور کی فہرست تیار کرنا جیسے خطبہ جمعہ کے خطیبوں اور مترجمین کی فہرست تیار کرنا، ہفتہ واری اور ماہانہ تقریری پروگرام کی تنظیم، اس کا اعلان اور اس کی اشاعت کرنا نیز سالانہ دعوتی کانفرنس کے تمام کاغذی امور کو منظم کرنا تھا، یہ ذمہ داری تقریباً پانچ سال سے دوسری ذمہ داریوں کے عوض مجھ سے اٹھالی گئی ہے۔

﴿ب﴾ عضو لجنۃ البحوث : Member of Research

Department

مرکز الدعویہ سے متعلق جملہ علماء اور مشائخ ہر ماہ عربی زبان میں ایک مقالہ پیش کرتے ہیں، جن کی تحقیق و تدقیق اور حک و اصلاح پر ایک کمیٹی مامور ہے، جو اس فریضے کو انجام دے کر مرکز کے ڈائرکٹر کی خدمت میں پیش کرتی ہے، ان کے دستخط سے معیاری مقالات متحدہ عرب امارات اور سعودی عرب کے اخبار و مجلات میں اشاعت کے لئے بھیج دئے جاتے ہیں اور وہاں سے شائع ہوا کرتے ہیں، عرصہ تک اس کمیٹی کا ممبر راقم السطور بھی رہا ہے، لیکن عرصہ آٹھ سال سے یہ ڈیوٹی دوسری ڈیوٹیوں کے عوض مجھ سے اٹھالی گئی ہے۔

﴿ج﴾ مسئول قسم الجالیات : Incharge of Expatriat

Department

اس شعبے کے ذریعے ایسے افراد کو حلقہ بگوش اسلام کیا جاتا ہے جو دین اسلام کی طرف مائل ہوں اور انہیں اس سلسلے میں مادی اور معنوی غذا فراہم کی جاتی ہے، انہیں کتابیں، کیسٹس اور سرٹیفکیٹس دئے جاتے ہیں، آج تک سیکڑوں افراد نے اس پلیٹ فارم سے اسلام قبول کر کے اپنی اخروی زندگی سنوارنے کی کوشش کی ہے۔

﴿د﴾ اردو زبان میں اشتہارات، پمفلٹس، کتابچے، اخباری تراشے، جرائد و مجلات اور مختلف دعوتی، علمی اور تنقیدی موضوعات پر کتابیں مرکز کے حوالے مختلف اشخاص اور اصلاحی جمعیتوں کی طرف سے کی جاتی ہیں، ان کے عربی ترجمے، ان پر ملاحظیات و تعلیقات اور نقد و جرح نیز حوالہ جات کی تلاش میرے

سر ڈالی جاتی ہے، جس کا نباہنا قدرت بھر ضروری ہوتا ہے، بسا اوقات یہ کام عربی زبان میں بھی کرنا پڑتا ہے۔

﴿۲﴾ خالص دعوتی امور:

اس نوعیت کی ڈیوٹی ہمیشہ یکساں رہی ہے، جس کا تعلق خالص دعوتی فرائض سے ہے، جس کی تفصیل یہ ہے:

﴿ا﴾ مغرب کی نماز کے بعد مساجد میں پورے ہفتہ درس قرآن، درس حدیث اور درس فقہ دینا۔

﴿ب﴾ عشاء کی نماز کے بعد ایک یا دو مساجد میں درس قرآن دینا۔

﴿ج﴾ جمعرات اور جمعہ کے دن مختلف اصلاحی جمعیتوں کی زیارتیں، دور دراز علاقوں میں دعوتی دورے اور نو مسلموں کی احوال پرسی کے لئے وقف ہیں۔

درس و تدریس

یہ بات پہلے گزر چکی ہے کہ میں نے تقریباً ایک سال تک مدرسہ احمدیہ سلفیہ بیراگنیا میں اساتذہ کی کمی اور اپنی مالی پریشانی کو دور کرنے کے لئے تدریس کے فرائض انجام دیئے، جن کتابوں کی تدریس کی ذمہ داری مدرسہ مذکور کی جانب سے مجھ پر ڈالی گئی تھی، ان میں سے چند یہ ہیں:

﴿ا﴾ ترجمہ و تفسیر قرآن مجید۔

﴿ب﴾ الجامع الصحیح للترمذی۔

﴿ج﴾ دیوان المتنبی۔

﴿د﴾ ازہار العرب۔

﴿ن﴾ معلم الإنشاء وغيره.

دعوت وارشاد کے میدان میں اترنے کے بعد ۱۹۸۴ء سے آج تک فنی درس و تدریس کا موقع نہیں مل سکا ہے، ہاں چند سالوں کے لئے اعزازی طور پر مدرسہ مکتبہ الكتاب والسنة دبی کے اندر عقیدہ اور عربی ادب کے بعض سبکٹ کو پڑھانے کا موقع ملا ہے، یہ انہی دنوں کی بات ہے جب کہ مدرسہ مذکور کی ادارتی ذمہ داری میرے ناتواں کندھوں پر تھی، لیکن الحمد للہ دبی کی مختلف مساجد میں علمی دروس دینے کا متواتر ۷۱ سال کا تجربہ حاصل ہے، جس کی تفصیل یہ ہے:

﴿ا﴾ بحمد اللہ تین مرتبہ سبقاً سبقاً قرآن مجید کا درس سورۃ الفاتحہ سے سورۃ الناس تک دینے کا موقع ملا ہے.

﴿ب﴾ قرآن مجید کے علاوہ جن کتب احادیث اور فقہ نیز دوسری علمی اور ثقافتی کتابوں کے درس دینے کا موقع ملا ہے، ان میں خاص طور سے یہ ہیں:

☆ الجامع الصحيح للبخاری.

☆ اللؤلؤ والمرجان فيما اتفق عليها الشيخان.

☆ مشكاة المصابيح للخطيب التبريزي.

☆ رياض الصالحين للنووي.

☆ بلوغ المرام.

☆ فقه السنة للسيد سابق.

☆ منهاج المسلم للجزائري.

☆ كتاب الكبائر للذهبي.

{★}

﴿۲﴾ تالیفی خدمات

﴿۱﴾ مطبوعہ

﴿۱﴾ اسلام کا تربیتی، تعلیمی اور تدریسی نظام ﴿ص: ۲۳۸﴾
 اس کتاب کے اندر تربیت، تعلیم اور تدریس کے موضوعات پر تفصیل سے
 گفتگو کی گئی ہے، عقلی اور نقلی دلائل کی روشنی میں دنیا کے نظامہائے تربیت، تعلیم
 اور تدریس کا بھرپور جائزہ لیا گیا ہے اور اسلامی نظام تعلیم و تربیت اور تدریس کو
 اجاگر کیا گیا ہے، تعلیم و تربیت کے موضوعات پر دعوتی پہلو غالب ہے جبکہ
 تدریس کا موضوع خالص فنی انداز میں لکھا گیا ہے۔

﴿۲﴾ تعدد زوجات ﴿ص: ۱۹۶﴾

یہ کتاب ایک فکری کتاب ہے جو وقت کے تقاضوں کو پورا کرتی ہے، مغربی
 دنیا نے اسلام کے دیگر نظاموں کی طرح تعدد زوجات کے اسلامی نظام پر بھی
 حملہ کیا ہے اور اپنے حقدانہ ضمیر اور حاسدانہ ذہن کا کھل کر مظاہرہ کیا ہے، ان
 کے انہی باطل خیالات اور غلط افکار کا کتاب و سنت، تاریخی حقائق اور انسان کی
 فطری ضرورت کی روشنی میں ایک جائزہ لیا گیا ہے۔

﴿۳﴾ جشن میلاد کی حقیقت ﴿ص: ۷۶﴾

اللہ کے رسول ﷺ کی تاریخ پیدائش کے نام پر دنیا میں جو بدعت رائج ہے،
 اور جسے جشن میلاد کے نام سے یاد کیا اور بڑے دھوم دھام سے منایا جاتا ہے،
 اسی بدعت پر کتاب و سنت، سلف صالحین اور تاریخی حقائق کی روشنی میں علمی
 بحث کر کے اس بدعت کے دلائل کی تردید کی گئی ہے۔

﴿ص: ۷۶﴾

﴿۴﴾ رینق کارواں

یہ کتاب میرے دوست ڈاکٹر محفوظ الرحمن زین اللہ کی اچانک رحلت پر میرے قلبی واردات اور دلی کیفیات کی مظہر ہے، ان کی جوانی کی موت اور بے وقت کی جدائی پر جو رنج و ملال ہوا وہ آنسو بن کر آنکھوں سے ٹپکا اور صفحہ قرطاس پر بھی نمایاں ہو گیا۔

﴿ص: ۴۶﴾

﴿۵﴾ محبت کی حقیقت

اس کتاب کے اندر محبت کے موضوع پر فنی اور ادبی انداز میں گفتگو کی گئی ہے، محبت اور محبت سے ملتے جلتے الفاظ جیسے عشق اور شوق وغیرہ کی لغوی وضاحت کی گئی ہے جو مختلف قلبی رجحانات اور دلی میلانات کی نمائندگی کرتے ہیں، نیز محبت اور عشق کے درمیان فرق واضح کیا گیا ہے اور محبت الہی اور محبت رسول کا معیار کتاب و سنت کی روشنی میں بتایا گیا ہے۔

﴿ص: ۳۶﴾

﴿۶﴾ تحیۃ المسجد

یہ کتاب فقہی انداز میں تحریر کی گئی ہے، جس کے اندر تحیۃ المسجد کا شرعی حکم بیان کیا گیا ہے کہ وہ واجب ہے یا سنت موكده؟ اور ممنوعہ اوقات میں اس کا پڑھنا کیسا ہے؟

﴿ص: ۷۶﴾

﴿۷﴾ اسلامی عقیدہ

یہ کتاب شیخ محمد بن جمیل زینو مدرس حرم مکی حفظہ اللہ کی عربی کتاب "خذ عقیدتک من الكتاب والسنة" کا سلیس اردو ترجمہ ہے، جو اسلامی عقیدہ کے موضوع پر ہے اور کئی مرتبہ زیور طبع سے آراستہ ہو چکی ہے، اور کئی دینی اداروں کے نصاب تعلیم میں داخل بھی ہے، اس کتاب کی سب سے بڑی خوبی یہ ہے کہ وہ سوال و جواب کے انداز میں لکھی گئی ہے، اور ہر جواب کو کتاب و سنت

کی دلیل سے آراستہ کیا گیا ہے، میں نے موضوع کی مناسبت سے کتاب کے اخیر میں ایمان کے ثمرات کے عنوان سے ایک مقالہ بھی بطور ضمیمہ اضافہ کر دیا ہے۔

﴿۸﴾ تعلیم نسواں ﴿ص: ۳۲﴾

یہ کتاب برصغیر کے محدث علامہ شمس الحق عظیم آبادیؒ کی کتاب ”عقود الجمآن فی جواز تعلیم الکتابۃ للنسوان“ کا اردو ترجمہ ہے، ترجمہ کے وقت اس کتاب کے فارسی اور عربی دونوں ہی نسخے میرے پیش نظر رہے ہیں، یہ کتاب دراصل فارسی زبان میں تحریر کی گئی تھی، جس کا ترجمہ شام کے ایک عالم دین نے عربی زبان میں کیا تھا، اور توفیق الہی سے میں نے اسے اردو کے قالب میں ڈھالا ہے۔

یہ کتاب عورتوں کے خط و کتابت اور لکھائی کے موضوع پر ہے، جس زمانے میں یہ کتاب لکھی گئی اس زمانے میں عورتوں کے خط و کتابت کے عدم جواز کا فتویٰ برصغیر کے علماء نے دیا تھا، علامہ موصوف نے بروقت کتاب و سنت کی روشنی میں یہ کتاب لکھ کر حقیقت کے رخ سے پردہ اٹھایا۔

﴿۹﴾ مجد دملت ﴿ص: ۵۰۷﴾

فقیر عصر، مفتی امت، امام وقت اور مجد دملت ساحتہ الشیخ عبدالعزیز بن عبد اللہ بن بازؒ کی وفات حسرت آیات پر مجھ کو جو درد و الم اور رنج و ملال ہوا ہے اس کی ایک کیفیت قلم کے ذریعے کاغذ کے صفحات پر نمایاں ہو گئی ہے، نیز ان کی دینی خدمات اور کارناموں کو اس تحریر کے ذریعے خراج عقیدت پیش کرنے کی کوشش کی گئی ہے۔



﴿۱۰﴾ تحریک اہل حدیث کا ایک مرکز اموا مدینۃ الشیخ بہار ﴿ص: ۲۹۵﴾
یہ کتاب بعض سلفی نوجوانوں کی درخواست پر لکھی گئی ہے، اس کے دو باب
ہیں، پہلے باب کے اندر تحریک جہاد، تحریک اہل حدیث اور جماعت اہل حدیث
کا تاریخی تناظر میں جائزہ لیا گیا ہے اور اموا مدینۃ الشیخ بہار کی مرکزیت پر روشنی
ڈالی گئی ہے، اور دوسرے باب کے اندر اس ذیلی مرکز کے کاموں، اس کے
امراء اور بعض علماء نیز راقم السطور نے اپنے حالات زندگی پر کچھ لکھا ہے۔

﴿۱۱﴾ غربت کا حل ﴿ص: ۹۲﴾

تنگی اور کشادگی دو متضاد فطری عمل ہیں، جن پر دنیا کا نظام قائم ہے، خواہ
رزق کی تنگی اور کشادگی ہو یا دیگر امور کی، کشادگی کا عمل اور حل تو بہت ہی آسان
ہے، لیکن تنگی کا عمل اور حل بڑا مشکل اور دشوار گزار ہے۔

اشتراکیت نے افراد سے جذبہ ملکیت کو سلب کر کے اور سرمایہ دارانہ نظام
نے افراد کو حصول دولت کی شتر بے مہار آزادی دیکر غربت کا غیر فطری حل تلاش
کرنا چاہا ہے، اور دونوں نے اس راہ میں بری طرح ٹھوکریں کھائی ہیں، ان کے
علاوہ مذہب کے نام پر بھی تاریخ انسانی کے مختلف ادوار میں اس کے حل کی
غیر فطری کوششیں کی گئیں ہیں۔

اس کتاب میں انہی غیر فطری کوششوں اور حلوں کا کتاب و سنت اور فقہ
اسلامی کی روشنی میں جائزہ لے کر غربت و افلاس کا اسلامی حل پیش کیا گیا ہے۔

﴿۱۲﴾ عولمہ ﴿GLOBALIZATION﴾ ﴿ص: ۱۳۶﴾

سرد جنگ کے خاتمے کے بعد ”عولمہ“ کے نام سے بساط عالم پر ایک عالمی
سازش چل رہی ہے جو میری سمجھ سے موجودہ زمانے کا سب سے بڑا فتنہ ہے،
جس کی قیادت امریکہ کے ہاتھ میں ہے، اور جس کا مقصد دنیا پر امریکی نظام

مسلط کرنا ہے۔

اس کتاب میں اسی عالمی فتنہ کو قدیم اور جدید تاریخی تناظر اور اسلامی تعلیمات کی روشنی میں بے نقاب کیا گیا ہے۔

﴿۱۳﴾ جھوٹی وصیت کی تردید۔ ﴿ص: ۳۳﴾

مدینہ منورہ کے شیخ احمد کی طرف منسوب جھوٹی وصیت کی تردید میں یہ کتابچہ کتاب و سنت کی روشنی میں ترتیب دیا گیا ہے جو وصیت تقریباً ایک صدی سے مختلف زبانوں میں وقتاً فوقتاً دنیا کے گوشہ گوشہ میں نشر کی جاتی رہی ہے، اور سادہ لوح مسلمانوں کو اپنے دام فریب میں پھنسا کر گمراہ کرتی رہی ہے۔

غیر مطبوعہ

﴿۱۴﴾ حياة الأعمش و آثاره النادرة: ﴿ص: ۳۸﴾

سلیمان بن مہران پہلی صدی ہجری کے تابعی اور مشہور محدث ہیں، ان کا لقب آعمش ہے، ان کی ولادت ۶۱ھ میں ہوئی، ان کا تعلق موالی خاندان سے ہے، وہ عراق کے رہنے والے ہیں، ان کی طرف بہت سارے پر لطف قصے منسوب ہیں، یہ کتاب ان ہی کی سیرت اور حالات زندگی پر عربی زبان میں تحریر کی گئی ہے۔

﴿۱۵﴾ العینی و منهجہ فی کتابہ عمدۃ القاری: ﴿ص: ۵۵﴾

یہ کتاب بھی عربی زبان میں ہے، جس کے اندر علم حدیث کے مشہور عالم دین بدرالدین عینی کے حالات زندگی اور ان کی مشہور کتاب ”عمدۃ القاری فی شرح البخاری“ کے طرز تالیف پر علمی اور ادبی انداز میں گفتگو کی گئی ہے، اور ابن حجر کی فتح الباری اور عمدۃ القاری کا ایک تقابلی جائزہ بھی لیا گیا ہے۔

﴿۱۶﴾ القادیانیۃ : ﴿ص: ۶۰﴾

یہ کتاب فرقہ قادیانیت کی تردید میں تالیف کی گئی ہے، جو فرقہ برصغیر کے مسلمانوں کے لئے خاص طور پر اور پوری دنیا کے مسلمانوں کے لئے عام طور پر عظیم خطرہ ہے، اس کے اندر اس کے قدیم اور جدید خطرات کا جائزہ عربی زبان میں لیا گیا ہے، جو کتاب خاص طور پر عرب بھائیوں کے لئے حیطہ تحریر میں لائی گئی ہے۔

﴿۱۷﴾ النصیریۃ بین الحدیث و القدیم ﴿ص: ۶۰﴾

فرقہ نصیریہ کا تعلق باطنی فرقوں سے ہے، جو آج کل ملک شام میں برسر اقتدار ہے، جس کا دعویٰ ہے کہ قرآنی آیات کے ظواہر و بواطن ہیں، ظواہر بمنزلہ چھلکے اور بواطن بمنزلہ گودے کے ہیں، ان کا یہ بھی عقیدہ ہے کہ جو شخص باطن کے علم کی منزل طے کر لیتا ہے اسے شریعت اٹھالی جاتی ہے، اور اس کو کامل اطمینان و سکون حاصل ہو جاتا ہے۔ العیاذ باللہ۔

اس کتاب کے اندر اسی فرقے کے قدیم و جدید باطل خیالات اور غلط عقیدے کا عربی زبان میں کتاب و سنت اور سلف صالحین کے اقوال کی روشنی میں جائزہ لیا گیا ہے

﴿۱۸﴾ اسلامی مقالات۔

یہ کتاب راقم السطور کے ان مقالات کا مجموعہ ہے جنہیں وقتاً فوقتاً دعوتی اور علمی تقاضوں کے پیش نظر لکھا جاتا رہا ہے، جس کی کمپوزنگ سو صفحات سے زیادہ تک ہو چکی ہے۔

﴿۱۹﴾ سود اور جدید معاشی نظام ﴿کتاب و سنت کی روشنی میں﴾

آج کل اسی موضوع پر توفیق الہی سے کام ہو رہا ہے، اور اندازہ ہے کہ جو

تین چار سو صفحات پر مشتمل ہوگا، جس کے اندر عالمی بینک اور بین الاقوامی مالیاتی فنڈ وغیرہ استحصالی عالمی اداروں کے ذریعے سود کی لعنت کو دنیا پر مسلط کئے جانے کا کتاب و سنت اور فقہ اسلامی کی روشنی میں جائزہ لیا جا رہا ہے، جس میں عالمی بینکنگ کے نظام، انشورنس، ہنڈی اور حصص و شیرز کی خرید و فروخت وغیرہ موضوعات پر خاص توجہ دی جا رہی ہے۔

ملی خدمات

جس ملک میں مسلمان اقلیت میں ہوں، ان کی ذمہ داریاں ان ممالک کے مسلمانوں سے کہیں زیادہ ہوتی ہیں، جہاں مسلمانوں کی حکومتیں قائم ہوں، انہیں اپنے دین و ایمان اور اپنی تہذیب و ثقافت کی حفاظت، اپنی تعلیم و تربیت کا بندوبست اور اپنے تشخص کے بچاؤ کا خود ہی سامان مہیا کرنا ہوتا ہے۔

اسی ذمہ داری نے راقم السطور کو ملی خدمات پر آمادہ کیا اور چند سال پہلے باضابطہ مرکز الاصلاح ^{التعلیمی الخیری} کے نام سے اپنی جائے پیدائش اموا مدینہ الشیخ پر ایک دینی، اصلاحی، تعلیمی اور رفاہی ادارہ قائم کیا، اور اپنی بساط بھر اس پلیٹ فارم سے قوم و ملت کی خدمت انجام دینے کا بیڑا اٹھایا، اور الحمد للہ بتدریج یہ کام انجام پا رہا ہے، ابھی اس ادارے کے تابع چند چھوٹے چھوٹے ادارے کام کر رہے ہیں:

﴿ ۱ ﴾ مکتبہ دار الحکمہ۔

اس انجمن میں دینی اور عصری کتابوں کا ایک معتدبہ ذخیرہ اردو، ہندی، انگلش اور عربی زبانوں میں موجود ہے، اور ہندوستان سے نکلنے والے تمام دینی و ادبی جرائد و مجلات آیا کرتے ہیں، نیز یومیہ اخبار اردو اور ہندی زبان میں آیا

کرتا ہے، جس کا باضابطہ ایک امین المکتبہ ہے جو صبح و شام زائرین کے لئے اس کا دروازہ کھلا رکھتا ہے۔

﴿۲﴾ مدرسہ تحفیظ القرآن

برصغیر کے مسلمان عام طور پر اور تحریک اہل حدیث کے افراد خاص طور پر تحفیظ القرآن کی جانب سے تغافل اور تساہل کا شکار ہیں، اس غفلت اور لاپرواہی کو دور کرنے کے لئے طلبہ کے جمعی وظیفہ کے ساتھ یہ ادارہ کھولا گیا ہے۔

﴿۳﴾ مکتبۃ الکتاب والسنتہ دہلی۔

عرصہ تک دہلی کے مکتبۃ الکتاب والسنتہ ﴿تحریک اہل حدیث کا دعوتی اور تعلیمی ادارہ﴾ کی اداری، مالی اور تعلیمی ذمہ داری راقم السطور کے سر رہی ہے، اور اسے حسب استطاعت نباہا ہے۔

آل و اولاد

۱۹۷۵ء میں دارالعلوم احمدیہ سلفیہ در بھنگہ سے فراغت کے سال میری شادی خانہ آبادی میری پھوپھی زاد بہن نجمہ خاتون سے ہوئی، جس سے اللہ تعالیٰ نے مجھے پانچ اولاد دی، جن میں سے دو کا بچپن ہی میں انتقال ہو گیا، ان شاء اللہ یہ دونوں ہماری اخروی زندگی کے لئے نیک فال ثابت ہونگے، اللہ کے رسول ﷺ ارشاد فرماتے ہیں:

”مسلمانوں کے ننھے منے بچے جنت کے دروازوں سے چمٹے ہونگے، اپنے ماں باپ میں سے کسی ایک کو یا دونوں کو پائیں گے تو ان کے کپڑوں کے کنارے یا ان کے ہاتھ پکڑ لینگے اور اس وقت تک نہیں چھوڑینگے جب تک کہ انہیں جنت

میں داخل نہ کر دیں“ ﴿مسلم کتاب البر والصلہ﴾

﴿۱﴾ روحی فاطمہ: یہ میری سب سے بڑی اولاد ہے اور میٹرک کا امتحان دے چکی ہے۔

﴿۲﴾ فیصل ممتاز: یہ میری پہلی زرینہ اولاد ہے اور اس وقت ساتویں کلاس میں زیر تعلیم ہے۔

﴿۳﴾ فواد ممتاز: یہ میری سب سے چھوٹی زرینہ اولاد ہے جو پانچویں کلاس میں زیر تعلیم ہے۔

ملاحظہ

میرے تینوں بچے دہلی کے انگلش میڈیم اسکول میں زیر تعلیم ہیں، یہاں عربی اسکولوں میں سردست غیر موطن بچوں کا داخلہ نہیں ہوتا اور اس کے علاوہ تعلیم کا کوئی دوسرا بدل بھی نہیں ہے۔

لہذا! بدرجہ مجبوری اپنے بچوں کو انگلش میڈیم اسکول میں تعلیم دلا رہا ہوں، گرچہ اسکول کا ماحول دینی ہے اور اس میں عربی، اردو اور اسلامیات کی بھی تعلیم بقدر ضرورت ہوتی ہے، لیکن پھر بھی بفضل خدا نجی طور پر بچوں کی دینی تعلیم و تربیت کا نظم کر رکھا ہے۔

موجودہ سرگرمی

آفس کی ذمہ داری، علمی دروس، دعوتی دوروں اور غیر مسلموں کی دیکھ ریکھ کے علاوہ سردست ذیل کے موضوع پر کام جاری ہے:

☆ سود اور موجودہ معاشی نظام کتاب و سنت کی روشنی میں۔

امیر اور ان کے خاندان کا شجرہ نسب

﴿۱﴾ حسب و نسب کی شرعی حیثیت

حسب و نسب میں فرق مراتب اور شعوب و قبائل کا مختلف خاندانوں میں بٹنا ایک فطری امر ہے اللہ تعالیٰ کا ارشاد ہے:

”وہو الذی خلق من الماء بشرا فجعله نسبا

و صہرا و کان ربک قدیرا“ ﴿الفرقان: ۵۴﴾

وہی ہے جس نے پانی سے انسان کو پیدا کیا پھر اسے نسب اور سسرالی رشتوں والا بنایا، بلاشبہ آپ کا رب ہر چیز پر قادر ہے۔

لیکن اس قدرتی تقسیم کو خاندانی تفوق و برتری اور قبائلی عصبیت کے لئے معیار قرار دینا شرعا درست نہیں، کیوں کہ یہ جاہلیت ہے، اللہ کے رسول ﷺ فرماتے ہیں:

”الفخر فی الأحساب من أمر الجاہلیة“ ﴿مسلم﴾

حسب و نسب پر فخر کرنا جاہلیت ہے۔

کیوں کہ خاندانی فرق مراتب اور شعوب و قبائل کی تقسیم اسلام میں باہمی تعارف اور ایک دوسرے کی شناخت کا ذریعہ ہے اور فضیلت و بزرگی کا معیار تقویٰ ہے:

”یا ایہا الناس إنا خلقناکم من ذکر و أنثی و جعلناکم شعوبا و قبائل لتعارفوا إن أکرمکم عند اللہ أتقاکم ، إن اللہ علیم خبیر“ ﴿الحجرات: ۱۳﴾

اے لوگو! ہم نے تم سب کو ایک ہی مرد و عورت سے پیدا کیا ہے اور کنبے اور قبیلے بنا دیئے، اس لئے کہ تم آپس میں ایک دوسرے کو پہچانو، اللہ تعالیٰ کے نزدیک تم سب میں باعزت وہ ہے جو سب سے زیادہ اللہ سے ڈرنے والا ہے، یقین مانو کہ اللہ تعالیٰ دانا اور باخبر ہے۔

شعوب و قبائل اور خاندانوں کی تقسیم کے اس بنیادی مقصد کے ساتھ ساتھ شریعت نے اس کی معرفت و حفاظت کو رشتہ داروں کے درمیان صلہ رحمی اور ان کے باہمی الفت کا ذریعہ بتایا ہے، چنانچہ صحیح حدیثوں کے اندر حسب و نسب کی معرفت اور تعلیم کی تاکید فرمائی گئی ہے:

”تعلموا من أنسابكم ما تصلون به أرحامكم فإن صلة الرحم محبة، مثراة، منسأة في الأثر“

﴿سلسلة الأحاديث الصحيحة... ج ۱ ص ۴۹۷﴾

اپنے حسب و نسب کی تعلیم حاصل کرو جس کے ذریعہ تم باہم صلہ رحمی کر سکو اس لئے کہ صلہ رحمی اہل و عیال اور خاندان میں محبت کے قیام، مال میں کثرت اور عمر میں اضافہ کا سبب ہے۔

”اعرفوا أنسابكم تصلوا أرحامكم فإنه لا قرب بالرحم إذا قطعت وإن كان قريبة، ولا بعد بها إذا وصلت وإن كانت بعيدة“

﴿سلسلة الأحاديث الصحيحة... ج ۱ ص ۴۹۸﴾

اپنے حسب و نسب کی معرفت حاصل کرو تا کہ تم سب باہم صلہ رحمی کرو، اس لئے کہ اگر باہم صلہ رحمی نہ ہو تو رشتہ داری کی قربت کوئی معنی نہیں رکھتی، اور اگر دور کے رشتہ داروں کے ساتھ صلہ رحمی کی جائے تو اس کی دوری قربت میں بدل جاتی ہے۔

شریعت کی اسی تعلیم کے پیش نظر راقم السطور نے امیر اور ان کے خاندان کے شجرہ نسب کو اگلے صفحات میں درج کیا ہے، جس کے ایک سلسلے کی کڑی راقم السطور کا خاندان بھی ہے۔

جو لوگ ہندوستانی مسلمانوں کے شجرہ نسب پر منہ آتے ہیں، وہ تاریخ اور شریعت کی روح سے ناواقف ہیں، ہاں یہ ایک حقیقت ہے کہ کچھ جعلی شجرہ نسب بھی برصغیر کے اندر رائج ہیں، لیکن کسی شیء میں جعلی چیزوں کی آمیزش سے اس کی صحیح اور حقیقی چیزوں کی نفی نہیں کی جاسکتی۔

خود قبیلہ قریش کے بارے میں اللہ کے رسول فرماتے ہیں:

”الناس تبع لقریش فی هذا الشان مسلمہم تبع لمسلمہم و

کافرہم تبع لکافرہم“ ﴿البخاری و مسلم﴾

لوگ اس امر یعنی امارت و سرداری میں قریش کے تابع ہیں، ان کے مسلمان مسلمان کے تابع ہیں اور ان کے کافر کافر کے تابع۔

اور اللہ کے رسول اپنے بارے میں فرماتے ہیں:

”إن اللہ اصطفیٰ کنانہ من ولد اسماعیل ، واصطفیٰ قریشا من

کنانہ، واصطفیٰ من قریش بنی ہاشم ، واصطفانی من بنی

ہاشم“ ﴿مسلم﴾

بیشک اللہ تعالیٰ نے کنانہ کو اسماعیل کی اولاد سے، اور قریش کو کنانہ سے، اور قریش سے بنی ہاشم کو اور مجھے بنی ہاشم سے منتخب فرمایا۔

”أنا محمد بن عبد اللہ بن عبد المطلب ، إن اللہ خلق الخلق

فجعلنی فی خیرہم ثم جعل فرقتین فجعلنی فی خیر فرقة، ثم

جعلہم قبائل فجعلنی فی خیرہم قبيلة، ثم جعلہم بیوتا فجعلنی

فی خیرہم بیتا فانا خیرہم نفسا و خیرہم بیتا ﴿الترمذی﴾
 میں محمد بن عبد اللہ بن عبد المطلب ہوں، بیشک اللہ تعالیٰ نے مخلوق کو پیدا کیا اور
 مجھے ان کے اچھوں میں بنایا، پھر اس کو دو فرقوں میں بانٹا اور مجھے اچھے فرقے
 میں بنایا، پھر اسے قبیلوں میں تقسیم کیا اور مجھے ان کے بہترین قبیلے میں بنایا، پھر
 اسے خاندانوں میں الگ الگ کیا اور مجھے ان میں سے ایک اچھے خاندان میں
 بنایا، پس میں ان میں ذاتی اور خاندانی دونوں ہی طور پر بہتر ہوں۔

﴿۲﴾ امیر اور ان کے خاندان کے شجرہ نسب کا پس منظر

شیخ محمد حافظ نے تقریباً تین صدی پہلے اموا بستی کی بنیاد ڈالی تھی، اس محترم
 شخصیت کے والد شیخ عبدالکریم سیاسی عدم استقرار اور بد امنی کی وجہ سے اس دور
 دراز علاقے میں دہلی کے قریب ”ہانسی اور حصار“ کے علاقے سے ہجرت کر کے
 آئے تھے جو علاقہ آج کل ہریانہ اسٹیٹ میں پڑتا ہے۔

نسب کے اعتبار سے ان کا سلسلہ نسب ابو بکر صدیق رضی اللہ تعالیٰ عنہ سے جا
 ملتا ہے، اور اسی مناسبت سے اس خاندان کے افراد ”صدیقی“ کے لقب سے
 ملقب ہوتے ہیں، تین صدی کا شجرہ نسب اس خاندان میں موجود ہے، اس کے
 پہلے کا یعنی ابو بکر صدیق رضی اللہ تعالیٰ عنہ تک کا شجرہ نسب بھی چند سالوں پہلے تک
 خاندان میں موجود تھا، لیکن برادگرمی مولانا محمد داؤد سلمیٰ سابق سکریٹری مدرسہ
 احمدیہ سلفیہ بیراگنیا کے ہاتھوں ضائع ہو گیا، ہوا یوں کہ وہ اسے طباعت کے لئے
 بیراگنیا، بوہری اور در بھنگ لے گئے، اور یہ شجرہ نسب ان مقامات کی سیاحت
 کرتے ہوئے ضائع ہو گیا جس پر آج تک خاندان کے ہر فرد کو ملال ہے۔

اس شجرہ نسب کے متعلق خاندان کے بزرگوں سے بارہا سنا ہے کہ افغانستان


اور سندھ ہوتے ہوئے جو اسلامی فوج دہلی پر حملہ آور ہوئی تھی اس میں حضرت ابو بکر صدیق رضی اللہ تعالیٰ عنہ کے خاندان کے بعض فوجی بھی تھے، جنہوں نے کامیابی کے بعد دہلی کے قرب و جوار میں سکونت اختیار کی، پھر وہاں کے نامساعد حالات کی بنا پر اس خاندان کے شیخ عبدالکریم ہجرت کر کے مظفر پور کے قریب ایک گاؤں ہردی پور آئے اور وہاں سے ان کے دو صاحبزادے شیخ محمد حافظ اور شیخ محمد دانیال موضع بسہیا آئے، شیخ محمد دانیال بسہیا ہی میں سکونت اختیار کی اور شیخ محمد حافظ وہاں سے دو کیلومیٹر مغرب میں جنگل کو صاف کر کے آباد ہوئے، اور اس کا نام اپنی خاندانی مناسبت سے شیخ ٹولہ رکھا، بعد میں انتظامی حیثیت سے وہ قصبہ اموا کا ایک ٹولہ کہلایا، دراصل اس علاقے میں اموا کے بارہ ٹولے ہیں ان میں سے ایک شیخ ٹولہ ہے، اب بڑھتی ہوئی آبادی اور مادی اور معنوی ترقی کے پیش نظر اسے مدینۃ الشیخ کے نام سے یاد کیا جاتا ہے۔

﴿۳﴾ شجرۃ نسب کا جدولی خاکہ

محفوظ اور مکتوب شجرۃ نسب کے گم ہو جانے کی وجہ سے اس کی جمع و ترتیب میں کافی دقت ہوئی ہے، پھر بھی اللہ کے فضل سے یہ کام ہو گیا، لیکن افسوس کہ یہ کام صرف تین صدی تک ہو سکا ہے، کیوں کہ اس کے آگے کے سلسلوں کا سردست انجام دینا ممکن نہیں، ہردی پور اور ہریانہ اسٹیٹ کے افراد سے رابطہ قائم کرنے کی کوشش جاری ہے، نیز مفقودہ شجرہ کی بھی تلاش جاری ہے، اللہ کرے اس کا کوئی سراغ مل جائے اور یہ کام پائے تکمیل کو پہنچ جائے۔

بہر صورت! جو میسر ہے، اس کا ایک جدولی خاکہ اگلے صفحات میں حاضر ہے، اس خاکے میں کچھ نام رہ گئے ہیں، جس کی وجہ وطن سے دوری ہے،

نیز ناموں کے الٹ پھیر کے امکان سے بھی انکار نہیں کیا جاسکتا۔
 لہذا اہل خاندان سے گزارش ہے کہ وہ اس سلسلے میں میری رہنمائی فرما کر
 مشکور بنائیں تاکہ آئندہ اس کام کو بحسن و خوبی انجام دیا جاسکے۔



شیخ عبدالکریم

شیخ محمد انیال

شیخ محمد حافظ

ان کی نسل موضع بسہیا میں آباد ہے

شیخ محمد جینا

شیخ محمد گھینا

﴿۱﴾ عبدالستار ﴿۲﴾ عبدالرزاق ﴿۳﴾ عبدالوہاب ﴿۴﴾ عبدالغفار

ڈومناڑ کی جن کی نسل سے بھائی عبدالجبار وغیرہ مہووا ہیں

شیخ محمد جمائی

تقی الدین

عبدالسبحان عبدالرحمن. زیب النساء. خیر النساء. مہر النساء.

شادی مولانگر. شادی بریوا. شادی بکھری

بسہیا بھائی فقیہ احمد کی نانی. اموا بھائی ابو طلحہ کی دادی. مظہر الحق سلفی کی نانی

عبداللطیف. رؤف النساء زوجہ محمد فرمود مہووا

نجمہ خاتون زوجہ ممتاز احمد سلفی اموا

عبدالجبار انجنیر. مشتاق احمد. ممتاز احمد سلفی. عبدالمنان. عبدالحنان. افریدہ. معیدہ

حال مقیم کراچی

رافعہ. راضیہ. عارفہ. راشدہ. آمنہ. مریم. صوفیہ

رعنا. زریںہ. زینت. زینب. راحت. وسیم. اکرم. ندیم. انور. اعظم. اقبال. انجم

روحی فاطمہ. فیصل ممتاز. فواد ممتاز. دانش. ساجد. صبیحہ. عارف. عامر

زوجہ محمد امین لہسنیا زوجہ محمد ارشاد ڈھاکہ

عبد الستار
 شیخ محمد جمالی
 تقی الدین
 عبدالرحمن

محمد سلیمان محمد بیان محمد مسعود عبدالغنی عبدالرؤف محمد مدیف مقبول النساء
 بی بی خاتون
 زوجہ عبدالقدوس بریوا
 زوجہ محمد خالد ہسنیا


محمد اظہار مظہر الحق سلفی قریشہ عنیزہ رقیہ حبیبہ
 زوجہ عبدالحکیم اموا

معراج الحق. سراج الحق. اجر النساء. صدر النساء
 شادی نیا گاؤں
 زوجہ محمد جرار اموا

محمد جرار محمد اعجاز محمد سجاد محمد شمشاد. جبیرہ خاتون. ظہیرہ خاتون
 زوجہ معراج الحق اموا. زوجہ معراج نیا گاؤں

نظام الدین. نسیم الدین. کبیرہ خاتون.
 زوجہ محمد اسید ہسنیا

ظفر عالم. اظہر عالم. سمیدہ خاتون. تمیدہ خاتون



﴿۲﴾ عبدالرزاق

شیخ محمد کرم

سعادت حسین

رفاقت حسین

حافظ محمد عزیز عبدالاحد حافظ احمد

محمد عاصم سلفی (لا ولد) عبدالمالک محمد سالم (لا ولد)

عبدالرافع محمد شافع (لا ولد) عبدالمانع عبدالواسع سیدہ

منا گلاب پوپو ایک لڑکی ☆ ☆ ☆ ☆ شادی نیا گاؤں

محمد زبیر

محمد اقفیل محمد غفیر عبدالمعید محمد شاہد

راشدہ ماجدہ آمروہ سامرہ

زوجہ محمد شعیب ہیرما زوجہ فیاض ابوبسہیا زوجہ محمد ہاشم جموا زوجہ اسرار الحق بسہیا

صالحہ شاکرہ حافظ محمد شمویل محمد جمیل اختر سلفی صغیر عالم

زوجہ محمد سعود اموا زوجہ انجینیر عبدالحکیم ہیروتا

احسن محسن شاہدہ واحدہ

زوجہ جلال الدین پنڈری زوجہ محمد عالمگیر چکنوٹا

نشاط نوشاد نثار تبسم

رافعہ راضیہ رابعہ صادقہ

زوجہ محمد شاہد اموا زوجہ احتشام الحق بسہیا

﴿۳﴾ عبد الوہاب

عبد النعم
شیخ محمد غیاثی

حاجی محمد یوسف. محمد علی

شیخ پلٹ

محمد فرمان خیر علی. محمد جناب (لا ولد) بہا گن. بیچہ النساء

زوجہ شاہ محمد مہووا

ابو ذر. مقبول النساء زوجہ علیم اختر مہووا

محمد بارون. محمد شمعون

عبد القدوس. محمد داؤد. محمد عیسیٰ. عبد الودود.

محمد مسعود. عند المعبود. محمد شعیب. سبوا النساء. شادی مہووا.

محمد شمیم ☆☆☆ محمد ظفر اللہ. محمد ظفر. محمد کبیر. ہندہ

حذیفہ. محمد زبیر محمد عبید. حافظ عبد الرؤف. محمد منظر

محمد عمران. محمد ارشاد. ☆☆☆ نسیم اختر. جمیل اختر. ☆☆☆

محمد شمویل. محمد شرجیل. ☆

وعظ الدین

ہریرہ. ☆

عبد العزیز

عبد البر. ابوالبرکات. ابوالقیس مدنی. ☆☆☆☆

﴿۳﴾ عبدالوہاب

عبدالنعیم
شیخ محمد غیاثی
محمد علی

مسعود النساء. مریم (لا ولد) محمد حنیف. محمد حسین. محمد صدیق
زوجہ محمد اسحاق سہی.

انیس اختر. اختر. مجیب النساء. رقیہ. عاطف شہلا صبا.
غفیرہ. افتخار اموا. زوجہ مولانا مسعود الرحمان سہی.
زوجہ افتخار اموا

محمد عمار. محمد اشفاق

انیل قیوم. ذکیہ. صدر النساء. رشدی. شاہدہ.

ظہیر اختر. عمیس اختر سلفی. نعیمہ زوجہ وصی اختر اموا

رقیہ (لا ولد) ابواللیث امۃ القیوم زوجہ شبیر احمد گوپیا

نہت آراء. بلال کمال. جمال نہال. ہلال اکمل. اجمل


شہدی منصور عالم وکیل. مرضی ارشد سلفی. لال بے بی. محمد راشد

شادی چمپارن

زوجہ باغی صاحب انجینیر

اسعد. سعید. شگفتہ غزالہ. مناظر. صبوحی. یاسمین. غزالہ. ضیاء.

شگوفہ سعدیہ. ارتضیٰ اجتہبی




شیخ محمد حافظ
 شیخ محمد جینا
 شیخ محمد نعیم
 لال محمد

﴿۱﴾ نور علی . ﴿۲﴾ بیکا و بنو . ﴿۳﴾ عاقل
 ﴿۱﴾ شیر علی . ﴿۲﴾ شان الہی . ﴿۳﴾ عابد الہی . ﴿۴﴾ بندے الہی

شیخ محمد سعید . شریف النساء
 عین الحق . عبد القدوس سلفی . شمس طبریز
 عطاء اللہ . پانچ لڑکی
 سفیر عالم
 ضیاء اللہ سلفی . ڈاکٹر محمد امان اللہ شمسی . عنیزہ . رفیقہ . ربیعہ . ربیعہ
 محمد مختار سلفی . صفات ممتاز . نیاز
 صبغة اللہ . رفعت . نکہت . عصمت عشرت

محمد ادریس
 مسعود النساء .
 زوجہ شیخ احمد گڈھیا .

عبد الخالق سلفی . عبدالرازق سلفی . محمد صادق . عبدالقادر . محمد حارث . دولڑکی
 عبدالنور سلفی . عبدالرب . نیاز . چار لڑکی



لال محمد

﴿۳﴾ عاقل

﴿۲﴾ بکا و بنو

پرول

محمد علی

محمد حسن

حافظ محمد اسید

دولٹکی

ڈاکٹر محمد جنید

محمد مشتاق. محمد ریاض. محمد زیاد. پانچ لٹکی. محمد حمزہ. تین لٹکی

محمد شعی

محمد صدیق (لا ولد)

محمد شجاعت

فہیم الدین

عبد الحکیم

یسین

ظفر الحق ظفر الحق. محمد دبیر ایک لٹکی

عبد السلام عبد الکلام محمد آزاد محمد ارشاد تین لٹکی

ارشاد فہیم الدین سلفی مدنی. تین لٹکی

عبد اللہ عبد الرحمن. دولٹکی

محمد رفیع عبد الحفیظ. حبیب اللہ. ثناء اللہ. ایک لٹکی

ملاحظہ: یہ خاندان موضع بسہیا میں آباد ہے

دھمن

خدا بخش

محمد الیاس

محمد عیسیٰ

محمد عمیر

عبد الباری

عبد اللہ ہریرہ. دولٹکی

محمد اسمیل. محمد زہیر. چار لٹکی

حافظ محمد اعجاز. ☆☆☆

عبد اللہ. دولٹکی

مرکز کی تین نادریادگاریں

﴿۱﴾ مدرسہ احمدیہ سلفیہ بیراگنیا۔

یہ حقیقت ہے کہ مدرسہ احمدیہ آرہ کی طالب علمی کے زمانے میں مولانا عبدالسبحان نے اپنے وطن مالوف جنگڑوا اور پھر بیراگنیا کی جامع مسجد کے جنوب میں اپنی رہائش گاہ پر ایک مکتب کی بنیاد ڈالی، جہاں بچوں کی تعلیم ہوا کرتی تھی، لیکن جب علاقے میں مولوی لیاقت حسین کی انتھک کوششوں سے کتاب و سنت کی آبیاری ہوئی تو علاقے کے لوگوں نے علاقے کی امارت کے ساتھ اس مکتب کی ذمہ داری بھی ان کے سپرد کر دی، انہوں نے اس کے لئے باضابطہ بیراگنیا ہی میں زمین خرید کر اسے تحریک جہاد کا تربیتی مرکز بنا دیا اور ساتھ ہی اسے مدرسہ کی شکل دے دی، اب وہاں بہار مدرسہ اگزامینیشن بورڈ سے درجہ فاضل تک کی تعلیم ہو رہی ہے، جس میں تقریباً ۲۰ مدرسین اور دیگر اسٹاف اور دوسو سے زائد طلبہ زیر تعلیم ہیں، جن میں سے تقریباً ۶۰ باہری طلبہ کے طعام و قیام کا بھی مدرسہ میں باضابطہ نظم ہے۔

مولوی لیاقت حسین اپنی زندگی بھر تقریباً ۱۹۳۷ء تک اس جہادی سینٹر اور مدرسہ کو بحسن و خوبی چلاتے رہے، ان کی وفات کے بعد ان کے صاحب زادے حافظ محمود صاحب اس کے ناظم ہوئے، انہوں نے اپنے والد گرامی کی طرح اس کو آخری دم تک چلایا، ان کی نظامت کے آخری دور میں مدرسہ نے کافی ترقی کی، اس کی نئی عمارت بنی اور اسے بہار مدرسہ اگزامینیشن سے ملحق کرایا گیا، ان کے عہد مسعود میں مختصر عرصہ کے لئے اس کی نظامت مولانا

زین العابدین ڈھا کوئی اور مولانا محمد سلیمان رحمانی لہسنیاوی کے حوالے ہوئی، لیکن حافظ صاحب موصوف کی امارت اور زیر نگرانی ہی میں یہ لوگ کام کرتے رہے، ان کے انتقال کے بعد ۱۹۷۲ء میں مدرسہ کی نظامت ان کے صاحب زادے مولانا محمد داؤد سلفی کے ہاتھ میں آئی اور انہوں نے مدرسہ کو خوب ترقی دی، بہار مدرسہ اکر ازمینیشن بورڈ سے اس کو فاضل تک کرایا، اس کی پختہ دو منزلہ عمارت تعمیر کرائی اور اس کا باہر کی دنیا سے تعارف کرایا، ۱۹۹۰ء کے دہے میں ان کی وفات کے بعد ان کے صاحب زادے عزیز می مولوی محمد رضوان سلفی سلمہ ناظم ہوئے اور اسے بحسن و خوبی چلا رہے ہیں، اللہ تعالیٰ انہیں خلوص اور لگن سے کام کرنے اور سلف کی اس نادر یادگار کو مزید ترقی دینے کی توفیق عطا فرمائے۔ آمین۔

﴿۲﴾ مدرسہ ربانیہ اموا مدینۃ الشیخ

یہ مدرسہ مرکز کے مرکزی مقام اموا مدینۃ الشیخ پر قائم و دائم ہے، جس کی بنیاد ۱۹۶۰ء کے دہے میں مولانا محمد عمیس اختر سلفی نے اپنے رفقاء کی معیت میں رکھی تھی، اس کی اہمیت کا اندازہ اس امر سے لگایا جاسکتا ہے کہ تحریک جہاد اور تحریک اہل حدیث کے اس مرکزی مقام پر مذکورہ تاریخ تک کوئی باضابطہ دینی ادارہ قائم نہ ہو سکا تھا، یہ سعادت ان ہی کو نصیب ہوئی، اللہ انہیں اس کار خیر کا بہترین صلہ دے۔ آمین۔

اس مدرسہ کے قیام کے بعد مرکز اور اس کے قرب و جوار کی بستیوں میں باضابطہ کتاب و سنت کی تدریس و تعلیم کی لہر دوڑ گئی، اس کی سب سے اہم خوبی یہ ہے کہ اس کے نظم و نسق کے لئے باہر سے چندہ نہیں ہوتا، صرف وہ مرکز کے عشر و

زکاۃ، جرم قربانی اور عمومی چندے سے ایک نظام کے تحت چلا کرتا ہے، اس کی دوسری خوبی یہ ہے کہ اسے بہار مدرسہ اکرز امینیشن بورڈ سے الحاق نہیں کرایا گیا، اسکے منتظمین کی بصیرت اور دوراندیشی نے بروقت کام کیا، جس کی حقیقت آج بہار مدرسہ اکرز امینیشن بورڈ سے ملحق مدارس کی ابتری، بد حالی، بے راہ روی، حکومت کے تسلط اور بے جا مداخلت سے کھل کر سامنے آرہی ہے۔

مدرسہ کی اپنی خاص پختہ عمارت ہے، اس کے آگن میں ایک شاندار مسجد بھی ہے، جس کے اندر تقریباً تین سو طلبہ زیر تعلیم ہیں، لیکن اس میں مطبخ اور طلبہ کی رہائش کا نظم نہیں ہے، صرف مرکز اور قرب و جوار کی بستیوں کے لڑکے پڑھتے ہیں، آج کل اس کے سکریٹری مولانا محمد عمیس اختر سلفی کے صاحب زادے عزیز مولوی مرتضیٰ ارشد سلفی ہیں جو اس ہوش ربا گرانی اور سمع و طاعت کی کمی کے دور میں اسے چلا رہے ہیں، اللہ تعالیٰ ان کا مدد و معاون ہو۔

﴿۳﴾ گائے کی قربانی اور کفار سے جنگ

برصغیر میں گائے کا ذبیحہ اور اس کی قربانی برادرانِ وطن کے نزدیک جرم ہے، کیوں کہ وہ اسے اپنا معبود سمجھتے ہیں، اس لئے یہ مسئلہ ان کے اور مسلمانوں کے درمیان ہمیشہ باعث نزاع رہا ہے، جو مسلمانوں کے لئے ایک ابتلاء اور آزمائش ہے، کیوں کہ جس چیز کو اللہ تعالیٰ نے ان کے لئے حلال اور اس کی قربانی کو باعث اجر و ثواب قرار دیا ہے، وہ ان کے برادرانِ وطن کے نزدیک جرم اور حرام ہے۔

لہذا! یہ مسئلہ تاریخ کے ہر دور میں دونوں فریقوں کے درمیان سر اٹھاتا رہا ہے، جس میں مسلمانوں کو کبھی کامیابی اور کبھی ناکامی ہوتی رہی ہے، ناکامی کا

ایک واقعہ خود مولانا عبدالعزیز رحیم آبادی کے علاقے میں پیش آیا، مولانا موصوف نے اپنے علاقے میں گائے قربانی کی سنت کے احیاء کے لئے تاج پور عید گاہ کے پاس ایک بستی آباد کی اور وہاں قربانی کی سنت کا احیاء کیا، مقدمہ ہوا اور اپنوں کی گواہی سے فیصلہ غیروں کے حق میں ہو گیا۔

لیکن مولانا موصوف کے شاگرد رشید مولوی لیاقت حسین نے اپنے مولد و منشاء اموا مدینہ الشیخ میں گائے قربانی کی سنت کا احیاء کیا اور وہ بچہ اللہ اس میں کامیاب رہے، لیکن اس کے لئے انہیں، امارت کی دوا ہم بستیوں اموا مہووا اور علاقے کے لوگوں کو بڑی جانی اور مالی قربانیاں دینی پڑیں۔

وہ یہ کہ اس سنت کے احیاء کے بعد تقریباً تیس گاؤں کے کفار نے ۱۳۰۵ھ میں اموا مہووا پر حملہ کر دیا، مسلمانوں نے اپنا دفاع کیا اور معرکہ ان کے ہاتھ رہا، کفار کو سخت ہزیمت اٹھانی پڑی، مقدمہ چلا اور فیصلہ مسلمانوں کے حق میں ہوا، اس وقت سے آج تک علاقے میں گائے قربانی کفار کی دبی چھپی مخالفت کے باوجود الحمد للہ ہوتی ہے، اور عام طور پر بھی گائے کا ذبیحہ گاؤں اور علاقے میں ہوا کرتا ہے۔

اس تاریخی واقعہ کو موضع گڑھیا کے ایک بزرگ مولوی ریاضت حسین نے آج سے تقریباً ۱۱۵ سال پہلے اس وقت کے لہجے میں منظوم کیا تھا، اب بدلے ہوئے تاریخی، علمی اور ادبی حالات اس امر کے متقاضی ہیں کہ اس کے بعض امور کی وضاحت کی جائے، راقم السطور نے ذیل کے نکات کے ذریعے اس فریضے کو انجام دینے کی جرأت اور سعادت حاصل کی ہے، امید کہ قارئین کو اس کے ذریعے اس قدیم لہجے کی مثنوی کو سمجھنے میں مدد ملیگی۔

﴿۱﴾ اس منظوم تاریخ کا نام ”کیفیت مقدمہ قربانی موضع اموا“ ہے، اور یہ

قربانی ماہ ذی الحجہ ۱۳۰۵ھ میں بمقام اموا اور مہووا ہوئی۔

﴿۲﴾ اس کے مصنف مولوی ریاضت حسینؒ گڈھیادی ہیں جنہوں نے اس مثنوی کو سادہ اور اس وقت کی عام بول چال زبان میں رقم کیا تھا، جس کا اتمام ۱۳۰۷ھ میں ہوا، وہ تحریک اہل حدیث اموا کے ایک متحرک اور فعال رکن رکین تھے، گرچہ انہیں اولاد نہ تھی، لیکن ان کے چھوٹے بھائی منشی دیانت حسینؒ صاحب اولاد تھے، ان کے صاحب زادے ماسٹر محمد منظر صاحبؒ کو میں نے خود دیکھا ہے، وہ سلف کے نمونہ تھے، ان کے تین صاحبزادے ماسٹر عبدالسمیع، عبدالرفیع اور مولوی محمد وصی سلمہم ہمارے ہم عصر ہیں، آخر الذکر آج کل دہلی، متحدہ عرب امارات کی ایک مسجد میں امام ہیں، جن سے میرے گہرے جماعتی تعلقات ہیں۔

﴿۳﴾ اس منظوم تاریخ کی پہلی طباعت و اشاعت مصنف کے حکم اور اذن پر ان کے برادر حقیقی جناب منشی دیانت حسین نے ۱۹۲۶ء میں کیا تھا، پھر توفیق الہی سے برادر گرامی محمد زبیر بن عبدالاحد امواوی نے ۱۹۷۰ء کے دہے میں اسے طبع کرا کر تقسیم کیا تھا، موصوف اس جنگ کے ایک مرد مجاہد رفاقت حسینؒ برادر حقیقی مولوی لیاقت حسینؒ امیر اول اور گائے کی قربانی کی سنت کے اجراء کرنے والے کے پوتے تھے جو اس جنگ کے کیس میں تین دن تک حوالات میں بھی بند رہے، لیکن اللہ کے فضل سے باعزت اپنے گیارہ رفقاء کے ساتھ رہا ہوئے:

رفاقت بڑا مردِ نامی ہوا ☆ گھرانے میں اپنے گرامی ہوا

بزرگان تھے ان کے عالی وقار ☆ مسلمان میں ان کے سب جانثار

اسی آخر الذکر طباعت کا ایک نسخہ میرے پیش نظر ہے جو تلاش بسیار کے بعد دستیاب ہوا ہے، اس کا قدیم نسخہ تلاش کے باوجود مجھے نہ مل سکا، افسوس کہ جن کے اسلاف نے اپنی جانی مالی اور علمی قربانیاں دیکر تاریخ عالم پر ایک دینی اور

علمی نشان چھوڑا تھا، اب ان کے اخلاف میں اس کی حفاظت کا شعور بھی باقی نہ رہا۔

﴿۴﴾ اس تاریخی رسالہ کو پڑھنے سے ایک بات ذہن میں با بار کھٹکتی ہے کہ جب گائے کی قربانی اموا کے ایک جیالے سپوت مولوی لیاقت حسین نے کی اور کفار نے ان ہی کے گھرانے کو تہ و بالا کرنے کی سازش بھی کی، لیکن اصل معرکہ اور میدانِ حق و باطل کی باضابطہ زور آزمائی مہودا کی سرزمین پر ہوئی، آخر اس کی وجہ کیا تھی؟ اس کی وجہ یہ تھی کہ جغرافیائی اعتبار سے کفار کے لئے اموا پر حملہ کرنا دشوار ہوا، کیوں کہ اس کے چاروں طرف گڑھا تھا، چونکہ گائے قربانی کی سنت کے احیاء میں مہودا والے بھی شریک تھے جو اموا سے بالکل متصل ایک گاؤں ہے، اس لئے دشمنانِ اسلام نے اپنے حملہ کے لئے اسی گاؤں کا انتخاب کیا، لیکن معرکہ میں اموا اور دوسری بستیوں کے بعض افراد نے بھی شرکت کی۔

﴿۵﴾ اس منظوم کتابچے کی تمام سرخیاں فارسی زبان میں تھیں، جسے قارئین کی سہولت کی خاطر اردو کا جامہ پہنا دیا گیا ہے، کیوں کہ اب فارسی زبان کا چلن آہستہ آہستہ ہم سے رخصت ہو رہا ہے، اور اس کے سمجھنے والے اب انگلیوں پر گنے جاسکتے ہیں۔

﴿۶﴾ اس منظوم کتابچے میں آج سے تقریباً سو سو سال پہلے کی مروجہ زبان استعمال کی گئی ہے، جیسے: منہ کو مو اور ان کو اون وغیرہ، میں نے اس طرح کے استعمالات کو بعینہ اسی حالت پر رہنے دیا ہے، کیوں کہ اس پر ہاتھ ڈالنے سے شعری اوزان میں فرق پڑسکتا تھا، ویسے بھی ذہن پر زور دینے سے بات سمجھ میں آجاتی ہے، لیکن بعض ایسی غلطیوں کی اصلاح کر دی گئی ہے جن سے شعری اوزان میں فرق نہیں آتا تھا لیکن علم و ادب کے لحاظ سے اس کی اصلاح کرنی

ضروری تھی، جیسے: ذی علم سے ذی علم، اور محلت سے مہلت وغیرہ، ممکن ہے یہ کاتب کے زورِ قلم کا کمال رہا ہو، کیوں کہ اہل علم سے اس طرح کی غلطیوں کا صدور محال نہیں تو مشکل ضرور ہے۔

﴿۷﴾ بعض اسماء، مقامات اور الفاظ کی وضاحت ان پر نمبرات دیکر کتابچے کے اخیر میں بصورت فرہنگ کر دی گئی ہے، جس سے ان شاء اللہ ان کے معنی و مفہوم کے سمجھنے میں مدد ملیگی۔

بہر صورت!

یہ منظوم تاریخ اس ہلکی اور مختصر وضاحت کے ساتھ قارئین کی خدمت میں حاضر ہے جو ”کیفیت مقدمہ قربانی موضع اموا“ سے موسوم ہے۔

حمد خدائے تعالیٰ

لکھوں پہلے حمد خدائے نعم	جسے سجدہ کرتے ہیں لوح و قلم
وہ معبود ارشاد جب تک نہ دے	کہاں شاخ اشجار میں پھل لگے
کسی کو تو دیتا ہے وہ مال و زر	کوئی بھوکا مارا پھرے در بدر
کوئی گوشت روٹی کو کھایا کرے	کسی کا سدا جی ترستا رہے
وہ جانے ہے کیسی ہی مخفی ہو بات	ہلاکت سے دے دم کے دم میں نجات
بھلا ایسے حق کے جو در سے پھرے	کہیں جائے لیکن نہ عزت ملے
نہ ہوگا کبھی حمد اس کا ختم	تو لکھ نعت احمد کی اے قلم



نعت سرور کائنات ﷺ

ثنائے پیبر علیہ السلام	کہ نور ہدایت سے ہیں جن کے کام
قرآن میں خدا نے ہے فرمادیا	محمد کی کر پیروی تو سدا
خلاف پیبر چلے گر کوئی	تو ہرگز نہ منزل کو پہونچے کبھی
وہ ہے سرور اولیا انبیاء	اور محبوب ہے وہ خدا کبریا
اگر ﴿۱﴾ ہر بن مو ہو میری زباں	تو نعت اس کا مجھ سے نہ ہوگا بیاں
ہو کب آپ کی نعت مجھ سے تمام	درود آپ پر ہو مرا اور سلام
﴿۲﴾ ریاضت تجھے چاہئے بالذوام	پڑھا کرنا ان پر درود و سلام

اصحاب کبار کی تعریف و توصیف

نبی کے جو اصحاب ہیں چار یار	سدا ان سے راضی رہا کردگار
ہیں اول ابو بکرؓ دوم عمرؓ	چراغ شبتاں رہے دین پر
ہیں عثمانؓ سوم چہارم علیؓ	رہے کھاتے خوف ان سے مشرک بھی
ہوئے دین کے چاروں رونق فروز	کہ ان سب نے کی شرک اور کفر دور
ہوں اوصاف کب مجھ سے یاراں تمام	ہوں ان سب پہ میرا درود و سلام
ریاضت حسین ہے مناسب تجھے	محبت میں ان سب کی ہر دم رہے



نادر داستان کا آغاز

قلم یاں سے کر حالِ دوراں رقم	پر اس شرط پرتانہ ہوں بیش و کم
حقیقت جو اموا کی ہے مو بہو	تو لکھ یاں سے احوال سب ہو بہو
بس اب یاں سے حالات مسطور ہے	لڑائی جو اموا کی مشہور ہے
یہ مخفی نہیں امر مشہور ہے	ہر اک شہر میں اس کا مذکور ہے
روسائے قریہ میں واقف تمام	ہے اظہر من الشمس نزدِ عوام
ہے کئی ٹولہ اموا کا اے صاحبان	صدر نام ہے اس کا اموا کلاں
فقط اس میں دو ٹولہ ہے شیخ کا	یکے شیخ ٹولی دیگر مہودا
بیاں اب میں کرتا ہوں واں کا سنو	مہینہ تھا ذی الحجہ کا اے دوستو
تھا ہجری کا ﴿۱۳۰۵﴾ تیرہ سو پانچ سال	اسی سال کی جنگ کا ہے یہ حال
میرے دوست ہیں اک لیاقت میاں	سلامت رکھے ان کو رب جہاں
کہ ہے صاحبو مرد وہ بے نظیر	خدایا اسے جلد کر دے امیر
دم ہر دم اطاعت کا بھرتے رہے	برے کام پر نام دھرتے رہے
انہیں نے مسلمانوں سے واں کے کہا	کہ ہوں بھائی ایک مصلحت پوچھتا
ارادہ ہے میرا یہ اے مہرباں	کروں گائے قربان اک اپنے یاں
اگر آپ لوگوں کو ہوئے پسند	تو میں یہ کروں کام اے ہوشمند
کہا سب نے ہم کو یہ منظور ہے	ولے ہندوؤں کا بہت خوف ہے
کہا تب لیاقت نے ہے کیا مجال	جو ہندو کرے اس میں کچھ قیل و قال

بہمیشہ سے حاکم کو ہے یہ خیال	کہ مذہب کسی کا نہ ہو پائمال
دیا تب یہ لوگوں نے سن کر جواب	کروں کیوں نہ وہ کام جو ہو ثواب
جو ٹھہری مسلمانوں کی ایک رائے	ہوئی تب ذبح شیخ ٹولی میں گائے
اور اس ٹولے میں گائے جسدن ہوئی	تھی گیارہویں تاریخ اس روز کی
ذبح اس کے ہوتے ہی اے دوستاں	گئی مہووا میں خبر ناگہاں
تو ہیں واں پہ ایک شخص عبد الغنی	ہیں دل میں وہ رکھتے (۳) کبر و منی
انہیں نے کہی سب سے جا کر یہ بات	مسلمان سے وانکے جو ہیں نیک ذات
نہ ہرگز کریں آپ اس میں قصور	کریں گائے قربانی ہم بھی ضرور
سنا واں کے لوگوں نے جب یہ کلام	کہا سب کے سب نے یہ ہیں نیک کام
نہ ہرگز رکھونگا میں پیچھے قدم	نہ کچھ دل میں اپنے ذرا کر تو غم
مسلمان ہوئے متفق واں پہ جب	لگے کہنے ہو گائے قربان اب
بارشاد عبد الغنی ایک گائے	ہوئی مہووا میں سن اے (۴) بکراے
ہوئی گائے جس دن ذبح اے فتا	مہینے کی تھی بارہویں سن ذرا
(۵) میاں شاہ محمد بتھے اور چھ شریک	یہی سات تھے مان لے ٹھیک ٹھیک

گائے قربانی کے بعد کے حالات

سنو بعد قربانی کی کیفیت	ہوئے باغی یک موذی و بد صفت
(۶) برانام اس کا ہے اے مہربان	مکان اس کا ہے موضع اموا میں جان
بد اندیش و کاذب و بدکار ہے	وہ موذی نہایت ستمگار ہے

نہیں اس سے ہے کچھ امید وفا	وہ بد عقل ہے اس سے ہوگی خطا
خفا رہتا ہے وہ مسلمان سے	وہ مردود کم ہے نہ شیطان سے
اطاعت میں ہیں ان کے یاں کے ہنود	اسی فرقے سے شیخ جی کو ہے سود
مسلمان سے ان کو ہے زیادہ نفاق	فقط ہندوؤں ہی سے ہے اتفاق
یہی ان کے یار و مددگار ہیں	سوا اس کے سب ان سے بیزار ہیں
ہوا باغی وہ سب مسلمان سے	گیا دین سے اور ایمان سے
خدا اس کے اعمال کی دے سزا	کہ اعمال بد کی ہے بد ہی جزا
میری عقل اس جا پہ حیران ہے	کہ اس شخص کا کیسا ایمان ہے
کیا دین اور اپنی دنیا خراب	سفر میں یہ پاویگا لاکھوں عذاب
تعصب جو تھا اس کے دل میں بھرا	گیا ہندوؤں پاس وہ مسخرہ
وہ جا پہونچا (۷) منی اور منگل کے پاس	لگا کرنے پھر وہ تو یوں التماس
کہ اوجھا جی سنئے مری ایک بات	نہیں باقی ہے آپ لوگوں کی ذات
کہا تب یہ منی نے اے شیخ جی	مری کس طرح ذات جاتی رہی
ذرا اس کو بتلائے آپ اب	کہ ہوئے تسلی مرے جی کو تب
لگے شیخ جی تب یہ کرنے بیاں	ہوئی ایک نئی بات میرے یہاں
ہے وہ بات یہ سنو کان دھر	(۸) سعادت علی کے جو ہیں دو پسر
لیاقت رفاقت یہ دونوں جواں	کیا ملکے ایک گائے قربانی یاں
میں ہر چند سمجھایا اون دونوں کو	ولیکن نہ مانا مری بات کو
سنا منی منگل نے جب یہ کلام	لگے تب یہ کہنے کہ ہے رام رام

یہ اشنان و چندن و پوجا مرا	مسلمان نے سب خاک میں دھردیا
یہ پوتھی کا پڑھنا کیا سب خراب	مرے سر پہ بھاری پڑا یہ عذاب
گویا سینے میں میرے برچھی لگی	مجھے (۹) پاتک اس کی ہوئی اب بڑی
میں جب تک نہ لوٹوں سعادت کا گھر	نہیں چین ہے مجھ کو اک ذرہ بھر
اگر میں نہ لوٹوں گا گھر اس کا اب	تو کب باز آئیں گے یہ سب کے سب
پھر آخر یہ متی کے دل میں ہوا	کہ اموا کے ہندو سے پوچھو ذرا
کہ ہیں واں کے ہندو سب آئین داں	کہ کیا رائے دیتے ہیں محکو وہاں
ہوئے متی منگل پھر آخر رواں	گئے نزد بیچون کنور کے دواں
غرض ابتدا سے یہ تا انتہا	یہ سب حال بیچون کنور سے کہا
اور تھے جتنے بڑے ہندو واں	اونہوں سے بھی کی ماجرا سب بیاں
سنا ہندوؤں نے جو یہ ماجرا	کہا ہندوؤں کا ہے مرنا بھلا
مناسب یہی ہندوؤں کو ہے اب	کہ ماریں و لوٹیں مسلمان کو سب
نہ لاویں کسی طور کا کچھ خطر	فقط رام پر رکھیں اپنی نظر
ہندوؤں نے متی منگل سے کہا	کہ غافل نہیں ہم ہیں اس سے ذرا
کرو بندوبست اس کا ایسا درست	کہ ہوں اس لڑائی میں چالاک و چست
چلے آتے ہیں کوئی ساعت میں ہم	مزا ان کو اس کا چکھاتے ہیں ہم

مردن گوپال کے اقوال

ہندوؤں میں ایک شخص مردن گوپال | یہ اقوال اس کے ہیں کیجئے خیال

یہ کہتا تھا (۱۰) ہموارہ اے نیک خو	نہیں کوئی ثانی مرا جنگ جو
ہمیشہ ہتھیلی پہ رکھتا ہوں سر	لڑائی میں تیار ہوں سر بسر
لڑائی سے ہرگز نہ رکھتا ہوں ڈر	عدو کو میں کرتا ہوں زیر و زبر
میں کافی اکیلا ہوں سو پر عزیز	ہیں سو کیا ہزاروں پر کرتے تمیز
اگر حکم (۱۱) ایشر کا ہوگا کمال	تلف ہوگا اس قوم کا جان و مال
لڑائی سے ہرگز نہ ڈرتا ہوں میں	مسلمان کے خون کا پیاسا ہوں میں
یہ تھا ایسا طاغی کروں کیا بیان	لڑائی کی جڑ سازی تو اس کو جان
ہندوؤں کو ہر دم بلاتا رہا	برابر یہ ان کو سناتا رہا
کرو ایسا جنگ اہل اسلام سے	کہ ہم سب کا رعب ان پر غالب رہے

کفار کا اہل اسلام پر پہلا حملہ

تھی تاریخ ذی الحجہ کی سن چودھویں	کہ آمادہ گی جنگ کی وہ لعین
کیا آخر ہندوؤں نے یہ کام	چلے لاٹھی سونٹا وہ لے کر تمام
حماقت کے آثار تھے سب عیاں	بھلا ڈاکوؤں کا ٹھکانا کہاں
تھے گنتی میں سب پانچ سو کافراں	بڑے کڑو فر سے تھے آئے یہاں
تھا وقت ظہر روز جمعرات کا	جو پہلے پہل یہ وقوعہ ہوا
یہ سب کافراں لاٹھی سونٹا لئے	ہوئے منی اوجھا کے گھر جا کھڑے
مسلمان نے دیکھا جو یہ رنگ ڈھنگ	ہوئے یہ بھی آمادہ کرنے کو جنگ
سنا مہووا کے مسلمان نے جب	ہوا جوش اون سب کے دل میں یہ تب

پھر آپہونچے جس جا پہ تھے کافراں	ہوئے سنتے ہی واں سے یہ سب رواں
کہوں کیا میں احوال پھر واں کا تب	ہوئے دینداراں جمع واں پہ جب
کہ کر بازی اس جا پہ آ کر کے تب	لگے پھر ہندوؤں سے کہنے یہ سب
گیا اون کے دل کا سنو سب امنگ	جو دیکھا ہندوؤں نے یہ رنگ ڈھنگ
نہیں تاب تھی جو کریں کار زار	پھر آخر ہوئے سب وہاں سے فرار
تو سب اپنے اپنے مکاں پر گئے	مقابل نہ شیخوں کے جب ہو سکے

کفار کا مسلمانوں پر دوسرا حملہ

سنویاں سے اب دوسرے دن کا حال	کہ لوگوں کو ہوتی ہے حسرت کمال
تھا اس روز جمعہ کا دن اے انہی	اور تھی پندرہویں ماہ مذکور کی
پھر رات گزرے سبھی کافران	کیا اس طرح کی کمیٹی تو جان
کہ ہیں جتنے ہندو یہاں سے چلیں	اور جا کر سعادت کا گھر لوٹ لیں
یہ چاہا کہ بستی میں غارت کریں	اور ہاتھ آئے نقد و جنس راہ لیں
نہ خوف . کلکٹر مجسٹر رہا	نہیں خوف کچھ انسپکٹر رہا
یہ تھا قصد ان سب کا سن کان دے	نہ باقی مسلمان کا اک گھر بچے
پھر اتنے میں ایک شخص آئے دواں	سعادت علی سے کیا یہ بیاں
کہ ہے اس طرح ہندوؤں کا بچار	مکان لوٹ لیں آپ کا ایک بار
سعادت علی نے سنا جب یہ قال	کہا بستی والوں سے اپنے یہ حال
اور ایک شخص اس دم گیا مہووا	وہاں کے مسلمان سے جا کر کہا

اور ایک شخص اے صاحب نیک فال	میرے پاس پہونچے بچہ ملاح
کہ نام ان کا قربان علی ہے تو جان	اوسی سال حج کر کے آئے مکان
یہ آتے ہی مجھ سے کیا یہ بیان	کہ ہندو نہیں چھوڑتے میری جان
سنا میری بستی کے لوگوں نے جب	مدد کے لئے پہونچے وہ سب کے سب
اور ایک شخص اے صاحب اعتقاد	کہ ہے نام ان کا میاں شیخ مراد
یہ سنتے ہی گھوڑے پر ہو کر سوار	بسہیا میں جا کر دیا یہ پکار
کہ بھائی مسلمانوں چھوٹے بڑے	چلو سب کے سب ہندوؤں سے لڑے
نہیں تو پلک بھر میں یہ بد گھر	لوٹا چاہتے ہیں مسلمان کا گھر
سناواں کے لوگوں نے جب یہ کلام	چلے لاٹھی سونٹا وہ لے کر تمام
غرض تینوں بستی کے سب مسلمان	مدد کے لئے پہونچے واں ناگہاں
جو دیکھا ہندوؤں نے یہ اژدہام	مسلمان کمر بستہ ہیں سب تمام
مسلمان کی جرات جو دیکھی بڑی	پڑی دل میں تب ان کے ہیبت بڑی
کہ شاید مسلمان یہاں آن کر	کریں جنگ ہم سب سے چوں شیراز
تو پیشک چلی جائیگی آبرو	نہیں فرق اس میں ذرا ایک مو
یہی سوچ کر کافراں نابکار	لڑائی سے باز آئے پس ایک بار
گئی نصف شب آخرش جب گذر	نہیں آئے وہ کافراں جب ادھر
تو جتنے مددگار تھے مسلمیں	ہوئے جا کے گھر اپنے مسکن گزیں
مگر تھوڑے باقی تھے جو مسلمان	گڈھیا بسہیا کے باشندگان
اور راقم بھی ان سب کے ہمراہ تھا	مدد کے لئے جو وہاں تھا گیا

کہ منی کے ٹولے سے سیدھی ہے راہ	(۱۲) علیمن نے سب کو بتائی یہ راہ
تو ہے وہ نگہبان رب الودود	جو ہیں جانی دشمن وہاں کے ہنود
سلاؤں گا ان سب کو زیر زمیں	اگر ہم سے بولیں گے وہ سب لعین
اسی راہ ہو کر چلیں سب جواں	غرض مصلحت سب کی ٹھہری وہاں
تو کفار واں کے یہ کہنے لگے	بموضع ہنوداں جب ہم سب گئے
یہاں تیرے آنیکا کیا کام ہے	کہ ہو کون تم اور کیا نام ہے
تمہیں کام کیا مجھ سے اے ناصواب	تو جھٹلو کے لڑکے نے دی یہ جواب
لحم گائے کا میں کھلاؤں ضرور	اگر زیادہ بولو گے اے بد شعور
خدا ان کو کردے جہنم غریق	یہ کہتے ہی سب کافراں بد طریق
چلانے لگے لاٹھی وہ جنگ جو	پس آپہونچے اس جا پہ اے نیک خو
ہوئے تب مسلمان وہاں سے فرار	پڑی جب مسلمان پہ لاٹھی دو چار
تو (۱۳) دیدار سب سے یہ کہنے لگے	اور بستی کے باہر ہوئے جا کھڑے
تو ہم سب پر آتا نہ کوئی ضرر	جمع ہو کے یکجا سے چلتے اگر
تو دیتے شکست اس کو ملکر سبھی	زیر دست سر پر جو ہوتا کوئی
دل و جان سے اس کو تو کر لے تمیز	یہی رائے ہے اب ہماری عزیز
سنا دیں یہ سب حال بس سر بسر	کہ دیں جا کے اب مسلمان کو خبر
کریں پھر انہیں آ کے زیر و زبر	مدد ان سے لیں چل کے اے باہنر
مٹادیں دلوں سے انہوں کو ضرور	یہی سب کو کرنا ہے لازم ضرور
کہ ہے یہ نتیجہ تکبر کا جان	دیا ہم جواب ان کو اے مہرباں

یہ لفظ تکبر زبان پر تو لا	اسی سے ہے شیطان راندا گیا
ہے اب باقی تھوڑی سی یارو یہ رات	نہ لڑنے کو جاؤ سنو میری بات
ہے لڑنا ہنودوں سے اس رات کا	سنو مجھ سے یارو بہت ہے برا
یہی مصلحت ہے اب اے بھائیوں	کہ سب اپنے اپنے مکاں پر چلو
یہاں تک سوچھایا نشیب و فراز	کہ آخر کو راضی ہوئے جنگ ساز
لیا بات کو میری ان سب نے مان	چلے سب کے سب اس جگہ سے مکان
بس اے قلم مختصر کر بیان	کہ لکھنا تجھے ہے بڑی داستان

منی اور منگل اوجھا وغیرہ ہندوؤں کا امواکلاں جا کر کفار

سے گزشتہ رات کے حالات بیان کرنا اور انہیں

مسلمانوں کے خلاف جنگ پر ابھارنا

ذرا تیز قدمی سے چل اے قلم	جو کہتا ہوں اس کو تو کر اب رقم
یہاں سے ہے اب (۱۴) سوہیں کا بیان	خلاصہ میں کرتا ہوں اس کا بیان
مہینہ تھا ذی الحجہ کا اے صاحبو!	سنچر کا دن تھا سنو دوستو!
فجر کے بڑے تڑکے اے دوستاں	جو ٹولے میں منی کے تھے ہندواں
یہ ملعون سب موضع اموا میں جا	ہنودوں سے واں کے بیاں یہ کیا
کہ جتنے مسلمان بسہیا کے تھے	میرے گاؤں ہو کر چلے جاتے تھے
دیا ہم نے ان سب کو لاٹھی دو چار	کہ دہشت سے میرے ہوئے سب فرار

مگر جائے افسوس ہے دوستاں	کہ ہے مہووا میں جو چند پہلواں
ہے ان سب کے دل میں بہت سا غرور	نہ ہرگز ہو ان کے دل سے یہ دور
اگر وہ سب آجاتے اس گاؤں میں	تو پڑجاتے بیشک مرے داؤ میں
یہی عرض ہے میری خدمات میں	کہ ہیں جتنے ہندو اس اطراف میں
لکھیں چٹھی اس طور کی ان کو اب	کہ پڑھتے ہی خطیاں پر آجائیں سب
نہ ہرگز رکھیں اس سے پیچھے قدم	نہ دل میں ذرا لاویں کچھ اپنے غم
بوقتِ مہم ہوں گے ہم سب شریک	مری بات کو مان لے ٹھیک ٹھیک
کہا ہندوؤں نے مجھے ہے قبول	کبھی اس سخن کو نہ جاؤنگا بھول
سنا جب کہ یہ بات مردن گوپال	کہا سن ذرا اس میں ہے جان و مال
تھا جگدیش کنور ایک اس کا اخی	کہ تھا یہ بھی استاد شیطان کا بھی
غرض سب نے چٹھی لکھی گاؤں گاؤں	کہ مٹنے نہ پاویں ہندوؤں کی ناؤں
یہ مضمون خط میں سمجھوں نے لکھا	قسم گائے کھانے کی ان کو دیا
کہ بے خوف ہوں آپ رونق فروز	نہ لاویں ذرا دل میں کچھ اپنے سوز
بہت جلد تشریف لاؤ ادھر	ذرا لو مسلمان کی آکر خبر
بہت خوب یہ امر ہے بے گزند	کہوں آپ کو گرچہ ہوئے پسند
کہ اس ڈھپ کایاں قاعدہ اک رہے	نہ کوئی ذبح گائے ہرگز کرے
نہیں تو مسلمان یہاں کے تمام	کریں گے ذبح گائے ہر صبح و شام
یہ سب مو بہو حال خط میں لکھا	بانی بھی قاصد سے کچھ تھا کہا

اللہ

خطوط کے جواب

لکھا تب ہندوں نے خط کا جواب	میں آتا ہوں اے صاحبواب شتاب
اعانت کا اب تخم بوتے ہیں ہم	مسلمان کی بنیاد کھودتے ہیں ہم
کریں گے انہیں آ کے خاک سیاہ	وہ اک دم میں ہو جائیں خاک سیاہ
یہ جتنے ہیں اک دم میں ہوں گے فرار	نہیں ان کو ہونے کا اک دم قرار
کہ ہم لوگ آج آئیں گے دو پہر	کریں گے انہیں آ کے زیر و زبر

کفار کا امواکلاں میں جمع ہونا اور دریائے

باگھمستی گھاٹ کو بند کرنا

ہنوداں جب اموا کے یکجا ہوئے	تو اس طور سے واں کمیٹی کئے
کہ ہے دریا یک باگھمستی یہاں	میں اس کا ہوں کرتا بیاں اب یہاں
ہیں زیادہ مسلمان دریا کے پار	سنیں گے جو یہ حال اے نامدار
تو ہرگز کریں گے نہ جان اپنی پیار	کریں گے وہ سب جان اپنی نثار
کریں آپ سب مل کے تدبیر چند	کہ ہوں گھاٹ دریا کے ایک دم سے بند
غرض سارے ملاحوں کو واں بلا	سبھوں نے یہ تاکید کی بر ملا
کہ کوئی مسلمان دریا سے پار	اترنے نہ پائے وہ اب زینہار
نہیں تو تمہیں دیں گے ایذا کمال	اور دیں گے تمہیں ذات سے ہم نکال
کیا آخرش گھاٹ اس روز بند	کیا یہ بھی ہوشیاری اے ہوشمند

کہ تھے جس قدر تھانہ پر نوکراں	وہ تھے سب کے سب قوم کے ہندواں
گیا آدمی ایک جمعدار پاس	کیا تذکرہ ان سے یوں بے ہراس
کہ ایک مہووا گاؤں معمور ہے	یہ موضع بہت دور مشہور ہے
اور ہے شیخ ٹولی دگر بستی واں	ہیں سب اہل زرواں کے باشندگان
یہی دونوں بستی کے سب مسلمان	کیا گائے قربانی ایک ایک وہاں
ہے افسوس کی بات اے صاحبو	کہ ہندو کے رہتے میں یہ بات ہو
یہی عرض ہے میری اے نیک خو	کہ ہرگز نہ اطلاع ان سب کی لو
کریں اس کو منظور گر آپ سب	ملاؤں تہ خون میں ان سب کو تب
سنی کیفیت جب یہ اے دوستو	کہا جو مناسب ہو اس کو کرو
حسب تیری مرضی مدد دیں گے ہم	نہ وہ کرنے پاویں گے تم پر ستم
کیا پیش بندی سبھوں نے یہ جب	ہوا اللہ کا ان پر نازل غضب
ہوئی اس طرف اس طرح چھان بین	ادھر مسلمان کو خبر کچھ نہیں
کیا قصد سب نے یہ اے دوستو	کہ سب مہووا بستی کو لوٹ لو
مویٹی سبھوں کے گرفتار ہو	اور جا کر بازار میں بیچ لو
اور لو لوٹ ہے زر جو زیر زمین	اور زیور بھی عورت کا لو ان کی چھین
مسلمانوں کے سب مکاں پھونک دو	جہاں غلہ پاؤ او سے لوٹ لو
اور ان لوگوں کے دست و پا توڑ دو	کہ ہم سب کی قدر ان کو معلوم ہو
ہوئی مصلحت سب کی اس طور جب	لڑائی پہ رکھے قدم سب کے سب

کفار کا مہووا آ کر مسلمانوں سے جنگ کرنا

اعانت طلب جب ہوئے کافراں	چلے (۱۵) تمیں موضع کے سب ہندواں
کہ ناگاہ وہ پہونچے سب نابکار	بہت سے زمین دار و کتنے سوار
اور تھے پاؤں پیدل بہت سے ہنود	اور کتنے پہلوان ہوئے آنمود
نکل گھر سے بے خطرہ آئے چلے	کہ کالی گھٹا جیسے چھائے چلے
وہ سب شورواں سے مچاتے ہوئے	اور لاٹھی اور سونٹا گھماتے ہوئے
لگے پھاندنے کودنے نابکار	چلانے لگے لاٹھیاں بے شمار
لکھوں کیا میں ہنگامے کی کیفیت	کروں کس زباں سے میں اس کی صفت
لکھوں جنگ کا اور بلوے کا حال	زمین سخن ہوا بھی خون سے لال
ہو (۱۶) داوات سے جوش دریائے خون	قلم سے ہو فوارہ خون پیروں
قلم ہوش کر اور دل کو سنبھال	تو لکھ یاں سے اب جنگ جو یوں کا حال
سینیں گر ہنود اس کو بھی تنگ ہو	وہ لکھ بات جو سب کا دل دنگ ہو
وہ مضمون کی راہ یاں سے نکال	کہ تا ہندوں کو ہو عبرت کمال
ذرا اپنے دل میں نہ لا تو ملال	دکھا اپنی تیزی اس جا کمال
اگرچہ بہت فوج کفار ہے	مددگار تیرا بھی غفار ہے
ذرا گوش دل سے سنو دوستان	بیان جنگ جو یوں کا کرتا ہوں یاں
یکایک یہ کفار طاغی ہوئے	شرارت سے اپنی یہ باغی ہوئے
ہوئے حملہ آور جو یہ نابکار	شرارت پہ باندھی کمر ایک بار

ہنودوں کا لشکر جو تھا بے شمار	رہا ایک دم بھی نہ مجھ کو قرار
دعا تھا یہ کرتا کہ اے میرے رب	ہنوداں ہیں لڑنے پہ آمادہ سب
مسلمان پریشاں ہیں اس دم کمال	یہی ہے دعا میری اے ذو الجلال
تو ہے حافظ عزتِ جان و مال	تجھے بے کسوں کا ہے ہر دم خیال
سنو حال اس جا کا اے دوستان	کہ موضع کو گھیرے تھے سب کافراں
تھے بستی کے چاروں طرف کافراں	تھے کندھے پہ لاٹھی رکھے سب جواں
تو کی مسلمانوں نے دل میں خیال	ہے عزت کا بچنا بس امر محال
مخالف سے اس وقت کا بھاگنا	گویا اپنی جان کا مارنا
خدا کی خدائی میں چارہ نہیں	کرم کا لکھا مٹنے والا نہیں
غرض سب کے سب لاٹھی سونٹا لئے	حوالے خدا جان کو اپنی کئے
اور ایک ایک مسلمان (۱۷) کلنداد و تیر	ہوئے جا کھڑے لے کے دروازے پر
کہ یاں گر کوئی کافراں آئیں گے	اسی سے ہم ان کا گلا کاٹیں گے
جماعت ہنودوں کی تھی بے شمار	تھی تعداد ان کی سنو چھ ہزار
فقط ڈیڑھ سو آدمی تھے ادھر	کہ باشندہ تھے مہووا کے مگر
اور تھے شیخ ٹولی کے تھوڑے جواں	جو پکے تھے دل کے وہ آئے یہاں
اور موضع گڈھیا کے تھے چار کس	نہیں دل میں اپنے کیا پیش و پس
تھے جتنے مسلمان خرد و کلاں	اٹھائیں کمر کس کے اب لاٹھیاں
اور آئے مقابل میں ہندو کے جب	لگے پھیرنے ہاتھ داڑھی پہ سب
دیا تب مسلمانوں نے یہ پکار	کہ اب نطفہ بد کرو! کار زار

شروع ہوگئی آخرش کار جنگ	لگی چلنے واں لاٹھیاں بے درنگ
چلانے لگے لاٹھیاں اس قدر	سرو پاکی اصلاً نہ تھی کچھ خبر
غرض اس قدر لاٹھیاں واں چلیں	گویا لٹھ سے چنگاری چھٹنے لگیں
مسلمان ہنودوں پہ جب دائیں بائیں	چلانے لگے لاٹھیاں ٹھائیں ٹھائیں
تو کتنوں کا واں پر گیا پاؤں الٹ	اور کتنے کا تو سر گیا واں پہ پھٹ
بدن واں ہوا کتنے کا چور چور	ہوا رنگ چہرے کا کتنوں کے دور
پڑی لاٹھیاں حد سے گوہند پہ جب	گئے یک بیک ٹوٹ دانت اس کے سب
اور کتنی پڑی مار تنکھو پہ واں	کے بعد ایک شب مر گیا وہ جواں
تھامردن گوپال ایک جو (۱۸) بدسفال	وہ بھاگا وہاں سے بمثل (۱۹) شغال
گئی ساری عقل ان کی دم سے نکل	جو کہتے تھے ہم سب میں ہیں بے بدل
تھا ایک قوم کا ستھہ اجمیری لعل	ہوا اس کا بھی خون سے سرخ گال
دیا ہندوں کو وہاں اتنی مار	کیا خون سے میدان کو لالہ زار
ہوئے ایسے زخمی وہاں کافراں	کہ خون سے ہوئے تر بتر سب جواں
کیا مسلمانوں نے کتنے کا حال	کہ منہ میں دیا ان کے سب تھوک ڈال
ہنودوں کو اتنا کیا پائے مال	طمانچے سے ان کا کیا سرخ گال
اور کتنے کی چوٹی پکڑ سر کو پھوڑ	جدیو اور کٹھھی لی کتنے کی توڑ
کیا ان کو ایک دم میں ایسا تباہ	نہ سو جھی کہیں بھاگنے کی بھی راہ
ہوئے زخمی جب ساٹھ ستر ہنود	اور مارے گئے ایک جان سے ہنود
تو لشکر ہنودوں میں کھلبیل مچی	کمر بھاگنے پر ہراک نے کسی

پڑا ہندوں کے دموں میں ہراس	نہ باقی رہے ان کے ہوش و ہواس
جو لشکر ہندوں کی تھی واں مقیم	تو ہیبت سے اس کا ہوا دل دو نیم
کیا قصد لڑنے کا کفار جب	طمانچے لگے غیب سے منہ پہ تب
ہوئی مہووا میں جو کہ جنگ عظیم	مددگار تھا مسلموں کا کریم
لڑے ہندواں دل سے دو گھنٹے تک	پھر آخر گئے سب لڑائی سے تھک
سرو پا کی اصلا نہ تھی کچھ خبر	نکل بھاگے کپڑوں کو بھی چھوڑ کر
ہوئے لشکر کافراں منتشر	خواہ پایا مسلمان حسب ظفر
ہوئے اس طرف اتنے گھائل قتل	ادھر کچھ نہ آیا کسی پر خلل
ذرا دیکھئے قدرتِ جلِ شاں	ہے جائے تعجب سن اے مومناں
صرف پہونچی چھ پانچ کو کچھ گزند	ولے دست و پا سے رہے بے گزند
گویا آسمان سے فرشتے وہاں	مسلمان کے ہو گئے مددگار جان
وگر نہ کہاں کافراں چھ ہزار	کہاں ڈیڑھ سو مسلمان کا شمار
اور تھی ایک یہ بھی تعجب کی بات	ذرا دل لگا کر کے سن اے نیک ذات
ہندوں سے جتنے لڑے مسلمان	وہ اس طور سے کرتے مجھ سے بیان
کہ مجھ پر کئی سیکڑوں لاٹھیاں	نہ آئی مرے جسم پر ساٹیاں
یہ سب مہربانی تھی اس پاک کی	کہ اپنے فضل سے فتح سب کو دی
(۲۰) وہ معبود ہر جا پہ موجود ہے	نہیں اس سے پوشیدہ ہے کوئی شی
دوئی سے وہ ہے پاک سن اے عزیز	سخن کو ہمارے تو کر لے تمیز
نہیں کذب کا اس میں کچھ انضمام	سنو مجھ سے اب پہلوانوں کے نام

اب ان پہلوانوں کا لکھتا ہوں نام کہ جو ہندوں کو ہے پٹا تمام

مہووا کے جوانمردوں کے نام

ہیں عبد الغنی مرد چست و دلیر	کہ تھے لشکر اعدا میں مانند شیر
نہایت جواں مرد اور خوشخصال	رکھے شادماں ان کو ایزدِ تعال
میاں پیر محمد اور قربان علی	شجاعت ہے لوگوں پہ ان کی چلی
لڑے جنگ کے میدان میں حد سے کمال	کرے سامنا ان کا کس کی مجال
لکھوں جھانجھو علی کی تعریف کیا	لکھوں میں نعمت کی تعریف کیا
یہ تینوں خردمند ہیں بے مثال	ہنودوں کو جس نے کیا پائے مال
علیمن ہے ایک شخص اہل شعور	نہ لڑنے میں ہرگز کیا کچھ قصور
ہے ایک پہلوان نام ان کا جناب	بمیدانِ مخالف لڑے بے حساب
فنِ پہلوانی میں نامی رہے	خردمندوں میں وہ گرامی رہے
کروں خوبیاں ان کی کیا آشکار	چلانے میں لاٹھی کے تھے ہوشیار
رہے سب یہ بلوہ میں ثابت قدم	اور اللہ اکبر کا بھرتے تھے دم
میاں شاہ محمد ہیں عاقل بڑے	وہ علم و عمل میں ہیں قابل بڑے
میاں مست علی اور ہمت علی	بہت ان کی باتیں ہیں میٹھی بھلی
میاں شیخ جوکھو و اکبر علی	پدر نیک تھے ان کے ہمت علی
ہیں ایک شخص عبدال سعادت شعار	خوش اخلاق ہیں اور بڑے نامدار
رحیم بخش اور ایک میاں موسہر	ہنودوں سے یہ بھی لڑے بیشتر

شیخ ٹولی کے جواں مردوں کے نام

رفاقت بڑا مرد نامی ہوا	گھرانے میں اپنے گرامی ہوا
بزرگان تھے ان کے عالی وقار	مسلمان میں ان کے سب جان نثار
تھے باقر علی اور میاں شیخ عظیم	رہے ان پر افضال رب کریم
حسب اپنی ہمت وہ لڑتے رہے	دلاسا مسلمانوں کو دیتے رہے
جولاہہ اور نڈاف و (۲۱) کادز خیاط	نہیں جان کی اپنی کی احتیاط
مسلمان کا یہ ساتھ دیتے رہے	برابر ہنودوں سے لڑتے رہے
بہادر ہیں بے شبہ یہ صاحبان	کہ اوپر لکھا جس کا میں نے بیاں
کمر بستہ رہتے تھے آٹھوں پہر	نہ تھا دل میں اعدا کا خوف و خطر
برابر ہنودوں سے لڑتے رہے	گرفتار ان سب کو کرتے رہے
دلاور نہ دیکھا نہ ایسا سنا	ہزار آفریں مرجبا مرجبا
ریاضت یہ کر داستاں مختصر	اب آگے کے حالات لکھ زود تر

شیوہر تھا نے میں علی چوکیدار کی اطلاع

یہ ہے داستاں قابل یاد گیر	سنو گوش دل سے صغیر و کبیر
قبل اس وقوعہ کے ایک چوکیدار	کہ ہے نام اس کا علی کر شمار
بارشاد قربان علی جلد یہ	کرے اطلاع جا کے تھانہ میں یہ
مسلمان اموا کے ہو ایک رائے	کیا تھا ذبح موضع میں ایک گائے

اسی کے سبب سے ہمہ کافراں	مسلمان کے ہیں لوٹنے پر مکاں
ذرا چل کے لیں آپ ان کی خبر	نہیں تو وہ جاتے ہیں جان سے گزر
ہوا حکم یہ تب جمعدار سے	کہ اس وقت فرصت نہیں ہے مجھے
فراغت کروں کام سے اپنے جب	تو لیں گے خبر ان کی آ کر کے تب
نہیں اس کے آنے کا ہو گا خیال	کہ تھا اپنے مذہب کا اس کو خیال
تھے تھانے میں داروغہ جمعدار جو	یہ تھے دونوں ہندو سنو بھائیوں
اور ہے ایک وجہ اس کی بھی سن لے یہ	ہنودوں سے اموا کے تھا قول یہ
رہیں گے نہ تیرے مقدمہ سے دور	کریں گے تری پاسداری ضرور
غرض اپنے وعدے کو پورا کیا	اور کچھ اپنے مذہب کا بھی پچھ لیا

شیوہر تھانے میں زخمیوں کی اطلاع

گئی دوپہر رات جب کہ گذر	دیا جا کے تھانے میں ایک کس خبر
ہنودوں مسلمان کے درمیاں	ہوا اس قدر جنگ از حد بیاں
کہ ہندو ہوئے اس قدر نیم جان	نہ بچنے کی امید ہے ان کی جان
یہ سن کر جمعدار ہوا پر ملال	ہوا خوف حاکم کا ان کو کمال
کہا گر نہ لیویں گے اس کی خبر	تو ہوگا مری نوکری پر ضرر
کہ اتنے میں جمعدار اموا میں آ	ہنودوں سے اموا کے کہنے لگا
کہ ہیں کتنے زخمی یہاں کے ہنود	مجھے دو پتہ اس کا تم زود زود
مگر ہندوں نے کیا یہ خیال	کہ گر کھل گیا خون ہونے کا حال

تو ہم لوگ یکدم سے پھنس جائیں گے	با جلاس حاکم جب ہم جائیں گے
یہی سوچ کر تب جمعدار سے	کہا کچھ خبر ہے نہ اس حال سے
ملی کچھ خبر جب نہ جمعدار کو	تو آئے وہاں سے نیا گاؤں کو
اور فوراً بلاواں پہ ایک چوکیدار	بتا کید اس سے کہا یہ پکار
کہ ہے پاس اموا کے جو بستیاں	کرو چوکیداروں سے واں کے بیاں
کہ جمعدار صاحب جو ہیں تھانے میں	وہ وارد ہیں ٹولہ نیا گاؤں میں
چلو جلد پاس ان کے اس وقت تم	اور دو زخمیاں کا پتہ ان کو تم
مطابق بہ ارشاد جمعدار کے	کہا چوکیداروں سے اس گرد کے
یہ سن چوکیداراں اس اطراف کے	بخدمت جمعدار حاضر ہوئے
اور آتے ہی جمعدار سے یہ پتا	دیا زخمیوں کو وہ فوراً بتا
تو ان زخمیوں کو پکڑ تھانہ دار	کہا دل کو اپنے نہ کرتے ہر اس
میں اظہار تیرا لکھوں اس طرح	کہ وہ سب مسلمان پھسیں جس طرح
مقدمہ میں تیرے مدد دیں گے ہم	یہ کہتے ہیں ایمان سے اپنے ہم
سنا ہندوؤں نے جب ایسی خبر	کہ ہوگا نہ کچھ میرے اوپر ضرر
تو یوں مصلحت کی وہ سب کو بلا	کہ خون کا مقدمہ دیں ہم سب کو چلا
کہ ہے لاش تھکو کی موجود اب	چلو لیکے جمعدار کے پاس سب
اور اظہار دو ایسا اے دوستاں	کہ جس میں پڑیں پھانسیاں مسلمان
غرض مدعی کر کے جھوٹوں کو سب	لے آئے جمعدار کے پاس سب



شیوہر تھانے کے جمعدار کے پاس کفار کا بیان

سب آئے ہنوداں جمعدار پاس	توان سب نے کی جانے یوں التماس
کہ ہم سب کا سنئے ذرا یہ بیاں	کہ یہ لاش مردے کی جو ہے یہاں
سپ اس کے مرنے کا سن اے جواں	کہ ہے مہووا میں جو پختہ کنواں
ہیں اس گاؤں میں جتنے ہندو کہ اب	اسی چاہ کا پانی پیتے ہیں سب
اسی چاہ میں مسلمان (۲۲) بدشغال	دیا استخواں گوشت گاؤ کا ڈال
اور تھا مہووا ہاٹ اس دن وہاں	کہ جاتا تھا سودے کو تھکو وہاں
اور ہیں جس قدر زخمیاں نیم جان	کہ سودے کو جاتے تھے یہ بھی تو جان
کہ ہوگا وہ واقع کنواں جس طرف	ہے بازار کی راہ بھی اس طرف
نظر جا پڑی زخمیوں کی وہاں	کہ رکھتے تھے کنوئیں میں سب استخواں
توان سب نے شیخوں سے جا یہ کہا	کہ کیوں ظلم کرتے ہو اس طور کا
اب اس (۲۳) چاہ کا پانی پیئے گا جو	تو بیٹھے گا ذات اپنی سے ہاتھ دھو
سنا جب کہ شیخوں نے یہ بولیاں	لگے دینے وہ سیکڑوں گالیاں
کہا زخمیوں نے تو منہ کو سنبھال	نہیں تو میں پورا کروں تیرا حال
سنا اس سخن کو سعادت نے جب	دیا چار شیخوں کو یہ حکم تب
کہ اس موذی پر مار اتنی پڑے	کہ تا زندگی یاد اس کو رہے
یہ سن کر لیاقت رفاقت شتاب	سوم شاہ محمد چہارم جناب
یہ چاروں سعادت کے ارشاد سے	ہنودوں کے دشمن ہوئے جان سے

یہ چاروں لگے پیٹنے اس قدر	کہ گھائل ہوئے سب کے لب حد سے تر
اور دی اتنی تھکو کو چاروں نے مار	کہ اس کی گئی جان بے اختیار
اور کی ظلم اس کے علاوہ یہ بات	کہ کی ہندوؤں کو سمجھوں نے اذات
میں سچ سچ کیا آپ سے یہ بیان	نہیں جھوٹ کی آپ سے میں بیان

مہووا کے رگھوچوکیدار کا بیان

تھا ایک مہووا ٹولہ کا چوکیدار	کہ ہے رگھو نام اس کا کر لے شمار
یہ فوراً جمعدار کے پاس آ	کیا گفتگو اس طرح کی وہ آ
یہ جتنا ہندوؤں کا اظہار ہے	بدانت میری وہ سب جھوٹ ہے
ہے حال اس کا یہ اصل اے مہرباں	کہ ہے اموا ٹولہ کے جو مسلمان
کیا ان سمجھوں تھا ایک روز گائے	بروز بقرعید اے نیک رائے
تو اس کی خبر ہندوؤں کو ملی	بہت شور و غل ان کے گھر گھر ہوئی
ہوئے غصہ آپس میں سن کر یہ بات	ہوئے مثل ماہی کے جل کر کباب
ہوا اس قدر ان کے گھر میں سوگ	جنونی کا جیسے کسی کو ہو روگ
غرض تھا کوئی دانت واں پیتا	جو تھا بال سر کو کوئی نوچتا
اسی کے اخذ سے یہ کفار نے	مسلمان کی بستی لگے لوٹنے
تو جرأت مسلمانوں نے کی اس قدر	بھگایا ہندوؤں کو یہ مار کر
گیا مارا تھکو اسی بلوے میں	ہوئے سب یہ زخمی اوسی بلوے میں
مگر یہ نہیں مجکو ہوگا خیال	کہ تھکو کو کس نے کیا پائمال

میں ہر چند ان سب سے کہتا رہا	کہ کیوں ظلم کرتے ہو اس طور کا
وہ ہندوؤں نے نہ کی کچھ خیال	دیا سب نے باتوں کو میرے ہی ٹال
نہیں اتنی مہلت ملی واں مجھے	کہ تھانے میں جا کر خبر اس کی دے
دیا حال سب آپ کو سچ بتا	میں اس کے سوا کچھ نہیں جانتا
جمعدار نے جب بیان لکھ لیا	تو یہ حکم کانٹیلوں کو دیا
پکڑ مہودا کے مسلمان کو اب	لے آؤ میرے پاس تم سب کے سب
کہ آ کر اظہار دیں سب کے سب	کہ کیوں خون اس نے کیا بے سبب
یہ سن کر کے کانٹیلیاں جب گئے	تو رو پوش سب مسلمان ہو گئے
سبھوں نے یہی سوچا تدبیر کار	کہ ہے حاضری میں بہت زار و خوار
تھا کچھ اور مطلب جمعدار کا	وہ لے مطلب ان کا نہ حاصل ہوا
بنا چار کی ڈاکٹر کے یہاں	رواں لاش کی مردہ مع زخمیاں
سنوٹم ذرا زخموں کا یہ حال	کہ جب وہ چلے جانے اسپتال
تو ہوتا تھا اس وقت معلوم یہ	کہ نیپالیوں کی سواری ہے یہ
سواری نیپالی سے ہے یہ مراد	ہے اطراف نیپال میں یہ ایجاد
کہ اکثر وہاں کے صغار و کبار	بہ پشت آدمی (۲۴) ڈوں کو میں ہو سوار
سفر میں چلے جاتے ہیں شوق سے	کسی شخص کو ہے نہ نفرت اسے
غرض کتنے کو گاڑیوں میں سوار	اور کتنے کو ٹوکری میں کی جا سوار
کھٹولی میں کتنے کو کر کے سوار	اور کتنے کو میانہ میں کر کے سوار
چلے زخمیاں ڈاکٹر پاس تب	روانہ ہوئے بے گماں سب کے سب

اور افسر کو اپنے ایک عرضی لکھا	اور لکھ کر کے فوراً روانہ کیا
کہ خوں مسلمانوں نے کی بے دھڑک	ہوئے کوئی حاضر نہیں آج تک
جو ہے بھی کوئی یاں تو روپوش ہے	ہر ایک مثل تصویر خاموش ہے
باجلاس حاکم جب عرضی لکھا	تو ارشاد صاحب کا اس دم ہوا
کہ جو انسپکٹر ہیں سینٹاڈھی	کریں خون کی تحقیق وہ اس گھڑی

نیا گاؤں میں تحقیقات کیلئے انسپکٹر مہدی حسین کی آمد

تھی ذی الحجہ کی اٹھارہویں اے جواں	دو شنبہ کا تھا روز اے دوستاں
تھے ایک انسپکٹر جو مہدی حسین	رہیں خوش کریں خوب آرام و چین
یہ مردم شناس اور ہیں قدر داں	شجاع اور سخی و دلیر و جواں
فہیم و علیم و حکیم و دبیر	رحیم و کریم و حلیم و امیر
ہیں مہر درخشاں سپہر وقار	معزز موقر مسلمان کے یار
یہ رشوت کے پیسے پہ رکھتے ہیں تھوک	سمجھتے ہیں رشوت کو یہ لحم (۲۵) خوک
چلے سینٹا مڑھی ڈویزن سے یہ	اور آ کر کے پہونچے نیا گاؤں یہ
نیا گاؤں ٹولہ ہے اموا کا خاص	یہ بستی ہے ساری ہنودوں کی خاص
دیا انسپکٹر نے ارشاد تب	کہ بے خوف حاضر مسلمان ہوں تب
اور اگر کریں مجھ سے سچ سچ بیاں	کہ ننھو مو اکس طرح سے یہاں
سنا جب مسلمان چھوٹے بڑے	کہ یہ انسپکٹر ہیں عادل بڑے
تو سن کر کے بستی کے سب مسلمان	گئے انسپکٹر کے نزدیک جان

اور آ کر کیا اس طرح سے بیان	کہ جیسا کہ رگھو کیا تھا بیان
کہ ہاں میں نے مارا ہنودوں کو واں	کہ تھا میرے بچنے کا ہرگز نہ جاں
پھر ایک انسپکٹر بڑے بد شغال	کہ تھا نام ان کا سنو نوکھے لال
یہ ہیں انسپکٹر ضلع کے تو جاں	بارشاد حاکم یہ آئے یہاں
جمع تین تھانے کے افسر ہوئے	اور پولیس کی وردی دکھانے لگے
اور یہ انسپکٹر جب آئے یہاں	تو تھر تھر لگے کانپنے مسلمان
کہ ہیں ظالم اور یہ بڑے خشکیں	مجھے اب یہ چھوڑیں گے ہرگز نہیں
غرض صبر کر کے یہ دل میں کہا	کہ ہوگا وہی جو کریگا خدا
یہی مسلمان نے وہاں سوچ کر	رضائے خدا پر رہے صبر کر
سن اب یہاں سے نوکھے کے آنے کا حال	کہ لوگوں کو کتنا کیا پامال

نوکھے لعل انسپکٹر کا مسلمانوں اور ہندوؤں سے بیان لینا

تھی تاریخ اونیسویں اے عزیز	مہینہ تھا ذی الحجہ کا کر لے تمیز
غرض آئے نوکھے نیا گاؤں جب	ہنود اور مسلمانوں کو کی طلب
کہا وہ کریں سب بیاں (۲۶) بے گزاف	مجھے دیویں اظہار سب صاف صاف
تو ہندو مسلمان کو پہونچی خبر	تو حاضر ہوئے سب کے سب زود تر
یہ اظہار کل ہندوؤں نے دیا	کہ جیسا کہ جمعدار سے تھا کہا
اسی طور سے مسلمانوں نے آ	قبل اس کے جس طور سے تھا کیا
لکھایا سب حالات اظہار میں	نہیں کچھ تفاوت پڑی بات میں

ہوا دونوں فرقوں کا اظہار جب	تو کی انسپکٹر نے یہ بات تب
کہا جا کے فوراً ہنودوں کے پاس	بچو گے نہ ہرگز یہ کر لو قیاس
یہ بلوہ ہنودوں سے مشہور ہے	مجھے خوب حال اس کا معلوم ہے
میں دوں چھوڑ سب ہندوؤں کو ابھی	مرے حسب خواہ گر چلیں وہ سبھی
کریں گے نہیں ہم سے گر دوستی	تو ان سب کو چھوڑوں نہ ہرگز کبھی
کہا ہندوؤں نے میں کی دوستی	مگر ہوگی اس شرط پر دوستی
کہ ہم لوگ یکدم ہوویں رہا	اور ہووے مسلمان کی جس میں سزا
اگر آپ ایسا کریں گے نہیں	تو گائے کی قربانی چھوٹی نہیں
چلیں گے وہی لوگ سابق کی چال	بندوبست اگلا رہیگا بحال
کیا انسپکٹر نے اس کو قبول	کہا اب ہے کہنا زیادہ فضول
ہوئی دوستی ایسی اے مہرباں	کہ ہو گئے تہی دست سب کافراں
ہنودوں سے جب دوستی کر چکے	تو جانب مسلمان مخاطب ہوئے
اور کی مسلمانوں سے یہ گفتگو	بڑی سخت کلامی سے اور ترش رو
میں حالات سے اس کے آگاہ ہوں	کہ بیشک کیا تم سمجھو نے یہ خوں
مجھے آ کے اظہار دیں صاف صاف	نہیں تو تمہیں ہتھ کڑی دیں گے اب
یہ سن کر مسلمان گئے تھر تھرا	کہا انسپکٹر سے سنئے ذرا
کہ ہم مسلمانوں کی کیا ہے خطا	کہ ہیں اس قدر آپ ہم سے خفا
کہا تم کو چھوڑو نگا ہرگز نہیں	کہ (۲۷) صاحب سلامت تو کرتا نہیں
تو یوں انسپکٹر سے کی جا بیاں	کہ تھے مسلمان جو کہ خورد و کلاں

مجھے حکم والا سے کیا ہے عدول	جو ہے تیری خواہش وہ کی میں قبول
مگر پکا وعدہ مجھے آپ دیں	ہو اجلاس حاکم سے فرصت ہمیں
نہیں ایسا ہووے ٹھگیں اس گھڑی	اور پیچھے لگاویں مجھے ہتھ کڑی
کہا مجھ سے ہر گز یہ ہوگا نہیں	یہ اشرف کا کا (۲۸) ہیگا نہیں
کیا انسپکٹر نے جب یہ کلام	تو کی سب نے صاحب سلامت تمام
غرض اس کو کچھ تو بیجانہ دیا	اور کچھ آگے دینے کا وعدہ کیا
جب صاحب سلامت ہوا اختتام	تو بعد اس کے کی اس نے یہ انتظام
کہ کی مسلمان کو بلا ہتھکڑی	باجلاس حاکم رواں اس گھڑی
جمعہ دار اور ان کے کانٹیلراں	اور تھے یاں جو دونوں انسپکٹراں
نیا گاؤں سے جب یہ رخصت ہوئے	باجلاس صاحب مجسٹر چلے
اسی اثنا میں کیفیت ڈاکٹر	باجلاس صادر ہوا (۲۹) اسٹور
یہ مضمون تھا کیفیت میں لکھا	ضرب سے ہے لاٹھی کی یہ مر گیا
میں چڑ پھاڑ کر دیکھا اپنے حضور	تھا لٹھ سے بدن اس کا گل چور چور
ہوئی کیفیت ڈاکٹر کی تمام	سنو یاں سے نوکھے کا اب تو کلام
جب پہونچے مسلمان سینٹاڈھی	کہا انسپکٹر نے تب اس گھڑی
کہ تھا مجھ سے پکا جو وعدہ تیرا	کرو قول تم اپنا پورا ذرا
کہا مسلمانوں نے ہوگا نہ اب	رہائی کی صورت نہ دیکھیں گے جب
سنا جب یہ کلمہ مسلمان کا	لگایا دفعہ تین سو چار کا
اور یہ مسلمانوں سے اس نے کہا	میں دیتا ہوں اس کا مزا اب چکھا

کہا اس گھڑی تب مسلمان سبھی	کہ جو تیرے دل میں ہو کر لے ابھی
دفعہ یہ جب اس وقت قائم کئے	تو گیارہ مسلمان حراست گئے
میں تفصیل ناموں کا اس جا لکھا	کہ جو جو مسلمان حراست گیا
ہیں اول رفاقت ذی عالی خطاب	دوم شیخ عبدال سوم شیخ جناب
ہیں بیگا میاں چوتھے اے مہرباں	اور ہیں پانچویں مست علی اے جواں
چھٹے شاہ محمد ہفتم علی	لڑائی فن ان کو اچھی ملی
میاں شیخ چھانچھو ہیں سن آٹھویں	میاں پیر محمد ہیں سن لے نویں
ہیں دسویں رحیم بخش سبزی فروش	غربی پہ ان کے رہا مجھ کو جوش
ہیں گیارہویں تو سن لے عمر علی	کہ رکھتے ہیں سب سے محبت دلی
بجانب حراست یہ جس دم گئے	تو ایک شخص نوکھے کے جانب چلے
میں نام ان کا اس جا ہوں کرتا عیاں	کہ تا تیرے دل پر کھلے سب بیاں
ہے اول میں نام ان کے لفظ غلام	اور ہے بعد اس کے محمد کا نام
سمجھ لے اسی شعر سے ان کا نام	کہ نوکھے کو ان سے پڑا کیسا کام
گئے انسپکٹر کے نزدیک یہ	بڑے سخت کلامی سے پیش آئے یہ
اور ایسا مچایا وہاں دھوم دھام	کہ ہے انتہا سے یہ باہر کلام
اور بولے غضب سے یہ (۳۰) تیوی چڑھا	کہ پوتھی دغا کی تو کس سے پڑھا
جو تھا تم سے اقرار اے بے وفا	کیا تم نے وعدے کو اپنے وفا
تو وہ چیز واپس کر اے بے وفا	بیعانہ جو تھا تو نے مجھ سے لیا
جواب اس کا تم صاف دو اب ہمیں	نہیں تو تماشا دکھاؤں تمہیں

کہا انپکڑ نے یہ سنئے تو	کچھری کے نزدیک یہ گفتگو
یہ ہے فوجداری کچھری اجی	نہیں خوف تم کو مجسٹر اجی
کہا شیخ جی نے نہ مانیں گے ہم	بیعانہ جو میرا ہے وہ دیدو تم
کہا چپ رہو اور غل مت کرو	بیعانہ جو ہے وہ چکا کر لے لو
غرض شیخ جی نے ایسی ہمت کیا	کہ فوراً بیعانہ وہ اپنا لیا
خدا پھر نہ دکھلاوے نوکھے کا رو	یہی آرزو ہے یہی آرزو
یہ ہے مسلمانوں پہ فصلِ خدا	کہ بیعانہ کے دینے سے دے وہ بچا
ہوئی تھانہ پولیس کی حالات طے	اب آگے مقدمہ کی حالات ہے

صاحب بہادر مجسٹریٹ کے اجلاس پر رگھو چوکیدار

کا بیان اور ضمانت پر مسلمانوں کی حراست سے رہائی

تھی ذی الحجہ کی تاریخ پچیسویں	دو شنبہ کا دن سن اے مہ جبیں
باجلاس صاحب رگھو چوکیدار	کیا جنگ کا حال سب آشکار
غرض جتنی چالاکی تھی ہندواں	وہ سب موہو کیفیت کی بیاں
جب اس طور سے واں پہ اظہار دی	تو سرکار فوراً ہوئی مدعی
اور تھے مسلمان جتنے مختار واں	گئے پاس ان سب کے سب مسلمان
وہ جا کر کے یہ عرض کی اس گھڑی	کہ ہم سب پہ سختی بڑی اب پڑی
حراست گئے سب مرے رشتہ مند	ہے بہتر قرینہ نہ اے درد مند
مقدمہ میں میرے کریں پیروی	اور جو مختانہ ہو لے لے ابھی

تو فوراً جواب ان سکھوں نے یہ دی	کہ ہو گا مقدمہ تیرا مذہبی
سمجھتا ہوں یہ مختانہ حرام	بلا مختانہ کروں گا میں کام
بلا مختانہ غرض سب کے سب	لگے کوشش اور پیروی کرنے سب
اور صاحب مجسٹر سے کی یہ بحث	کہ ہے مسلمان کو حراست عبث
مسلمان کی تقصیر کیا ہے بھلا	یہ پنجہ ہندواں تھے خود بتلا
یہ ساری بزرگی ہندوؤں کی ہے	نہ کوئی خطا مسلمانوں کی ہے
خطا سے یہ اشخاص سب پاک ہیں	ولے ہندواں قابل قید ہیں
سنا بحث اتنا مجسٹر نے جب	تو یہ حکم فوراً دیا اس نے تب
کہ کی مسلمانوں کو میں نے رہا	مگر ضامنی دیویں سو سو کی آ
یہ سنتے ہی مختار اور مسلمان	نہایت ہوئے حد سے سب شادمان
ہوئے ضامن آخر وہ مختار جب	ہوئے تب حراست سے باہر وہ سب
یہ سب تین دن تک حراست رہے	پھر آخر حراست سے باہر ہوئے
اور صاحب مجسٹر نے ایک ماہ کی	مقدمہ کی پیشی کی تاریخ دی
اور ہے بات ایک اور سن اے جواں	جس وقت حراست گئے مسلمان
توکل ہندوؤں کو خوشی آگئی	گویا جسم بے جان میں جان آگئی
بجانب جہل یہ چلے بولتے	اچھلتے ہوئے اور سب کودتے
کہ ہے رام کی ذات سے اب امید	کہ اب ہوگا گل مسلمانوں کو قید
غرض (۳۱) جہل خانے کے افسر سے جا	کہا اس طرح بات پاس اس کے آ
کہ ہم سب ہیں ہندو اور ہیں آپ بھی	اسی سے ہم آئے ہیں یاں پر سبھی

کرو ایسی تدبیر اے مہرباں	کہ ہیں جو حراست میں سب مسلمان
خبر آپ گھوسہ طماچہ سے لیں	نہ پھر گاؤ قربانی کا نام لیں
میں خاطر کروں تیری اے نیک نام	ہوا گر حسب خواہ میرے یہ کام
کہا اس گھڑی افسرِ جہل تب	کہ خاطر جمع سے رہیں آپ سب
میں ان سب کو ایسا کروں گا درست	کہ چلنے اور پھرنے سے ہو جاویں ست
یہ بیچارہ طرفین سے جب ہوا	تو (۳۲) ایک مسلمان کو خبر جا ہوا
تو وہ مسلمان جلد سنتے ہوئے	گئے ڈاکٹر پاس دوڑے ہوئے
کہ تھے ڈاکٹر ایک وہاں مسلمیں	نہایت پرہیزگار و اہل یقین
کہ ہے نام ان کا محمد علی	ہے اخلاق لوگوں پہ ان کی چلی
انہیں سے کہا موہو کیفیت	کہ ہے افسرِ جہل کی یہ نیت
سنا ڈاکٹر نے حقیقت یہ جب	گئے افسرِ جہل کے پاس تب
اور جا کر کہا اس سے اے بے خطر	کہ میں نے سنا ہے یہاں ایک خبر
کہ جو ہیں حراست میں یاں مسلمان	اسے مارنے پر ہیں مستعد جاں
خبر دار اے پہردارانِ جواں	ذرا کرنا باتوں کا میرے دھیاں
اگر پہونچا ان سب کو کچھ بھی گزند	تو ہوگا تیرے حق میں یہ ناپسند
کیا گر شکایت کوئی کچھ ذرا	تو تم سب کو موقوف دوں گا کرا
غرض خوف سے ڈاکٹر کے سبھی	نہیں چون چرا مسلمانوں سے کی
نہ ہوتا خدا کا یہ فصلِ اتم	تو گل مسلمانوں پہ ہوتا ستم
کیا حال کو اس کے میں مختصر	اب تو صیف مختار سن، کان دھر

سیتاڈھی کے وکیلوں کی تعریف

ہیں مختار اول وحید الحق ایک	نہایت بزرگ اور بڑے ہیں یہ نیک
مسلمان رہیں ایسے مسرور۔ سب	رہیں خوش و خرم بافضال رب
سدا دوست جان سے مسلمان رہے	مسلمان کے ہر دم مددگار رہے
نماز اور روزے میں بس طاق ہیں	جو عاقل ہیں ان کے وہ مشتاق ہیں
ہیں مختار دوم ابراہیم حسین	بہ فصل خدا کر رہے ہیں یہ چین
یہ مختار ذی علم ہیں نیک ذات	اور ہیں خلق خوبی میں عالی صفات
مقدمہ سے ہرگز نہ غافل رہے	بہی خواہ ہر دم مسلمان رہے
ہیں عالی نسب ایک محمد حسین	ہمیشہ رہیں خوش با آرام چین
جوان و جوان مرد اور ہوشمند	رحیم اور کریم اور رہیں درد مند
ہیں اخلاق میں یہ بڑے نامور	اور مختاروں میں ہیں بڑے ذی ہنر
چہارم ہیں نامی بشارت کریم	رہے ان پر افضال رب کریم
یہ ہر ایک کے ہیں سدا غمگسار	مسلمان پہ ہے جان ان کی نثار
خلق پہ ہے توصیف ان کی جلی	ہے مختاری اس وقت ان کی چلی
میاں اسماعیل ایک ہیں ہوشمند	ہے حرکات ان کی مجھے دل پسند
ہے لوگوں کو ان سے محبت دلی	وضع اور طبیعت ہے ان کی بھلی
ہے سب ابتدا سے اور تا انفصال	مقدمہ میں کی محنت حد سے کمال



ضلع چمپارن کے وکیل صدیق کی تعریف

ہیں صدیق مختار ایک نامور	شریف اور مسعود ہیں سرسبر
ہیں عالی قدر اور بڑے ارجمند	بحث ان کی ہر ایک کو ہے دل پسند
مقدمہ میں یہ بھی مسلمان کے	بحث (۳۳) ان نے بھی کی بڑی دھوم سے
چمپارن ضلع کے یہ مختار ہیں	کہ جس کو خلق موتیہاری کہیں
وہیں کا مقدمہ تھا دائر یہاں	اوسی پیروی میں تھے آئے یہاں
صرف ایک دن وہ بحث یاں کئے	پھر آخر وہاں سے وہ آئے چلے
مختاروں کی توصیف کی میں تمام	دگر حال لکھنا پڑا اس مقام

جنٹ مجسٹریٹ بہادر کے اجلاس پر

دونوں فریقوں کے وکلاء کی آمد

مقدمہ کی یاں سے سنو کیفیت	کہ کی مسلمانوں نے یہ مصلحت
مقدمہ کی تاریخ ہے اب قلیل	روپیہ کی ہم سب کریں کچھ سبیل
کیا زر جمع مسلمانوں نے جب	تو قربان علی سے کہا سب نے تب
کہ پریسٹر ایک ہیں بڑے نامور	ہے شرف الدین نام ان کا اے ذی ہنر
سنا کتنے کے یہ زبانی کلام	کہ پٹنہ میں ہے ان کا جائے قیام
چلے جائیے آپ فوراً وہیں	اور لاویں بلا کر کے ان کو یہیں
تو قربان علی جا کے پہونچے وہاں	اور جا کر کے ان سے کیا سب بیاں

کہا تب بیرسٹر انہیں زود تر	مقدمہ کا تیرے نہ لوں گا خبر
ہے کلکتہ میں معاملہ روبرکار	اوسی معاملے میں میں ہوں پیروکار
جو تاریخ تیرے مقدمہ کی ہے	اوسی روز اس کی بھی تاریخ ہے
تو پس ایسی حالت میں کیونکر چلوں	اور کیونکر پیروی اوس کی چھوڑ دوں
یہ قربان علی واں سے سن کر چلے	اور ان سے مظفر پور آئے چلے
جو تھے لطف الرحمن بیرسٹر وہاں	کیا اس طرح جا کے ان سے بیاں
کہ ہے ایک ڈویژن جو سیتاڈھی	وہیں ہے مقدمہ مرا اس گھڑی
میں اس واسطے آیا یاں زود تر	کہ میرے مقدمہ کی لیویں خبر
ہوا اس طرف سے یہ ارشاد تب	میں حاضر ہوں اسمیں دل و جان سے اب
پھر بعد اس کے چند شخص وارد ہوئے	اور اس طور سے واں سخن گو ہوئے
کہ ان سے مجسٹر کو ہے رنج سخت	یقین انہیں کر نہ اے نیک بخت
کہ وقت بحث میں یہ اے نیک خو	بہت تنگ کرتے ہیں حکام کو
سنا اس طرح کا سخن سب نے جوں	ہوئی رائے تب اس طرح اس کی یوں
کہ چل کر کے اچھا کریں ایک وکیل	ذرا کرنے لائق نہیں اس میں ڈھیل
جو دو دن مقدمہ کو باقی رہا	تو بابو تمبر سے سب جا کہا
کہ ہیں آپ نامی گرامی وکیل	مقدمہ میں کرتے ہیں اچھی دلیل
کہیں کس قدر روز لیں گے حضور	جواب اس کا دیویں مجھے اب ضرور
تو بابو تمبر نے فوراً کہا	سوا سو روپیہ لوں گا ایک روز کا
اور ایک دن سے زیادہ جو رہنا ہوا	تو لوں ڈیڑھ سو تم سے ایک روز کا

کم ایک کوڑی اس سے نہ لیوں گے ہم	ہیں سچ سچ تمہیں کہتے اس وقت ہم
کیا مسلمانوں نے اس کو قبول	نہ ہرگز دیا بات کو اپنے طول
اور ہندو کے جانب سے انگریز ایک	مقرر ہوئے سن لے اے مرد نیک
غرض پیش جس دن مقدمہ ہوئے	تو دونوں باجلاس حاضر ہوئے
جب صاحب مجسٹر طرفین سے	گواہوں سے اظہار سب لے لئے
تو وکلاء سے طرفین کے یہ کہا	دیا میں نے تاریخ ایک ماہ کا
اسی روز تجویز کی جاوے گی	بحث اور جرح سب سنی جائے گی
سنا حکم حاکم وکیلوں نے جب	ہوئے دونوں رخصت یہاں سے وہ جب

پتمبر وکیل کا صاحب بہادر مجسٹریٹ کے اجلاس پر دوبارہ

آنا اور مقدمہ کی پیشی سے ایک ہفتہ تک قیام کرنا

ہے اس جا سے دوسرا ماجرا	سینیں گوش دل سب اس کو ذرا
کہ جب تک یہ دائر مقدمہ رہا	تردد سے نہ کوئی خالی رہا
تھے اطراف اموا کے جو مسلمان	زن و مرد و اطفال و خورد و کلاں
بوقت پنجوقتی ادائے نماز	دعا تھے یہ کرتے کہ اے بے نیاز
خبر جلد لے پاک پروردگار	ہے دین اپنا گر چاہتا آشکار
کیا ہے ہندوؤں نے جیسا فساد	ہے تجھ سے نہ مخفی اے رب العباد
بہت جلد پاویں وہ اب انتقام	کریں اسفل السافلین میں مقام
اور تھے جتنے کفار مرد لعین	منانے لگے دیوتوں کے تئیں

کہ اے میرے بھگوان پر میثور	ہوا جیت میرا مقدمہ اگر
تو دو ایک برہمن بلا کر کے میں	کراؤں گا کھاست نرائن کا میں
جب اس کام سے فارغ ہو جاویگا	تو پوجا کراؤں گا مہا دیو کا
کیا مہربانی گر اہل فرنگ	تو بیشک کراؤں گا میں ناچ درنگ
سب ہندو مسلمان اسی طور سے	تھے کرتے دعا اپنے معبود سے
کہ اتنے میں تاریخ پہونچا وہ آ	جو تاریخ پیشی مقدمہ کا تھا
ہجوم ایسا تب خلق کا ہو گیا	کہ ایک میلہ اجلاس پر لگ گیا
تماشے کا اتنا وہاں بھیڑ تھا	کہ سب کا بدن سے بدن چھلتا تھا
اور بابو پتھر کو سب مسلمان	بحث کے لئے پھر لے آئے وہاں
باجلاس بابو پتھر وکیل	لگا ہندوں سے وہ کرنے دلیل
اور کی ہندوں سے جرح اس قدر	کہ تنگ اور عاجز ہوئے حد سے تر
اور اتنا کیا ہندوں کو وہ تنگ	کہ ہو گئے مثال وہ سب قوس تنگ
جو کہتے تھے ہم ہیں بڑے عاقلاں	پسینہ تھا چہرے سے سب کے رواں
گئی ماری عقل ان کی اے نیک ذات	لگے تلے اوپر کی کرنے وہ بات
کیا بحث پھر ایسا جوش و خروش	کہ سب لوگ سن کر ہو گئے خموش
اور اس بار من جانب اہل ہنود	ہوئے ایک مختار قوم ہنود
اسم رام بہادر سنگھ ہے سنئے تو	یہ ہیں قوم کے راجپوت جان تو
جرح مسلمان سے ان نے بھی کی	لیکن جرح سب ہوا ہو گئی
جرح میں بہت یہ بھولوا دیا	مگر مسلمان نے نہ چلنے دیا

نہ بس ان کا ہر گز چلا کچھ ذرا	دیا مسلمانوں نے چٹکی بجا
بحث اور جرح جب کہ سب ہو چکا	تو ارشاد صاحب مجسٹر ہوا
نہیں ہے مسلمانوں کی کچھ خطا	بلا پرشش سب کو کیا میں رہا
خوشی کے دن آئے مصیبت گئی	گو جسم بے جان میں جان آگئی
اور بعد اس کے چارج ہندوؤں پہ کی	اور فوراً یہ صاحب نے ارشاد کی
میں مہلت ہندوؤں کو دی ایک ماہ	صفائی کے وہ اپنے لاویں گواہ
یہ سن کر مسلمان ہوئے باغ باغ	ہوئے کافراں سب کے دل داغ داغ
عجب ہے خدا قدرت ذو الممن	کہ آسان کرتا ہے رنج و محن

کفار کے گواہوں کا اظہارِ صفائی

سنو یارو یہ ماجرا (۳۴) طرفہ تر	گئی ہندوؤں کی مہلت گزر
مقدمہ ہوا پیش اس روز جب	گواہانِ صفائی ہوئے تب طلب
گواہوں کی اظہار جب ہو چکی	تو صاحب مجسٹر نے یہ حکم دی
کہ ہے ہندوؤں کا سراسر قصور	کیا سب نے حد سے زیادہ فتور
جو تھے کافراں (۳۵) یازدہ پر غضب	مسلمان پر ڈالا تھا رنج و تعب
کیا قید ہر ایک کو یک یک برس	ہوئی تھی جنہیں لوٹنے کی ہوس
اور جرمانہ اس کے علاوہ پچاس	ہوئی فی کسانوں کو اے حق شناس
لگی ہتھکڑی ہاتھ میں سب کے جب	گئے گیارہوں آدمی جہل جب
بنے تھے جو شیطان کے پیشوا	بہ فصلِ خدا سب نے پائی سزا

ہیں (۳۶) اسٹور صاحب سے سرور سب	بائنصاف ہندو ہوئے قید سب
رضامند و خوشنود ہیں خاص و عام	ہیں صاحب کے حق میں دعا گو مدام
ہوا زر مسلمان کا سولہ سو خرچ	ہوا ایک جتہ نہ رشوت میں خرچ
صرف بحث و کلاء میں یہ اخراجات	اور اس کے سوا درنقل کا غذات

کیفیت اپیل

رہی تھوڑی باقی ولے گفتگو	کہ لکھتا ہے (۳۷) رومی او سے دو بدو
باجلاس حج جا کے کی سب اپیل	اور کی ایک انگریز کو بھی وکیل
مسلمان بھی فوراً یہ سنتے ہوئے	باجلاس حج جا کے حاضر ہوئے
لگے پیروی کرنے سب واں پہ جا	کہ ہونے نہ پاوے وہ موذی رہا
ہوا ہندوؤں کو یہ معلوم جب	کہ پیچھا نہ چھوڑیں گے میرا یہ سب
تو فوراً مسلمان کے پاس جا	بہت گڑگڑا کے یہ اون سے یہ کہا
ہیں جتنے مسلمان صغار و کبار	کہیں دیکھ کر سب مجھے مار مار
اب اپنے کئے کی میں پائی سزا	ذرا حال پر تو مرے رحم کھا
ستم دیدگان کی خبر جلد لیں	مصیبت زدوں کی ذرا داد دیں
بظاہر اگر چہ ہوئی یہ خطا	ولے مستحق آپ سے ہیں عطا
خطا معاف ہم لوگوں کی اب کریں	اور کینہ کپٹ دل کا سب چھوڑ دیں
ہے سرکار جب اس میں سن مدعی	تو کیوں آپ کرتے ہیں اب پیروی
کہاں تک تمہیں میں کہوں دوستو	ہے لازم کہ اب پیروی چھوڑ دو

کہا آپ سے اپنا سب ماجرا	بجز رحم تیرے نہیں دوسرا
مگر ہاں جو لکھا تھا تقدیر کا	وہ سب ہونے والا تھا آخر ہوا
مقدر کی تحریر آتی ہے پیش	نہیں کام کرتی ہے تدبیر خویش
میں اب دین و مذہب میں تیرے کبھی	نہیں چوں چرا میں کروں گا کبھی
اس اقرار سے میں گراپنے پھروں	تو کھانا میں گائے کا جائز رکھوں
کیا جرم آخر مسلمان نے معاف	ہوا جسم گردِ بغاوت سے صاف
جب ہو بیٹھے چپ جا کے سب مسلمان	ہوا قدرے تسکین تب کافراں
مقدمہ ہوا بعد پھر اس کے پیش	ہوا تب ہندوؤں کا دل (۳۸) ریش ریش
کہ تدبیر جو کچھ تھی سب کر چکا	مگر دیکھیں اب اس میں ہوتا ہے کیا
بحث اور جرم جب ختم سب ہوا	تو یہ حکم اجلاس حج سے ہوا
رہیں تین ماہ گیارہوں قید سب	بقیہ سزا میں نے کی معاف سب
وہ تین مہینہ وہیں قید سب	کہ پھر فتنہ برپا کریں یہ نہ سب
لگی ہتھکڑی آخرش جب بدست	ہندوؤں کی سدھ بدھ گئی ایک لخت
چلے گیارہوں جانب جہل جب	تو یہ بات کہنے لگے سب کے سب
کہ ہے ہے (۳۹) گشیاں ہوا کیا سب	کہ ہم سب پہ ایسا پڑا ہے غضب
سب روتے کلپتے وہاں رہ گئے	وہ لے جیل میں ان کو سب لے گئے
نہ رونے سے کچھ ان کو حاصل ہوا	گیا لے سپاہی گھٹا ہوا
مددگار راجہ اور (۴۰) یالور رہے	مگر سر پٹکتے یہ سب رہ گئے
رہیں تین مہینے غرض قید سب	جب آئے جہل سے یہ چھوٹ کر کے تب

تو یہ حکم حاکم ہوا دوستو	کہ ہیں گیارہ ہندو سزایاب جو
سب ہفتے میں یک بار دیں حاضری	کہ بلوہ کریں پھر نہ یہ کچھ ذری
غرض کا فراں تھا نہ شیوہر میں اب	دیا کرتے ہیں حاضری سب کے سب
اب عید الاضحیٰ میں حسب سب کی رائے	کبھی کچھ کبھی سات ہوتی ہے گائے
اور بعد اس کے بھی دوسرے روز کو	ذبح گائے ہوتی ہے اے نیک خو
ذبح گائے کرتے ہیں اب مسلمان	ذرا دم نہیں مارتے کافراں
کہاں ہے یہ ایسا انہیں اب مجال	کریں مسلمانوں سے اب بول چال
مناسب یہی اب مصلحت ہے یہی	اطاعت خدا میں رہیں ہر کوئی
کسی قسم کا گر چہ پہونچے ضرر	رضائے خدا پر رہے صبر کر
سب مختصر یہ حکایت شباب	وگر نہ بہت طول ہوگی کتاب
اور صفت ساکن جو گڈھیا کا ہے	پسر شیخ حیدر علی کا یہ ہے
بس اس رسالہ اپنے تمام	دعا ہے یہ از خالق ذوالکرام
ترے لطف کا ہے بھروسہ مجھے	کہ اس بے بضاعت کو تو بخش دے
نہیں پہونچی مجھ کو ہے لیکن امید	خدایا نہ رحمت سے کرنا امید

معذرتِ مصنف

یہ امید ہے ناظرین سے ہمیں	تلفظ پہ میرے نہ ہرگز ہنسیں
تکلف نہیں میں نے کچھ بھی کیا	جو لہجہ ہے میرا اوسی کو لکھا
رعایت ردیف و قوافی میں گر	کوئی لفظ مکروہ آوے نظر

تو اوس پر نہ نکتہ چینی کریں	کرم کر کے احسان مجھ پر دھریں
تھی بائیسویں ماہ ذیقعد کی	کہ انجام پائی مری مثنوی
ز ہجری سن یک ہزار و سہ صد	و ہفت بود زائد دریں سن عدد
دعا ہے ریاضت کی اب صبح و شام	ہو یہ نظم مقبول ہر خاص و عام

مصنف مولوی ریاضت حسینؒ کی یہ تو اضع بھری منظوم تاریخ اختتام پذیر ہوئی، اللہ تعالیٰ انہیں اس کا بہترین اجر عطا فرمائے۔ آمین۔

اب قارئین کی سہولت کی خاطر ذیل میں کتاب کے بعض مشکل مقامات، اسماء اور الفاظ کی وضاحت ان پر نمبرات دیکر فرہنگ کی شکل میں کی جاتی ہے۔

فرہنگ

﴿۱﴾ بنِ مو: بال کی جڑ یعنی میری زباں ہر بال کے برابر ہو جائے تب بھی نعتِ رسول ﷺ کا حق ادا نہیں ہو سکتا۔

﴿۲﴾ ریاضت: یہ اس مثنوی کے شاعر کا نام ہے۔

﴿۳﴾ کبر و منی: عظمت و خودداری۔

﴿۴﴾ بکرائے: یہ کسی بے باک شخص کا لقب ہو سکتا ہے، جسے خطاب کیا گیا ہے، یا ”بے باک رائے“ کا مخفف، واللہ اعلم۔

﴿۵﴾ مہووا میں پہلے پہل گائے قربانی کرنے والے سات اشخاص تھے، ان کے نام یہ ہیں۔

﴿۱﴾ شاہ محمد

﴿۳﴾ عبد اللہ

﴿۲﴾ غلام محمد

﴿۴﴾ عبد الغنی

﴿۵﴾ زوجہ باصر علی

﴿۶﴾ جعفر علی

﴿۷﴾ ابراہیم

اموا میں ۱۱ رذی الحجہ ۱۳۰۵ھ کو مولوی لیاقت حسین اور ان کے برادر حقیقی رفاقت حسین نے پہلے پہل گائے قربانی کی تھی، اس کے ایک دن بعد یعنی ۱۲ رذی الحجہ ۱۳۰۵ھ کو شیخ عبدالغنی کے حکم اور ارشاد پر مہووا میں بھی ایک گائے قربانی کی گئی جس میں مذکورہ سات بزرگان دین نے حصہ لیا تھا۔

﴿۶﴾ دینی اور دنیاوی معاملات میں شیخ سعادت حسین کو اموا کے ایک شخص سے اختلاف چلا آ رہا تھا، جب ان کے دونوں صاحبزادے مولوی لیاقت حسین اور رفاقت حسین نے گائے قربانی کی تو اس شخص نے قرب و جوار کے ہندوؤں کو اطلاع کر کے اختلاف کا بدلہ لیا اور اس کے اس بدلے نے ہندوؤں اور مسلمانوں میں جنگ کی آگ بھڑکادی۔

﴿۷﴾ منی اور منگل اوجھا: یہ دونوں ذات کے باحیثیت برہمن تھے جن کے یہاں گائے قربانی کی شکایت کی گئی اور ان کی رائے اور مشورے سے تمیں گاؤں کے ہندوؤں نے اموا مہووا پر حملہ کیا۔

﴿۸﴾ سعادت علی: اصلی نام سعادت حسین ہے جو مولوی لیاقت حسین کے والد گرامی تھے، شاید مصنف نے ضرورت شعری یا سہوا اپنے اشعار میں بار بار انہیں سعادت علی سے یاد کیا ہے۔

﴿۹﴾ پاتک: گناہ، عیب، ناپاکی

﴿۱۰﴾ ہموارہ: ہمارا

﴿۱۱﴾ ایشر: ایشر یعنی ہندوؤں کا مشہور معبود۔

﴿۱۲﴾ علیمن: یہ لفظ علی محمد کی بگڑی ہوئی شکل ہے، اس طرح کے دو ناموں کا

ذکر کتابچے میں ہوا ہے، ایک مہووا کے اور دوسرے گڈھیا کے یہ شخص گڈھیا کے رہنے والے تھے جو مدد کے لئے اموا آئے تھے۔

﴿۱۳﴾ دیدار: یہ مرد مجاہد گڈھیا کے رہنے والے تھے، اموا کے دیدار دوسرے تھے۔

﴿۱۴﴾ سوہیں: ذی الحجہ کی سوہویں تاریخ ﴿۱۳۰۵ھ﴾

﴿۱۵﴾ تیس موضع: اس سے مراد ہندوؤں کی وہ تیس بستیاں ہیں جن کے کافروں نے امواکلاں میں جمع ہو کر مہووا کے مسلمانوں پر حملہ کیا تھا، جن کے نام یہ ہیں:

- | | |
|----------------------------------|------------------|
| ﴿۱﴾ امواکلاں | ﴿۲﴾ نیا گاؤں |
| ﴿۳﴾ منی او جھال یعنی بنگالی ٹولہ | ﴿۴﴾ للوا |
| ﴿۵﴾ ملاح ٹولی | ﴿۶﴾ سنگرہیا |
| ﴿۷﴾ راجپوت ٹولہ | ﴿۸﴾ پوکھر بھنڈا |
| ﴿۹﴾ بیساہی | ﴿۱۰﴾ براہی |
| ﴿۱۱﴾ سونول | ﴿۱۲﴾ سوپول |
| ﴿۱۳﴾ کاسوپور | ﴿۱۴﴾ کھیرا پہاڑی |
| ﴿۱۵﴾ جیہولی | ﴿۱۶﴾ پراہی |
| ﴿۱۷﴾ پورنہیا | ﴿۱۸﴾ دوستیا |
| ﴿۱۹﴾ مالی | ﴿۲۰﴾ فتنہ |
| ﴿۲۱﴾ ادوری | ﴿۲۲﴾ بلوا |
| ﴿۲۳﴾ اندروا | ﴿۲۴﴾ گوناہی |
| ﴿۲۵﴾ دیواپور | ﴿۲۶﴾ سوگا پیپر |
| ﴿۲۷﴾ گولہ ٹولی | ﴿۲۸﴾ رتن پور |

﴿۲۹﴾ پرسونی ﴿۳۰﴾ بیدول

ملاحظہ: بستیوں کے نام پورے ہوئے۔

﴿۱۶﴾ داوات: مراد دوات

﴿۱۷﴾ کلنداد: ایک طرح کا ہتھیار

﴿۱۸﴾ بدسفال: رذیل، کم ظرف، کمینہ۔

﴿۱۹﴾ شغال: گیدڑ

﴿۲۰﴾ وہ معبود ہر جا پہ موجود ہے: یعنی اللہ تعالیٰ کا علم اور اس کی قدرت ہر جگہ

موجود ہے۔

﴿۲۱﴾ کادز: ایک طرح کا پیشہ

﴿۲۲﴾ بدشغال: بد ذات

﴿۲۳﴾ چاہ: کنواں یعنی اگر ہندو اس کنویں کا پانی جس میں گائے کی ہڈی

وغیرہ ڈالی گئی ہو پی لیں تو وہ اپنی ذات سے نکل جاتے ہیں کیوں کہ گائے ان

کا معبود ہے۔

﴿۲۴﴾ ڈوں: ایک طرح کی نیپالی سواری

﴿۲۵﴾ خوک: سور

﴿۲۶﴾ بے گزاف: بے ہودہ گوئی اور بکواس

﴿۲۷﴾ صاحب سلامت: مراد رشوت

﴿۲۸﴾ ہیگا: بمعنی ہے یعنی اشرف کا کا نہیں ہے جو تمہارا کہا مان لے۔

﴿۲۹﴾ اسٹور: اسٹوری کا مخفف بمعنی بیان۔

﴿۳۰﴾ تیوی: تیوری کا مخفف ہے، ضرورت شعری کے لئے ”ز“ حذف کر دی

گئی ہے۔

﴿۳۱﴾ جہل خانہ: جیل خانہ۔ مصنف نے بار بار اپنے اشعار میں جہل اور جہل خانہ استعمال کیا ہے، جن سے مراد جیل اور جیل خانہ ہیں، ممکن ہے استعارے اور کنائے کے طور پر اس زمانے میں جیل کو جہل اور جیل خانے کو جہل خانہ استعمال کیا جاتا رہا ہو۔

﴿۳۲﴾ ایک مسلمان: اس مسلمان سے مراد جناب حافظ نصر اللہؒ ہیں جنہوں نے اپنی زندگی جامع مسجد سیتا مڑھی کی امامت اور کتاب و سنت کی اشاعت کے لئے وقف کر رکھا تھا، انہوں نے اپنے ایک بار سوخ شاگرد سے یہ نیک کام کرایا جو ڈاکٹر بھی تھے۔

﴿۳۳﴾ ان نے: اس نے، ان نے کا استعمال اب بالکل متروک ہو چکا ہے۔

﴿۳۴﴾ طرفہ: انوکھا، نادر

﴿۳۵﴾ یازدہ۔ گیارہ

﴿۳۶﴾ اسٹور: اسٹوری کا مخفف یعنی بیان۔

﴿۳۷﴾ رومی: اس لفظ سے مصنف نے اپنے آپ کو مخاطب کیا ہے، ممکن ہے یہ ان کا نخلص رہا ہو، یا مولانا روم کی مثنوی کی طرز پر اپنی اس منظوم تاریخ کو لکھنے کی وجہ سے ایسا استعمال کیا ہو۔

﴿۳۸﴾ ریش ریش: زخمی زخمی۔

﴿۳۹﴾ گشیان: گسائین کا مخفف ہے، جس کا معنی گایوں کا مالک سوامی۔

﴿۴۰﴾ یالور: ہندوؤں کی بستیوں میں ایک بستی ”ادوری“ ایک بستی ”اندروا“ اور ایک بستی ”دیواپور“ ان میں سے کسی بڑی شخصیت کی مدد مراد ہے۔ واللہ اعلم۔



مراجع

- ﴿۱﴾ القرآن الکریم.
- ﴿۲﴾ کتب تفاسیر.
- ﴿۳﴾ تیسیر العلی القدر لاختصار ابن کثیر ج ۲/۲ محمد نسیب الرفاعی.
- ﴿۴﴾ کتب احادیث.
- ﴿۵﴾ اعلام الموقعین ج ۱ ابن القیم
- ﴿۶﴾ مقدمہ ابن خلدون ابن خلدون.
- ﴿۷﴾ الملل والنحل ج ۲ الشہرستانی.
- ﴿۸﴾ حجۃ اللہ البالغۃ ج ۱ شاہ ولی اللہ.
- ﴿۹﴾ الانصاف فی بیان اسباب الاختلاف شاہ ولی اللہ
- ﴿۱۰﴾ اتحاف النبلاء ج ۲ نواب صدیق حسن
- ﴿۱۱﴾ الفکر الصوفی فی ضوء الکتاب والسنتہ عبد الرحمن عبد الخالق
- ﴿۱۲﴾ منہاج الفرقۃ الناجیۃ محمد بن جمیل زینو.
- ﴿۱۳﴾ المنجد فی الأعلام عدۃ من العلماء
- ﴿۱۴﴾ مترجم اعلام الموقعین ج ۱ محمد جونا گڑھی.
- ﴿۱۵﴾ تذکرہ صادقہ عبد الرحیم صادق پوری.
- ﴿۱۶﴾ تاریخ اہل حدیث محمد ابراہیم سیالکوٹی.
- ﴿۱۷﴾ تحریک آزادی اور شاہ ولی اللہ محدث دہلوی محمد اسماعیل سلفی.
- ﴿۱۸﴾ اہل حدیث اور سیاست نذیر احمد رحمانی اموی.
- ﴿۱۹﴾ جماعت مجاہدین غلام رسول مہر.

- ﴿۲۰﴾ ہندوستان کی پہلی اسلامی تحریک۔ مسعود عالم ندوی۔
- ﴿۲۱﴾ مولانا سندھی کے افکار و خیالات۔ مسعود عالم ندوی۔
- ﴿۲۲﴾ محمد بن عبدالوہاب ایک مظلوم اور بدنام مصلح۔ مسعود عالم ندوی۔
- ﴿۲۳﴾ تاریخ دعوت و عزیمت ج ۴۔ سید ابوالحسن علی ندوی۔
- ﴿۲۴﴾ جب ایمان کی بہار آئی۔ سید ابوالحسن علی ندوی۔
- ﴿۲۵﴾ ضمیر کا بحر ان۔ محمد رئیس ندوی۔
- ﴿۲۶﴾ مولانا عبدالعزیز رحیم آبادی حیات اور خدمات محمد فضل الرحمن سلفی۔
- ﴿۲۷﴾ سیاست و ریاست۔ چودھری فاروق اختر۔
- ﴿۲۸﴾ کیفیت مقدمہ قربانی موضع اموا۔ مولوی ریاضت حسین۔
- ﴿۲۹﴾ مجد و ملت۔ ممتاز احمد عبداللطیف۔
- ﴿۳۰﴾ محدث مجریہ دسمبر ۱۹۹۷ء۔ آرگن جامعہ سلفیہ بنارس۔
- ﴿۳۱﴾ الہدیٰ مجریہ اپریل و مئی ۱۹۵۵ء۔ آرگن دارالعلوم احمدیہ سلفیہ، دربھنگہ۔
- ﴿۳۲﴾ تعمیر حیات۔ ۱۰ فروری ۲۰۰۰ء۔ آرگن دارالعلوم ندوۃ العلماء لکھنؤ۔
- ﴿۳۳﴾ تعمیر حیات۔ مفکر اسلام نمبر ۲۰۰۰ء۔ آرگن دارالعلوم ندوۃ العلماء لکھنؤ۔
- ﴿۳۴﴾ زبانی روایات و بیانات اور ذاتی یادداشت۔



